


ਕਿਰਤੀ ਸੰਘਰਸ਼ ਜ਼ਾਰੀ ਹੈ



ਹਰਦਿਆਲ ਸਿੰਘ ਚੀਮਾਂ

www.PunjabiLibrary.com

ਕਿਰਤੀ ਸੰਘਰਸ਼ ਜਾਰੀ ਹੈ

(ਕਾਵਿ ਸੰਗ੍ਰਹਿ)



ਕਿਰਤੀ ਸੰਘਰਸ਼ ਜਾਰੀ ਹੈ

(ਕਾਵਿ ਸੰਗ੍ਰਹਿ)

ਹਰਦਿਆਲ ਸਿੰਘ 'ਚੀਮਾਂ'

(ਵਹਿਣੀ ਵਾਲ)



ਪ੍ਰੀਤ ਪਬਲੀਕੇਸ਼ਨ, ਨਾਭਾ

Kirti Sangharsh Jaari Hai
(A Book of Punjabi Poetry)

by :

HARDAYAL SINGH CHEEMA

SEATTLE USA

206 734 0794

writerhardayal@gmail.com

ISBN 978-81-953387-8-8

© Author

Edition-First

2021

Price Rs. 200/-

Published by :

Preet Publication

Thuhi Road, 40 No. Phatak, Nabha-147201

Mob. 98141-01312, 98551-00712

Email : preetpublication16@gmail.com

Printed & Bound at:
Daffodils Printers, Patiala

All rights reserved

This book is sold subject to the condition that it shall not, by way of trade or otherwise, be lent, resold, hired out, or otherwise circulated without the publisher's prior written consent in any form of binding or cover other than that in which it is published and without a similar condition including this condition being imposed on the subsequent purchaser and without limiting the rights under copyright reserved above, no part of this publication may be reproduced, stored in or introduced into a retrieval system, or transmitted in any form or by any means (electronic, mechanical, photocopying, recording or otherwise), without the prior written permission of both the copyright owner and the above-mentioned publisher of this book.

ਸਮਰਪਿਤ

ਲਗਭਗ ਸਤੰਬਰ 2020 ਤੋਂ ਠੰਢ, ਮੀਂਹ, ਹਨੇਰੀ ਦੀ ਪ੍ਰਵਾਹ ਨਾ ਕਰਦਿਆਂ,
ਸਰਕਾਰੀ ਕਾਲੇ ਕਨੂੰਨਾਂ ਵਿਰੁੱਧ, ਹੱਕ ਸੱਚ ਲਈ ਸ਼ਾਂਤਮਈ, ਧਰਨਿਆਂ
ਉੱਤੇ ਬੈਠੇ ਕਿਰਤੀ, ਬੁੱਢੇ, ਮਾਵਾਂ ਸਮੇਤ ਬੱਚੇ, ਅਧਾਹਜ, ਨੇਤਰਹੀਣ
ਅਤੇ ਕਿੰਨਰ ਸਮਾਜ ਦੇ ਉਨ੍ਹਾਂ ਲੋਕਾਂ ਨੂੰ, ਜਿਹੜੇ ਕਿਸਾਨਾਂ ਦਾ ਸਾਥ
ਦਿੰਦਿਆਂ ਜ਼ਿੰਦਾਦਲੀ ਦਾ ਸਬੂਤ ਦੇ ਰਹੇ ਹਨ

ਹਰਦਿਆਲ ਸਿੰਘ ਚੀਮਾ
ਪੰਜਾਬੀ ਲਿਖਾਰੀ ਸਭਾ (ਰਜਿ.)
ਸਿਆਟਲ ਅਮੈਰਿਕਾ

ਏਸੇ ਕਲਮ ਤੋਂ

1. ਚੱਲ ਕੇ ਚੁਬਾਰੇ ਵਿੱਚ (ਗੀਤ-ਸੰਗ੍ਰਹਿ) ਅਮਿੱਤ ਪਾਕਟ ਬੁਕਸ ਜਲੰਧਰ
 2. ਨੈਣਾਂ ਦੇ ਵਣਜਾਰੇ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 3. ਖੱਫਣ ਵੇਚ ਕੇ ਖਾ ਗਏ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 4. ਵੱਡਿਆਂ ਦੇ ਵਿਆਹਵੀਂ ਨਾ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 5. ਮਮਤਾ ਦੀ ਪਰਿਭਾਸ਼ਾ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 6. ਰਬੜ ਦਾ ਬਾਵਾ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 7. ਪੱਗ ਬੰਨ੍ਹ ਸੰਧੂਰੀ (ਦੋਗਾਣਾ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 8. ਭੰਗੜਾ ਪਾਉਣ ਪੰਜਾਬੀ ਵਿੱਚ ਪ੍ਰਦੇਸਾਂ ਦੇ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 9. ਸੱਚ ਬੋਲਣ ਨੂੰ ਚਿੱਤ ਕਰਦਾ !! (ਕਾਵਿ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 10. ਮੱਸਾ ਰੰਘੜ ਬੋਲ ਪਿਆ (ਕਾਵਿ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 11. ਚਲੋ ਰੱਬ ਭਾਲੀਏ (ਕਾਵਿ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 12. ਹੰਡਲਾ ਮਾਰ ਕਿਸਾਨਾ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 13. ਮਾਵਾਂ ਧੀਆਂ ਜਦ ਬਹਿੰਦੀਆਂ (ਗੀਤ-ਸੰਗ੍ਰਹਿ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 14. ਬਾਲਾਂ ਵਿੱਚੋਂ ਰੱਬ (ਕਾਵਿ-ਸੰਗ੍ਰਹਿ) ਪ੍ਰੀਤ ਪਬਲੀਕੇਸ਼ਨ ਨਾਭਾ
(ਬੱਚਿਆਂ ਲਈ) ਭਾਗ-1
 - ਬਾਲਾਂ ਵਿੱਚੋਂ ਰੱਬ (ਇੰਗਲਿਸ਼) (ਕਾਵਿ-ਸੰਗ੍ਰਹਿ) ਪ੍ਰੀਤ ਪਬਲੀਕੇਸ਼ਨ ਨਾਭਾ
ਭਾਗ-2
- God Amongst Children (Religious Poems for Children)
15. ਸੋਨੇ ਦਾ ਬਾਜ਼ (ਕਾਵਿ-ਸੰਗ੍ਰਹਿ) ਪ੍ਰੀਤ ਪਬਲੀਕੇਸ਼ਨ ਨਾਭਾ
 16. ਸਿੱਖ ਗੁਰੂਆਂ ਦੀਆਂ ਸੰਖੇਪ ਜੀਵਨੀਆਂ (ਪੰਜਾਬੀ) ਭਾਗ-1 (ਬੱਚਿਆਂ ਲਈ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 - ਸਿੱਖ ਗੁਰੂਆਂ ਦੀਆਂ ਸੰਖੇਪ ਜੀਵਨੀਆਂ (ਹਿੰਦੀ) ਭਾਗ-2 (ਬੱਚਿਆਂ ਲਈ) ਚੇਤਨਾ ਪ੍ਰਕਾਸ਼ਨ ਲੁਧਿਆਣਾ
 - ਦੀ ਬਰੀਫ਼ ਹਿਸਟਰੀ ਔਫ਼ ਸਿੱਖ ਗੁਰੂਜ਼ (ਇੰਗਲਿਸ਼) ਭਾਗ-3

ਜਿਨ੍ਹਾਂ ਪੁਸਤਕਾਂ ਵਿਚ ਛਪਣ ਦਾ ਮਾਣ ਪ੍ਰਾਪਤ ਹੈ

1. ਪਰਵਾਸੀ ਕਵਿਤਾਵਾਂ ਸੰਪਾਦਿਤ ਹਰਭਜਨ ਸਿੰਘ ਜੀ ਮਾਂਗਟ (ਸਰ੍ਹੀ) ਕੈਨੇਡਾ 2002
2. ਉੱਤਰੀ ਅਮਰੀਕਾ ਦੇ ਲਿਖਾਰੀ ਸੰਪਾਦਿਤ ਹਰਭਜਨ ਸਿੰਘ ਜੀ ਮਾਂਗਟ (ਸਰ੍ਹੀ) ਕੈਨੇਡਾ 2004
3. ਉਧਾਰ ਲਏ ਪਲਾਂ ਦੀ ਦਾਸਤਾਨ ਸੰਪਾਦਿਤ ਤਾਰਾ ਸਿੰਘ ਜੀ ਸਾਗਰ (ਕੈਲੇਫੋਰਨੀਆਂ) ਅਮੈਰਿਕਾ 2006
4. ਕਲਮੀ ਰਮਜ਼ਾਂ-1 ਪੰਜਾਬੀ ਲਿਖਾਰੀ ਸਭਾ (ਰਜਿ) ਸਿਆਟਲ ਅਮੈਰਿਕਾ 2007
5. ਕਲਮੀ ਰਮਜ਼ਾਂ-2 ਪੰਜਾਬੀ ਲਿਖਾਰੀ ਸਭਾ (ਰਜਿ) ਸਿਆਟਲ ਅਮੈਰਿਕਾ 2012
6. ਨਾ ਮਾਰੋ ਅਣਜੰਮੀਆਂ ਸੰਪਾਦਿਤ ਸਰਬਜੀਤ ਸਿੰਘ ਜੀ ਵਿਰਦੀ ਲੁਧਿਆਣਾ ਪੰਜਾਬ 2019
7. ਜ਼ਹਿਰ ਭਰੇ ਦਰਿਆ ਸੰਪਾਦਿਤ ਸਰਬਜੀਤ ਸਿੰਘ ਜੀ ਵਿਰਦੀ ਲੁਧਿਆਣਾ ਪੰਜਾਬ 2020
8. ਛੇੜ ਮਰਦਾਨਿਆ ਰਬਾਬ ਸੰਪਾਦਿਤ ਸਰਬਜੀਤ ਸਿੰਘ ਜੀ ਵਿਰਦੀ ਲੁਧਿਆਣਾ ਪੰਜਾਬ 2020
9. ਕਲਮੀ ਰਮਜ਼ਾਂ-3 ਸੰਪਾਦਿਤ ਪੰਜਾਬੀ ਲਿਖਾਰੀ ਸਭਾ (ਰਜਿ) ਸਿਆਟਲ ਅਮੈਰਿਕਾ 2020

ਗਾਇਕਾਂ ਦਾ ਵੇਰਵਾ

ਜਸਵੰਤ ਕੌਰ ਗਿੱਲ- ਜਿਨ੍ਹਾਂ ਦੇ ਪੁੱਤ ਗੱਭਰੂ ਮਰੇ ਕਿਵੇਂ ਜੱਗ 'ਚ ਜਿਉਣ ਉਹ
ਮਾਵਾਂ।

ਵੀਰੇ ਬਿਨਾ ਵਿਹੜਾ ਸੱਖਣਾ ਕੀਹਦੇ ਗੁੱਟ ਉਤੇ ਰੱਖੜੀ
ਸਜਾਵਾਂ।

(ਬਦਲਾ ਬੇਅਦਬੀ ਦਾ)

ਗਿੱਲ ਹਰਦੀਪ- ਇਨ੍ਹਾਂ ਹੱਥੀ ਲਾਂਬੂ ਲਾਉਣਾ 'ਦਿਆਲ' ਇਹ ਕਾਹਦੀ ਯਾਰੀ
ਹੈ।

ਉਏ ਸੱਜਣਾ - ਅੱਜ ਤੇਰੀ ਜੇ ਵਾਰੀ ਭਲਕੇ ਮੇਰੀ ਵਾਰੀ
ਹੈ।

(ਹੋ ਗਈ ਬੱਲੇ ਬੱਲੇ)

ਜਸਦੀਪ ਗਰੇਵਾਲ- ਵਾਰ ਭਾਈ ਬਚਿੱਤਰ ਸਿੰਘ ਜੀ (ਸਿੰਗਲ ਟਰੈਕ)

ਪਰੀਤਮ ਬਰਾੜ- ਜ਼ਿੰਦਗੀ ਦੇ ਦਿਨ ਚਾਰ ਨਜ਼ਾਰੇ ਲੈ ਸੱਜਣਾ

(ਸਿੰਗਲ ਟਰੈਕ)

ਗਿਆਨੀ ਹਰਦੇਵ ਸਿੰਘ- ਅੱਜ ਕੌਮ ਉਤੇ ਪੈ ਗੀਆਂ ਮੁਸੀਬਤਾਂ ਕੋਈ ਆਰੇ ਦਾ
ਸੁਆਦ...

(ਸਿੰਗਲ ਟਰੈਕ)

ਸੁਰਜੀਤ ਬੈਂਸ- ਚਿੱਟੇ ਦੀ ਮਾਰ (ਸਿੰਗਲ ਟਰੈਕ)

ਸੁਰਜੀਤ ਬੈਂਸ- ਜਾਹ ਸੁਖੀ ਵਸੇ ਪ੍ਰੀਵਾਰ ਤੇਰਾ ਸੰਸਾਰ ਕਰਾਂ ਦੁਆਵਾਂ ਨੀ
ਧੀਏ

(ਝਾਂਜਰ)

ਗੁਰਜੀਤ ਮੱਲੀ- ਜੱਲੇ ਦਾ ਪੁੱਤ ਛੱਲਾ (ਸਿੰਗਲ ਟਰੈਕ)

ਗੁਰਜੀਤ ਮੱਲੀ- ਗਿੱਧਾ, ਸਾਰੀ ਰਾਤ ਸੋਚਦੀ ਰਹੀ, ਨਣਦੇ ਤੇਰੇ ਵੀਰ ਨੇ,
ਅੱਖ ਤਰਸੇ

(ਗਿੱਧਾ)

ਹਰਪਿੰਦਰ ਢਿੱਲੋਂ- ਗੁਰੂ ਨਾਨਕ ਦੇ ਸਿਧਾਂਤ (ਸਿੰਗਲ ਟਰੈਕ)
 ਦੀਪਕਾ ਬੀਬੀ- ਤੇਰੀ ਫੂਕਣੀ ਕੈਨੇਡਾ ਅਸਾਂ ਸੋਹਣਿਆ (ਸਿੰਗਲ ਟਰੈਕ)
 ਰਜਨੀ ਜੈਨ ਆਰੀਆ-ਤੇਰਾ ਭਾਣਾ ਮੀਠਾ ਲਾਗੇ, ਮਸੀਹਾ, ਮੀਰਾ ਬਾਈ,
 ਸੁਪਨੇ ਵਿਚ ਮੈਂ ਦਰਸ਼ਨ ਕੀਤੇ ਮਾਹੀਆ ਵੇ ਨਨਕਾਣੇ ਦੇ
 (ਦੋ ਗਾਣਾ)

ਪੂਜਾ-ਰਣਜੀਤ ਤੇਜੀ- ਸੁਰਮਾ ਅਤੇ ਗੀਬਨ (ਸਲਾਮੀਆਂ)
 ਰਣਜੀਤ ਤੇਜੀ - ਬਾਈ ਟਰੱਕਾਂ ਵਾਲੇ ਧੂੜਾਂ ਪੱਟੀ ਜਾਂਦੇ, ਸੁਪਨੇ ਵਿੱਚ
 ਨਨਕਾਣੇ ਦੇ, ਸਿੰਘ ਅਤੇ ਕੌਰ, ਸੇਹਰਾ, ਬਾਬਾ ਨਾਮ ਦੇਵ
 ਜੀ, ਗੱਡੀ ਚੱਲੀ ਆ ਨਨਕਾਣੇ ਨੂੰ, ਭਗਤ ਰਵੀਦਾਸ
 ਜੀ, ਐਲਬਮ- ਲਹੂ ਦਾ ਰੰਗ ਲਾਲ ਕਿਉਂ?, ਗੁਰੂ ਘਰ
 ਜੰਗ ਦੇ ਮੈਦਾਨ ਕਿਉਂ?

ਪੱਪੀ ਗਿੱਲ ਲੁਧਿਆਣਾ-ਐਲਬਮ - ਹੰਭਲਾ ਮਾਰ ਕਿਸਾਨਾ (ਅੱਠ ਗੀਤ)
 ਗਾਇਕ-ਫਿਰੋਜ਼ ਖਾਨ-ਸਾਡਾ ਜੀਵਨ ਸੁਧਰ ਗਿਆ
 (ਧਰਮ ਸੇਵਾ ਰੀਕਾਰਡਿੰਗ ਕੰਪਨੀ)

ਢਾਡੀ ਜੱਥਾ- ਗਿਆਨੀ ਸਰੂਪ ਸਿੰਘ ਕਡਿਆਣਾ ਅਤੇ ਜੱਥਾ
 (ਪੰਜਾਬ ਬਚਾਉ) (ਚਾਰ ਗੀਤ)

ਢਾਡੀ ਜੱਥਾ- ਗਿਆਨੀ ਪ੍ਰਿਤਪਾਲ ਸਿੰਘ ਜੀ ਅਤੇ ਜੱਥਾ
 (ਧਰਤੀ ਪੰਜਾਬ ਦੀ) (ਚਾਰ ਗੀਤ)

ਸਿਮਰਨ ਕੰਪਨੀ ਦੀ ਪੇਸ਼ਕਸ਼- “ਰਾਜੇ ਸ਼ੀਂਹ ਮੁਕੱਦਮ ਕੁੱਤੇ” ਗੀਤ ਨੂੰ ‘ਸੁਨੇਹਾ’
 ਟੀਮ ਵੱਲੋਂ ਗਾਇਆ ਗਿਆ (ਸਿੰਗਲ ਟਰੈਕ)

ਡਾ. ਬਲਜੀਤ ਮੋਗਾ- ਪਵਿੱਤਰਾ ਅਤੇ ਨਿਸ਼ਾਨ ਸਾਹਿਬ (ਦੋ ਸਿੰਗਲ ਟਰੈਕ)
 ਗਾਇਕ ਅਮਰ ਸਿੰਘ ਲਿੱਤਰਾਂ ਅਤੇ ਗਾਇਕਾ ਨਜ਼ਮਾ ਖ਼ਾਨ (4 ਦੋਗਾਣੇ)
 ਗਾਇਕ ਅਮਰ ਸਿੰਘ ਲਿੱਤਰਾਂ (25 ਗਾਣੇ)
 ਗਾਇਕਾ ਨਜ਼ਮਾ ਖ਼ਾਨ (2 ਗੀਤ)
 ਗਾਇਕਾ ਕੋਮਲ ਰੰਧਾਵਾ (ਇੱਕ ਗੀਤ)
 ਗਾਇਕਾ ਗੁਲਸ਼ਨ ਕੋਮਲ (2 ਗੀਤ)
 ਗਾਇਕ ਸੁਖਵੀਰ ਸਾਬਰ (2 ਗੀਤ)
 ਗਾਇਕਾ ਪਾਲੀ ਦੇਤਵਾਲੀਆ (ਇੱਕ ਗੀਤ)
 ਗਾਇਕ ਗੁੱਡੂ ਗਿੱਲ (7 ਗੀਤ)
 ਗਾਇਕ ਗੁੱਡੂ ਗਿੱਲ ਅਤੇ ਗਾਇਕਾ ਅਨੀਤਾ ਸਮਾਣਾ (2 ਦੋਗਾਣੇ)

ਤੇਰਾ ਪਸੀਨਾ ਜਨਮ ਦੇਵੇਗਾ ਬੰਜਰਾਂ 'ਚੋਂ ਗੁਲਜ਼ਾਰਾਂ ਨੂੰ

ਸੰਘਰਸ਼ ਦਾ ਰਬ ਅੱਧਖੜੇ ਅਤੇ ਨੌਜਵਾਨਾਂ ਦੀ ਰਹਿਨੁਮਾਈ ਵਿਚ ਸਫਰ ਕਰੇ ਤਾਂ ਚੰਗਾ ਹੈ। ਸੰਘਰਸ਼ ਸ਼ਬਦ ਆਪਣੇ ਆਪ ਵਿੱਚ ਬੜਾ ਗੰਭੀਰ ਅਤੇ ਬਦਲਾਉ ਦਾ ਫਲਸਫ਼ਾ ਛੁਪਾਈ ਬੈਠਾ ਹੈ। ਸਦੀਆਂ ਤੋਂ ਸੰਘਰਸ਼ ਕਰ ਕੇ ਇਨਸਾਨ ਗੁਫ਼ਾਵਾਂ ਤੋਂ ਕੋਠੀਆਂ ਤੱਕ ਪਹੁੰਚਿਆ ਹੈ। ਜੰਗਲ ਵਿਚ ਰਹਿੰਦਿਆਂ ਵੱਡੇ ਜਾਨਵਰਾਂ ਨੂੰ ਆਪਣੇ ਖਾਣ ਲਈ ਛੋਟੇ ਜਾਨਵਰਾਂ ਦਾ ਸ਼ਿਕਾਰ ਕਰਦਿਆਂ ਵੇਖ ਇਨਸਾਨ ਦੀ ਫਿਤਰਤ ਵੀ ਉਨ੍ਹਾਂ ਵਰਗੀ ਹੋ ਗਈ। ਜਾਨਵਰ ਪੇਟ ਭਰਨ ਜੋਗਾ ਹੀ ਸ਼ਿਕਾਰ ਕਰਦੇ ਹਨ ਪਰ ਬੰਦੇ ਦੀ ਭੁੱਖ ਅਤੇ ਲੁੱਟ ਦਾ ਕੋਈ ਪੈਮਾਨਾ ਨਹੀਂ। ਇਹ ਅਸੀਂ ਅਜੋਕੇ ਹਾਕਮਾਂ ਅਤੇ ਵਿਓਪਾਰੀਆਂ ਦੇ ਕਿਰਦਾਰ ਤੋਂ ਵੇਖ ਰਹੇ ਹਾਂ। ਵਿਹਲੜ ਹਾਕਮਾਂ, ਸੇਠਾਂ ਦੀਆਂ ਲੁੱਟਾਂ ਅਤੇ ਮੌਸਮੀ ਆਫ਼ਤਾਂ ਝੱਲਦੇ ਕਿਰਤੀ ਦਾ ਹਥਿਆਰ ਕੇਵਲ ਸਬਰ ਤੇ ਸ਼ੁਕਰ ਰਿਹਾ। ਪਰ ਅਮੀਰੀ-ਗ਼ਰੀਬੀ ਦਾ ਪਾੜਾ ਮੇਟਣ ਲਈ ਬਾਗ਼ੀ ਕਲਮਾਂ ਖ਼ੂਨ ਦੀ ਸਿਆਹੀ ਬਣਾ ਧਰਦੀਆਂ ਨੇ ਤਾਂ ਕਿਸਾਨ ਦੀ ਮੋਢੇ ਧਰੀ ਕਹੀ ਜਾਂ ਵਾਹੁਣ ਵਾਲਾ ਹਲ਼ ਵੀ ਸੰਗੀਨਾਂ ਬਣ ਜਾਂਦੇ ਨੇ। ਜਦੋਂ ਲਾਵਾ ਧਰਤੀ ਦੀ ਕੁੱਖ ਪਾੜਦਾ ਹੈ ਤਾਂ ਨਵੇਂ ਘਰ ਤਮੀਲ ਹੁੰਦੇ ਹਨ।

ਸੰਘਰਸ਼ ਸਦੀਆਂ ਤੋਂ ਹੀ ਲੋਕਾਂ ਅਤੇ ਜੋਕਾਂ (ਲੋਟੂਆਂ) ਵਿਚ ਹੁੰਦੇ ਆਏ ਹਨ। ਕਿਰਤੀਆਂ ਦੇ ਹੌਸਲੇ ਪਰਖਣ ਵਾਲੇ ਹੁਣ ਪਰਤੱਖ ਵੇਖ ਰਹੇ ਹਨ, ਕੁੱਲੀਆਂ ਮਹਿਲਾਂ ਤੋਂ ਹੱਕ ਮੰਗਦੀਆਂ ਹਨ ਅਤੇ ਨਾ ਮਿਲਣ 'ਤੇ ਖੋਹਣ ਦੀ ਜੁੱਠਾਤ ਰੱਖਦੀਆਂ ਹਨ। ਸੰਘਰਸ਼ ਰੂਪੀ ਬੂਟਾ ਹਮੇਸ਼ਾ ਹੀ ਨੌਜਵਾਨਾਂ ਦੇ ਖ਼ੂਨ ਦਾ ਜਾਗ ਮੰਗਦਾ ਹੈ। ਇਹ ਜੱਦੋ ਜਹਿਦ ਲਈ ਦ੍ਰਿੜਤਾ ਅਤੇ ਹੌਸਲਾ ਸਾਨੂੰ ਗੁਰੂਆਂ ਅਤੇ ਜੁਝਾਰੂਆਂ ਦੇ ਇਤਿਹਾਸ ਦਿੰਦੇ ਹਨ। ਅੱਜ ਕਿਸਾਨੀ ਮੋਰਚੇ ਦੀ ਟੱਕਰ ਅੰਗੜਾਈਆਂ ਲੈ ਕੇ ਪੂਰੇ ਜ਼ੋਰਾਂ 'ਤੇ ਪਹੁੰਚ ਚੁੱਕੀ ਹੈ, ਸੰਘਰਸ਼ ਮੁੱਕਦੇ ਨਹੀਂ ਪਰ ਆਜ਼ਾਦੀ ਦੀ ਦੁਲਹਨ ਦਾ ਮੂੰਹ ਮੱਥਾ ਖ਼ੂਨ ਦੀ ਸੁਰਖੀ ਨਾਲ ਸਜਾਉਣਾ ਪਵੇਗਾ। ਕਿਰਤੀ ਕਿਸਾਨ ਬੇਬਸ ਮਜ਼ਲੂਮਾਂ ਦੀ ਲੁੱਟ ਰੋਕਣ ਲਈ ਖ਼ਾਲਸਾ ਕੌਮ ਸਾਜੀ ਗਈ ਸੀ ਤਾਂ ਹੀ ਇਹ ਸੰਘਰਸ਼ ਪੰਜਾਬ ਤੋਂ ਸ਼ੁਰੂ ਹੋ ਕੇ ਪੂਰੀ ਦੁਨੀਆ ਵਿਚ ਫੈਲ ਚੁੱਕਿਆ ਹੈ।

‘ਕਿਰਤੀ ਸੰਘਰਸ਼ ਜਾਰੀ ਹੈ’ ਸਿਰਲੇਖ ਹੇਠ ਬਾਗ਼ੀ ਕਲਮ ਨੇ ਸੱਚ ਦਾ ਹੋਕਾ

ਅਤੇ ਵੰਗਾਰ ਲਿਖ ਦਿੱਤੀ ਹੈ। ਸੰਘਰਸ਼ ਦੇ ਦੋ ਹਥਿਆਰ ਜੋਸ਼ ਅਤੇ ਹੌਸ਼ ਹਨ। ਬਜ਼ੁਰਗ ਜ਼ਿੰਦਗੀ ਦੇ ਤੱਤ-ਮੱਤ ਅਤੇ ਨੌਜਵਾਨ ਸੰਘਰਸ਼ ਰੂਪੀ ਘੋੜੇ ਦੇ ਸ਼ਾਹ ਅਸਵਾਰ ਹੁੰਦੇ ਹਨ। ਥੱਕੇ ਪੈਰਾਂ ਤੋਂ ਸਫ਼ਰ ਨਹੀਂ ਹੁੰਦੇ, ਨਵਾਂ ਖੂਨ ਤਾਂ ਬੇੜੀਆਂ ਲੱਗੀਆਂ ਤੋਂ ਵੀ ਦੜੰਗੇ ਲਾਉਂਦਾ ਮੰਜ਼ਲਾਂ ਸਰ ਕਰ ਲੈਂਦਾ ਹੈ। ਹਰਦਿਆਲ ਸਿੰਘ ਚੀਮੇਂ ਵਰਗੇ ਲੇਖਕ ਅਮਰੀਕਾ ਜਿਹੇ ਖੁਸ਼ਹਾਲ ਮੁਲਕ ਵਿਚ ਵਸਦੇ ਹੋਏ ਵੀ ਕਿਰਤੀ ਦਾ ਦਰਦ ਮਹਿਸੂਸ ਕਰਦੇ ਹਨ। ਬਾਗੀ ਕਲਮਾਂ ਹੀ ਇਹੋ ਜਿਹੇ ਹੋਕੇ ਦਿੰਦੀਆਂ ਹਨ। ਚੀਮੇਂ ਸਾਹਿਬ ਨੇ ਵੀ ਆਪਣੀ ਇਸ ਪੁਸਤਕ ਰਾਹੀਂ ਹੰਭਲੇ ਅਤੇ ਉੱਦਮ ਦਾ ਸੁਨੇਹਾ ਦਿੱਤਾ ਹੈ। ਇਸ ਨਿਧੜਕ ਕਲਮ ਨੂੰ ਸਲਾਮ ਹੈ।

ਚਿੱਤਕ :- ਗੁਰਦਰਸ਼ਨ ਸਿੰਘ ਖੋਸਾ (ਮੈਹਿਣਾਂ)

ਮਿਤੀ 06 ਮਈ, 2021

ਮੇਰਾ ਕਿਸਾਨੀ ਪਰਿਵਾਰ ਨਾਲ ਸਬੰਧ...

ਪਾਠਕੋ! ਸਤਿ ਸ੍ਰੀ ਅਕਾਲ, ਮੇਰਾ ਕਿਸਾਨੀ ਪਰਿਵਾਰ (ਸਾਧਾਰਨ) ਨਾਲ ਸਬੰਧ ਹੋਣ ਕਰਕੇ ਮੈਂ ਕਿਰਤੀ ਦੇ ਦੁੱਖਾਂ ਦਰਦਾਂ ਨੂੰ ਮਹਿਸੂਸ ਕਰ ਸਕਦਾ ਹਾਂ, ਸੌ ਹੱਥਲੀ ਪੁਸਤਕ 'ਕਿਰਤੀ ਸੰਘਰਸ਼ ਜਾਰੀ ਹੈ' ਰਾਹੀਂ, 'ਕਿ ਅਮੀਰਜ਼ਾਦੇ ਸਰਕਾਰਾਂ ਨਾਲ ਮਿਲ ਆਮ ਲੋਕਾਂ ਨੂੰ ਬੁੱਧੂ ਬਣਾਉਣ ਵਿੱਚ ਕਿਵੇਂ ਸਫਲ ਹੁੰਦੇ ਹਨ, ਕਿਉਂਕਿ ਸਰਕਾਰਾਂ ਦੀਆਂ ਗ਼ਲਤ ਨੀਤੀਆਂ ਕਾਰਨ ਬੇਰੁਜ਼ਗਾਰ ਪ੍ਰੇਸ਼ਾਨ ਨੌਜਵਾਨੀ ਦਾ ਨਸ਼ਿਆਂ ਵੱਲ ਰੁਝਾਨ, ਸਿਹਤ ਪੱਖੋਂ ਕਮਜ਼ੋਰ, ਮਾਨਸਿਕ ਰੋਗੀ ਹੋ ਕਈ ਗ਼ਲਤ ਰਾਹ ਧਾਰਨ ਲਈ ਮਜ਼ਬੂਰ ਹੋ ਜਾਂਦੇ ਹਨ ਅਤੇ ਕਿਰਤੀ, ਮਜ਼ਦੂਰ, ਕਿਸਾਨੀ ਵਰਗ ਜਾਂ ਛੋਟਾ ਵਪਾਰੀ ਕਰਜ਼ਿਆਂ ਅਤੇ ਪ੍ਰੇਸ਼ਾਨੀਆਂ ਤੋਂ ਛੁਟਕਾਰਾ ਪਾਉਣ ਲਈ ਆਤਮ ਹੱਤਿਆ ਦਾ ਰਾਹ ਚੁਣ ਲੈਂਦਾ ਹੈ ਤੇ ਪਿਛਲਾ ਪਰਿਵਾਰ ਵਿਲੁਕਦਾ ਰਹਿੰਦਾ ਹੈ', ਦੱਸਣ ਦੀ ਕੋਸ਼ਿਸ਼ ਕੀਤੀ ਹੈ। ਮੁੱਖ ਕਾਰਨ ਲੋਕਾਂ ਵੱਲੋਂ ਚੁਣੇ ਜ਼ਿਆਦਾਤਰ ਭਰਿਸ਼ਟਾਚਾਰੀ ਅਨਪੜ੍ਹ ਲੀਡਰ, ਕੁਰਸੀ ਦੀ ਖ਼ਾਤਰ ਧਰਮ ਦੀ ਆੜ ਬੱਲ੍ਹੇ ਮਨੁੱਖਤਾ ਦਾ ਘਾਣ ਬੜੀ ਬੇਰਹਿਮੀ ਨਾਲ ਕਰਨ ਵਿੱਚ ਰੁੱਝੇ, ਜਨਤਾ ਨੂੰ ਦੋਨੋਂ ਹੱਥੀਂ ਲੁੱਟਣ ਅਤੇ ਬਰਬਾਦ ਕਰਨ ਵਿੱਚ ਗ਼ਲਤਾਨ ਬੇਫ਼ਿਕਰੇ ਗੂੜ੍ਹੀ ਨੀਂਦੇ ਘੁਰਾੜੇ ਮਾਰਦੇ ਰਹਿੰਦੇ ਹਨ ਅਤੇ ਦੂਜੇ ਪਾਸੇ ਵਿਕੇ ਵੋਟਰ ਚੁੱਪ ਚਾਪ ਤਮਾਸ਼ਾ ਦੇਖਣ ਲਈ ਮਜ਼ਬੂਰ ਹੋ ਜਾਂਦੇ ਹਨ, ਕਿਉਂਕਿ ਵਿਕਿਆ ਇਨਸਾਨ ਗੂੰਗਿਆਂ ਵਰਗਾ ਹੋ ਜਾਂਦਾ ਹੈ। ਸੌ ਦੋਸਤੋ! ਸਾਨੂੰ ਅਣਖ ਨਾਲ ਜਿਉਣ ਲਈ ਆਪਣੀ ਮਿਹਨਤ ਅਤੇ ਈਮਾਨਦਾਰੀ ਉਪਰ ਭਰੋਸਾ ਕਰ ਆਪਣੇ ਹੱਕਾਂ ਲਈ ਸਭਨਾਂ ਨੂੰ ਇੱਕ ਹੋ ਆਪਣੀ ਆਵਾਜ਼ ਨੂੰ ਬੁਲੰਦ ਕਰਨਾ ਪਵੇਗਾ ਤਾਂ ਜੋ ਸਾਡਾ ਅਤੇ ਸਾਡੇ ਬੱਚਿਆਂ ਦਾ ਭਵਿੱਖ ਉਜਲਾ (ਸ਼ਾਨਦਾਰ) ਬਣ ਸਕੇ।

ਉੱਤਰ ਦੇ ਪਾਸੇ ਵੱਲ, ਕਿਸ਼ਨਪੁਰੇ ਵਾਲੇ ਜੋ,
ਕੋਕਰੀ ਕਲਾਂ, ਦਾਇਆ, ਭਿੰਡਰਾਂ ਵਿਚਾਲੇ ਜੋ,
ਚਾਰੇ ਪਾਸਿਆਂ ਤੋਂ ਆਉਣ ਠੰਢੀਆਂ ਹਵਾਵਾਂ ਜੀ।
ਮੇਰਾ ਪਿੰਡ ਸੁਖੀ ਵਸੇ ਕਰਦਾਂ ਦੁਆਵਾਂ ਜੀ।

ਛੋਟਾ ਜਿਹਾ ਪਿੰਡ ਲੋਕੀਂ ਪਿਆਰ ਨਾਲ ਰਹਿੰਦੇ ਨੇ,
ਸਾਂਝੇ ਕੰਮਾਂ ਵਿੱਚ ਮੂਹਰੇ ਹੋ ਹੋ ਹਿੱਸਾ ਲੈਂਦੇ ਨੇ,

ਸਦਾ ਬਣੇ ਰਹਿਣ ਇਕ ਦੂਜੇ ਦੀਆਂ ਬਾਹਵਾਂ ਜੀ।
ਮੇਰਾ ਪਿੰਡ ਸੁਖੀ ਵਸੇ ਕਰਦਾਂ ਦੁਆਵਾਂ ਜੀ।

ਗੁਰਦੁਆਰੇ ਸਾਹਿਬ ਡਿਊਟੀ ਕਰੇ ਸੇਵਾਦਾਰ ਦੀ,
ਮੰਗੇ ਅਵਤਾਰ ਸਿੰਘ ਜੀ ਖੈਰ ਸੰਸਾਰ ਦੀ,
ਛੱਡ ਏਹੇ ਦਰ ਹੋਰ ਕਿਧਰੇ ਨਾ ਜਾਵਾਂ ਜੀ।
ਮੇਰਾ ਪਿੰਡ ਸੁਖੀ ਵਸੇ ਕਰਦਾਂ ਦੁਆਵਾਂ ਜੀ।

ਮਿਡਲ ਸਕੂਲ ਮੇਰੇ ਪਿੰਡ ਵਹਿਣੀਵਾਲ ਦਾ,
ਮੱਲੋਮੱਲੀ ਸਿਰ ਝੁਕ ਜਾਂਦਾ ਜਿੱਥੇ ਦਿਆਲ ਦਾ,
ਏਥੋਂ ਸਿੱਖਿਆ ਹੈ ਜੋ ਉਹੀਉ ਲਿਖੀ ਜਾਵਾਂ ਜੀ।
ਮੇਰਾ ਪਿੰਡ ਸੁਖੀ ਵਸੇ ਕਰਦਾਂ ਦੁਆਵਾਂ ਜੀ।

ਮਾਤਾ ਮੁਖਤਿਆਰ ਕੌਰ, ਬਾਪੂ ਜਰਨੈਲ ਸਿੰਘ,
ਤਾਈ ਜੀ ਬਸੰਤ ਕੌਰ, ਤਾਇਆ ਗਰਨੈਲ ਸਿੰਘ,
ਸਾਧੂ ਸਿੰਘ ਚੀਮੇ ਦਾ ਹਾਂ ਪੋਤਾ ਮੇਰੇ ਬਾਈ ਜੀ।
ਸ. ਭਗਵਾਨ ਸਿੰਘ ਦਾ ਹਾਂ ਪੜਪੋਤਾ ਮੇਰੇ ਬਾਈ ਜੀ।

ਪੌਤੀ ਮਸਕੀਨ ਤੇ ਬਘੇਲ - ਅਰਜ਼ ਪੋਤਰੇ,
ਧੀ ਹਰਪਿੰਦਰ ਤੇ ਪ੍ਰੀਤਪਾਲ, ਹੰਸਪਾਲ ਦੋਹਤਰੇ,
ਬੇਟਾ ਅਨਮੋਲ, ਨੂੰਹ ਰਾਣੀ ਸੁਖਰਾਜ ਏ।
ਸੱਸ ਉਹਦੀ ਚੀਮਾ ਦਲਜੀਤ ਕੌਰ ਮੈਹਣੇ ਪਿੰਡੋਂ,
ਵਿਆਹੀ ਜਿਥੇ ਆਈ ਸੀ, ਓਹੋ ਪਿੰਡ ਵਹਿਣੀਵਾਲ ਏ।

01 ਅਪ੍ਰੈਲ 2021

ਹਰਦਿਆਲ ਸਿੰਘ ਚੀਮਾ

(ਵਹਿਣੀ ਵਾਲ) ਮੋਗਾ ਪੰਜਾਬ (ਭਾਰਤ)

Email : writerhardayal@gmail.com

ਪੰਜਾਬੀ ਲਿਖਾਰੀ ਸਭਾ (ਰਜਿ.) ਸਿਆਟਲ
ਵਾਸ਼ਿੰਗਟਨ ਅਮੈਰਿਕਾ

ਤਤਕਰਾ

1.	ਭਾਰਤ ਮਹਾਨ ਹੈ!!	17
2.	ਆਜ਼ਾਦੀ ਢੱਠੇ ਖੂਹ ਵਿੱਚ	19
3.	ਇੱਕੋ ਰੱਬ ਦੇ ਬੰਦੇ	20
4.	ਸ਼ਹੀਦਾਂ ਦੇ ਬੁੱਤਾਂ ਦੀ ਦੁਰਦਸ਼ਾ	21
5.	ਰੋਲੀਆਂ ਸ਼ਹੀਦੀਆਂ	23
6.	ਦਾਜ਼ 'ਚ ਹੈਲੀਕੋਪਟਰ	25
7.	ਬਦਹਜ਼ਮੀ	26
8.	ਸੁਣ ਦਿੱਲੀਏ ਦਗ਼ਾ...	27
9.	ਗਲ਼ੀਂ ਟਾਇਰ ਪਾ ਪਾ ਸਾੜੇ	28
10.	ਉਹ ਕਾਹਦੇ ਘਰ ਸਿੱਖਾਂ ਦੇ	29
11.	ਸਿਰ ਭਾਵੇਂ ਦਸਤਾਰਾਂ ਨੇ	30
12.	ਜਿੱਤਦਾ ਬੇਈਮਾਨ ਰਿਹਾ	31
13.	ਦਿਆਲ ਨਾ ਮੌਤੋਂ ਡਰਦਾ	32
14.	ਲਾਸ਼ ਕਿਸੇ ਪੁੱਤ ਦੀ	33
15.	ਰਾਜੇ ਸ਼ੀਹ ਮੁਕੱਦਮ ਕੁੱਤੇ	34
16.	ਬਲਾਤਕਾਰੀਆਂ ਹੱਥੋਂ ਕਤਲ ਬੱਚੀ ਦਾ ਸਖੀਆਂ ਨੂੰ ਸੁਨੇਹਾ	36
17.	ਜੱਜ ਕੋਲੋਂ ਮਿਲਣਾ ਨਹੀਂ ਨਿਆਂ	37
18.	ਕੋਰੋਨਾ ਬਿਮਾਰੀ (ਮਹਾਂਮਾਰੀ)	39
19.	ਵੱਡੇ ਵੱਡੇ ਮੁਲਕ ਕੋਰੋਨਾ ਨੇ	40
20.	ਮੌਤ ਹੱਥੋਂ ਨੇਤਾ	41
21.	ਵਾਇਰਸ ਕੋਰੋਨਾ	42
22.	ਸਿੱਖ ਕੌਮ ਵੱਸਦੀ	43
23.	ਸੱਚ ਦੀ ਤੱਕੜੀ ਤੋਲ ਲੀਡਰਾ	44
24.	ਲੀਡਰ ਸ਼ੈਤਾਨ	45

25. ਵੀਰ ਮਜ਼ਦੂਰ ਦਾ ਤੇ ਪੁੱਤ ਕਿਰਸਾਨ ਦਾ	47
26. ਉੱਠ ਕੇ ਤੁਰ ਪੈ ਨਾਲ	48
27. ਡੇਰਿਆਂ ਵਾਲੇ ਧਰਨਿਆਂ ਉੱਤੇ	49
28. ਬੁਝਿਆ ਧਰਨੇ 'ਤੇ ਜਾਵੜ	50
29. ਪੱਕੇ ਢੀਠ ਲੀਡਰ	51
30. ਹੁਣ ਨਹੀ ਮਰਨਾ ਫਾਹੇ ਲੈ ਲੈ	52
31. ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ	53
32. ਝੁਕਣਗੀਆਂ ਸਰਕਾਰਾਂ	54
33. ਜੱਟ ਜੁਗਾੜੀ	55
34. ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ	56
35. ਸੱਚ ਦਾ ਝੰਡਾ	58
36. ਸੁਣੋ ਗੱਭਰੂਓ	59
37. ਈ. ਵੀ. ਐਮ. ਮਸ਼ੀਨਾਂ	60
38. ਅਸੀਂ ਚੁੱਪ ਕਿਉਂ ਹਾਂ ?	61
39. ਰੁਜ਼ਗਾਰ	62
40. ਕਹਿਣ ਜੱਟ ਬੂਟ ਸਾਨੂੰ	63
41. ਉੱਚੇ ਉੱਚੇ ਬੁੱਤ	64
42. ਬਾਗੋ-ਬਾਗ	65
43. ਅਣਖ ਦੇ ਨਾਲ ਜਿਉਂਦੇ ਨੇ	66
44. ਧੰਦਾ ਅਤੇ ਧਰਮ	67
45. ਦੁੱਖ ਸੁੱਖ ਜ਼ਿੰਦਗੀ 'ਚ	69
46. ਨਸ਼ਿਆਂ ਦੇ ਵਿਓਪਾਰੀ ਨਾਲ	70
47. ਬੰਦਿਆ ਸੱਚ ਕਮਾਈ ਜਾ	71
48. ਜ਼ਿੰਦਗੀ ਦੇ ਰੰਗ	73
49. ਬੱਤੀ ਗੁੱਲ ਹੋ ਗਈ	74
50. ਵਤਨ ਦਿਉ ਕਿਸਾਨੋ	76
51. ਬੇਸ਼ਰਮਾਂ ਨੂੰ ਸੋਧਣ ਲਈ	77
52. ਆਓ ਸਾਰੇ ਇਕੱਠੇ ਹੋ ਜਾਓ	78
53. ਸੰਘਰਸ਼ ਜਾਰੀ ਹੈ	79
54. ਕਵਿਤਾ 'ਤੇ ਤਾੜੀ ਵੱਜਦੀ ਨਹੀਂ	80

ਭਾਰਤ ਮਹਾਨ ਹੈ !!

ਜਿੱਥੇ ਨੌਜਵਾਨ, ਨਸ਼ੇ ਵਿਚ ਗ਼ਲਤਾਨ ਹੈ,
ਹੁੰਦੀ ਹੜਤਾਲ, ਸਾਰੇ ਪਾਸੇ ਚੱਕਾ ਜਾਮ ਹੈ,
ਝੂਠ ਰਿਸ਼ਵਤ ਅਤੇ ਧੱਕਾ ਸ਼ਰੇਆਮ ਹੈ-
ਚਿਹਰਿਆਂ ਤੋਂ ਜਿੱਥੇ ਗ਼ਾਇਬ ਹੋਈ ਮੁਸਕਾਨ ਹੈ।
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

ਜਿੱਥੇ ਆਮ ਬੰਦਾ ਰਹਿੰਦਾ ਸਦਾ ਪਰੇਸ਼ਾਨ ਹੈ,
ਜਿੱਥੇ ਹਰ ਮਹਿਕਮਾ ਹੀ ਯਾਰੋ ਬੇਈਮਾਨ ਹੈ,
ਰੋਟੀ ਬਿਨਾ ਜਿੱਥੇ ਭੁੱਖਾ ਮਰੇ ਇਨਸਾਨ ਹੈ-
ਸੁਣ ਸੁਣ ਗੱਲਾਂ ਜੋਗ ਜਿੱਥੋਂ ਦੀਆਂ ਹੈਰਾਨ ਹੈ!
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

(ਭਾਵ ਰਾਸ਼ਟਰਪਤੀ ਪ੍ਰਧਾਨ ਮੰਤਰੀ ਅਧੀਨ)
ਜਿੱਥੇ ਸਾਡਾ ਬਾਪੂ ਬੇਬੇ ਜੀ ਦਾ ਗ਼ੁਲਾਮ ਹੈ,
ਜਿੱਥੇ ਨੇਤਾ ਹੱਥ ਯਾਰੋ ਜੱਜ ਦੀ ਲਗਾਮ ਹੈ,
ਪੀ. ਐਮ., ਬਾਹਰਲੇ ਦੇਸਾਂ ਦਾ ਨਿੱਤ ਮਹਿਮਾਨ ਹੈ-
ਨਾਲੇ ਉਹ ਕਿਸੇ ਖ਼ਾਸ ਸੰਘ ਦਾ ਗ਼ੁਲਾਮ ਹੈ।
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

ਜਿੱਥੇ ਮਨੁੱਖਤਾ ਦਾ ਨਿੱਤ ਹੋਈ ਜਾਂਦਾ ਘਾਣ ਹੈ,
ਬੇਸ਼ਰਮਾਂ ਨੂੰ ਨਾ ਕੋਈ ਲਾਭ ਅਤੇ ਹਾਣ ਹੈ,
ਨੇਤਾ ਉਹੀਉ ਜਿਹੜਾ ਅੱਜ ਪੁੱਜ ਕੇ ਸ਼ੈਤਾਨ ਹੈ-
ਸ਼ੈਤਾਨ ਹੀ ਨਹੀਂ ਉਹ ਤਾਂ ਧੱਕਾ ਹੈਵਾਨ ਹੈ।
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

ਰੇਪ ਮੰਦਰਾਂ ਦੇ ਵਿੱਚ ਰੋਜ਼ ਸ਼ਰੇਆਮ ਹੈ,
ਸਭ ਕੁਝ ਵੇਹਦਾ ਹੋਇਆ ਚੁੱਪ ਭਗਵਾਨ ਹੈ,
ਜਿੱਥੇ ਇੱਜ਼ਤਾਂ ਦਾ ਜ਼ਰਾ ਜਿੰਨਾ ਵੀ ਨਾ ਦਾਮ ਹੈ-
ਲੁੱਚਿਆਂ ਨੂੰ ਮਿਲੀ ਜਾਂਦਾ ਜਿਥੇ ਸਨਮਾਨ ਹੈ।
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

ਜਿਹੜਾ ਸੱਚ ਬੋਲੇ ਬੰਦਾ ਉਹੀਉ ਬਦਨਾਮ ਹੈ,
ਚੁੱਪ ਹੋਜਾ 'ਦਿਆਲ' ਜੇ ਬਚਾਉਣੀ ਭਾਈ ਜਾਨ ਹੈ,
ਵੱਢ ਦਿੰਦੇ ਜਿੱਥੇ ਉਹੋ ਬੰਦੇ ਦੀ ਜ਼ੁਬਾਨ ਹੈ-
ਚੁੱਪ ਹੈ ਕਾਨੂੰਨ ਅਤੇ ਜੱਜ ਬੇਈਮਾਨ ਹੈ।
ਬੱਸ ਯਾਰੋ ਉਹੀਉ ਸਾਡਾ ਭਾਰਤ ਮਹਾਨ ਹੈ।

ਆਜ਼ਾਦੀ ਢੱਠੇ ਖੂਹ ਵਿੱਚ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਸੰਨ ਸੰਤਾਲੀ ਵਾਲੀ ਸਿਆਸਤ ਕਮਾਲ ਤੱਕੋ,
ਮੁਲਕ ਨੂੰ ਵੰਡ ਲਈਏ ਲੀਡਰਾਂ ਦੀ ਚਾਲ ਤੱਕੋ,
ਚੌਧਰ ਦੀ ਭੁੱਖ ਨੇ, ਕਰਾਇਆ ਜੋ ਕਤਲੇਆਮ-
ਲੋਕ ਟੰਗੇ ਸੂਲੀ ਉੱਤੇ, ਨੇਤਾ ਮੌਜਾਂ ਲਵੇ ਜੀ।
ਚੂੰਡ ਚੂੰਡ ਖਾ ਗਏ ਨੇ, ਮੁਲਕ ਜਿਨ੍ਹਾਂ ਹੱਥ ਆਇਆ-
ਐਹੋ ਜੀ ਆਜ਼ਾਦੀ ਢੱਠੇ ਖੂਹ ਦੇ ਵਿੱਚ ਪਵੇ ਜੀ।

ਬਣੇ ਭਾਈਆਂ ਦੇ ਭਰਾ ਵੈਰੀ ਕੀ ਪੇਂਡੂ ਕੀ ਸ਼ਹਿਰੀ,
ਲਾਸ਼ਾਂ ਦੀ ਭੜਾਸ ਨਾਲ ਹੋਇਆ ਪੌਣ ਪਾਣੀ ਜ਼ਹਿਰੀ,
ਅੰਮਾ ਕਿਤੇ ਅੱਬਾ ਕਿਤੇ, ਗੁਆਚੀਆਂ ਜਵਾਨ ਭੈਣਾਂ-
ਧੀ ਨੂੰ ਯਾਦ ਕਰ ਸੱਲ, ਕਾਲਜੇ ਨੂੰ ਪਵੇ ਜੀ।
ਚੂੰਡ ਚੂੰਡ ਖਾ ਗਏ ਨੇ, ਮੁਲਕ ਜਿਨ੍ਹਾਂ ਹੱਥ ਆਇਆ-
ਐਹੋ ਜੀ ਆਜ਼ਾਦੀ ਢੱਠੇ ਖੂਹ ਦੇ ਵਿੱਚ ਪਵੇ ਜੀ।

ਟੋਕੀਆਂ ਗੰਡਾਸੇ ਕਿਸੇ ਕੋਲੇ ਕਿਰਪਾਨਾਂ ਕਹੀਆਂ,
ਚੁੰਨੀਆਂ ਦੀ ਖਿੱਚ ਧੂਹ ਤੇ ਸਿਰੋਂ ਦਸਤਾਰਾਂ ਲਹੀਆਂ,
ਘਰੋਂ ਬੇਘਰ ਤੁਰੇ, ਨਿੰਮੋਝੁਣੇ ਜੇ ਹੋ ਕੇ ਕਈ-
ਕੁਝ ਸਿਰੇ ਲੱਗੇ ਬਹੁਤੇ, ਰਾਹਾਂ ਵਿਚ ਰਹੇ ਜੀ।
ਚੂੰਡ ਚੂੰਡ ਖਾ ਗਏ ਨੇ, ਮੁਲਕ ਜਿਨ੍ਹਾਂ ਹੱਥ ਆਇਆ-
ਐਹੋ ਜੀ ਆਜ਼ਾਦੀ ਢੱਠੇ ਖੂਹ ਦੇ ਵਿੱਚ ਪਵੇ ਜੀ।

ਕਹੇ ਵਹਿਣੀ ਵਾਲ ਵਾਲਾ ਚੋਰ ਤੇ ਸ਼ੈਤਾਨ ਇਹ,
ਕੁਰਸੀ ਦੀ ਭੁੱਖ ਨੇ ਬਣਾ ਦਿੱਤੇ ਹੈਵਾਨ ਇਹ,
ਨਹੁੰਆਂ ਨਾਲੋਂ ਮਾਸ ਇਨ੍ਹਾਂ, ਲਾਹ ਕੇ ਸੁੱਟਿਆ ਸੀ ਪਰ੍ਹਾਂ-
ਭੁੱਲਦੇ ਨਾ ਦੁੱਖ ਸਾਨੂੰ, ਜੋ ਜੋ ਅਸਾਂ ਸਹੇ ਜੀ।
ਚੂੰਡ ਚੂੰਡ ਖਾ ਗਏ ਨੇ, ਮੁਲਕ ਜਿਨ੍ਹਾਂ ਹੱਥ ਆਇਆ-
ਐਹੋ ਜੀ ਆਜ਼ਾਦੀ ਢੱਠੇ ਖੂਹ ਦੇ ਵਿੱਚ ਪਵੇ ਜੀ।

ਇੱਕੋ ਰੱਬ ਦੇ ਬੰਦੇ

ਹੱਸਦੇ ਵੱਸਦੇ ਰੰਗੀ ਸਨ ਸਭ, ਮੋਹ ਦੀਆਂ ਤੰਦਾਂ ਜੁੜੀਆਂ-
ਕੁਰਸੀ ਅਤੇ ਚੌਧਰ ਦੀ ਭੁੱਖ ਨੇ- ਕਰਵਾਏ ਸਨ ਦੰਗੇ ।

ਤਾਂਹੀਉਂ ਤਾਂ ਫਰਮਾਇਆ ਸ੍ਰੀ ਗੁਰੂ ਨਾਨਕ ਸਾਹਿਬ ਅਸਾਨੂੰ-
ਏਕ ਨੂਰ ਤੇ ਸਭ ਜੱਗ ਉਪਜਿਆ ਕੌਣ ਭਲੇ ਕੋ ਮੰਦੇ ।

ਆਜ਼ਾਦੀ ਦੀ ਲਹਿਰ 'ਚ ਜੂਝੇ, ਹਿੰਦੂ ਸਿੱਖ ਤੇ ਮੁਸਲਿਮ-
ਕੌਮ ਜ਼ਰਾਇਮਪੇਸ਼ਾ ਕਹਿ ਦੁਨੀਆ- ਵਿੱਚ ਅਸੀਂ ਭੰਡੇ ।

ਕੱਪੜਾ ਇਕ, ਇਕੋ ਹਵਾ 'ਚ ਲਹਿਰੇ, ਇੱਕ ਅਸਮਾਨ ਦੇ ਥੱਲੇ-
ਦੋਨੋਂ ਲੱਕੜਾਂ ਦੇ ਬਣੇ ਡੰਡੇ ਪਰ- ਰੰਗ ਬਦਲਗੇ ਝੰਡੇ ।

‘ਵਹਿਣੀ ਵਾਲੀਆ’ ਬੁਰੀ ਸਿਆਸਤ, ਜਿਸਨੇ ਲਹੂ ਵਗਾਇਆ-
ਮੈਂ ਇਧਰ ਤੂੰ ਉਧਰ ਵਸੇਨਾਂ- ਪਰ ਹਾਂ- ਇੱਕੋ ਰੱਬ ਦੇ ਬੰਦੇ ।

ਸ਼ਹੀਦਾਂ ਦੇ ਬੁੱਤਾਂ ਦੀ ਦੁਰਦਸ਼ਾ

“ਸੀ ਰਿਵਾਜ਼ ਇਹ ਕਿਸੇ ਜ਼ਮਾਨਿਆਂ ਵਿੱਚ,
ਗ਼ਲਤੀ ਗ਼ਲਤ ਨੇ ਜੇਕਰ ਕਰੀ ਹੁੰਦੀ
ਕਿਸੇ ਭਲੇ ਇਨਸਾਨ ਨੇ ਆਣ ਕੇ ਤੇ ਫਿਰ,
ਚੋਰੀ ਚੋਰ ਦੀ ਉਪਰੋਂ ਫੜੀ ਹੁੰਦੀ,
ਹੁੰਦਾ ਮਾਮਲਾ ਸੀ ਸਿਰਫ਼ ਇੱਕ ਦਿਨ ਦਾ,
ਕਰਕੇ ਮੂੰਹ ਕਾਲਾ ਖੋਤੇ ਚੜ੍ਹਾ ਦਿੰਦੇ।
ਅੱਜ ਨੇਤਾ ਹੀ ਕਰਨ ਬੇਅਦਬ ਨੇਤਾ-
ਘੋੜੇ ਸਣੇ ਇਕ ਬੁੱਤ ਜਿਹਾ ਬਣਾ ਦਿੰਦੇ।”

ਪਾਸੀਂ ਪਾਰਕ ਬੁੱਤ ਵਿਚਾਲੇ,
ਉਸ ਵਿੱਚ ਹੁੰਦੇ ਘਾਲੇ ਮਾਲੇ,
(ਕਿਉਂਕਿ) ਕਾਲਜ ਅਤੇ ਸਕੂਲਾਂ ਦੇ
ਆ ਬੱਚੇ ਉਥੇ ਚਿੱਤ ਪਰਚਾਣ।
ਸਾਡਾ ਭਾਰਤ ਦੇਸ਼ ਮਹਾਨ-
ਇਹ ਹੈ ਸਾਡਾ ਦੇਸ਼ ਮਹਾਨ।

ਸ਼ਾਮੀਂ ਪੰਛੀ ਮਹਿਫ਼ਲਾਂ ਲਾਉਂਦੇ,
ਬੁੱਤਾਂ ਸਿਰੀਂ ਬਹਿ ਗਿੱਧਾ ਪਾਉਂਦੇ,
ਮਹਿਫ਼ਲ ਮੁੱਕੇ ਜਾਣ ਸਮੇਂ
ਵਿੱਠਾਂ ਕਰ ਕਰਦੇ ਕਲਿਆਣ।
ਸਾਡਾ ਭਾਰਤ ਦੇਸ਼ ਮਹਾਨ-
ਇਹ ਹੈ ਸਾਡਾ ਦੇਸ਼ ਮਹਾਨ।

ਸਾਲ ਪਿਛੋਂ ਨੇਤਾ ਜਦ ਆਉਂਦੇ,
ਹਾਰ ਫੁੱਲਾਂ ਦਾ ਗਲ਼ ਵਿੱਚ ਪਾਉਂਦੇ,

ਸੌ ਵਿਚੋਂ ਇੱਕ ਅੱਧਾ ਛੱਡ ਕੇ
ਬਾਕੀ ਦੇ ਸਾਰੇ ਬੇਈਮਾਨ।
ਸਾਡਾ ਭਾਰਤ ਦੇਸ਼ ਮਹਾਨ-
ਇਹ ਹੈ ਸਾਡਾ ਦੇਸ਼ ਮਹਾਨ।

ਸਦਾ ਨਹੀਂ ਕੁਰਸੀ ਨੇ ਰਹਿਣਾ,
'ਵਹਿਣੀ ਵਾਲੀਏ' ਦਾ ਇਹ ਕਹਿਣਾ,
ਮਰਨਾ ਭੁੱਲਿਆ ਇਨ੍ਹਾਂ ਨੂੰ ਤੇ
ਦੋਨੋਂ ਹੱਥੀਂ ਲੁੱਟ ਲੁੱਟ ਖਾਣ।
ਸਾਡਾ ਭਾਰਤ ਦੇਸ਼ ਮਹਾਨ-
ਇਹ ਹੈ ਸਾਡਾ ਦੇਸ਼ ਮਹਾਨ।

(ਉਏ ਸੁਣੋ ਲੀਡਰੋ ਖੁਦਾ ਨੂੰ ਜਾਨ ਦੇਣੀ,
ਸੋਚੋ ਬੈਠ ਕੇ ਕਿਤੇ ਇਕ ਵਾਰ ਯਾਰੋ।
ਮੁੱਲ ਪਾਵੋ ਉਨ੍ਹਾਂ ਦੀਆਂ ਕੁਰਬਾਨੀਆਂ ਦਾ
'ਦਿਆਲ' ਦੇਸ਼ ਤੋਂ ਗਏ ਜੋ ਜਾਨ ਵਾਰ ਯਾਰੋ।)

ਰੋਲੀਆਂ ਸ਼ਹੀਦੀਆਂ

(ਗਾਇਕ ਗੁੱਡੂ ਗਿੱਲ)

ਕਾਰਗਿਲ ਯੁੱਧ 'ਚ ਜਵਾਨ ਜੋ ਸ਼ਹੀਦ ਹੋਏ,
ਰੁਲੇ ਬੱਚੇ ਉਨ੍ਹਾਂ ਦੇ ਤੇ ਮਾਪੇ ਰੋ-ਰੋ ਕੇ ਮੋਏ,
ਵੇਚ ਦਿੱਤੇ ਖੱਫਣ, ਫਲੈਟ ਕੀਹਨੇ ਦੇਣੇ ਸੀਗੇ-
ਪਾਪੀਉ ਸਿਲਾਈ ਦੀਆਂ ਮਸ਼ੀਨਾਂ ਤੁਸਾਂ ਖਾ'ਲੀਆਂ।
ਦੇਸ਼ ਦੇ ਜਵਾਨਾਂ ਦੀਆਂ ਰੋਲੀਆਂ ਸ਼ਹੀਦੀਆਂ ਤੇ,
ਖਾ-ਖਾ ਕੇ ਪਰਾਇਆ ਮਾਲ ਗੋਗੜਾਂ ਵਧਾ'ਲੀਆਂ।

ਬੇਈਮਾਨ ਲੀਡਰੋ ਬਿਠਾਤਾ ਬੇੜਾ ਦੇਸ਼ ਦਾ,
ਅਫ਼ਸਰ 'ਤੇ ਹੁਕਮ ਚਲਾਵੇ ਅਨਪੜ੍ਹ ਨੇਤਾ,
ਹੱਥ ਬੰਨ੍ਹੀ ਫਿਰਦੇ ਡੀ. ਐਸ. ਪੀ. ਇਲਾਕੇ ਵਾਲੇ ਤੇ,
ਐਸ. ਪੀ. ਤੋਂ ਸਲੂਟ ਮਰਵਾਵੇ ਅਨਪੜ੍ਹ ਨੇਤਾ,
ਭਾਈ ਤੇ ਭਤੀਜਾ, ਜੀਜਾ, ਸਾਲਾ, ਨੂੰਹ, ਪੁੱਤ, ਪੋਤਾ
ਘਰੇ ਵੰਡ ਲੀਡਰੀ ਸਕੀਰੀਆਂ ਨੇ ਪਾਲੀਆਂ।
ਦੇਸ਼ ਦੇ ਜਵਾਨਾਂ ਦੀਆਂ ਰੋਲੀਆਂ ਸ਼ਹੀਦੀਆਂ ਤੇ,
ਖਾ-ਖਾ ਕੇ ਪਰਾਇਆ ਮਾਲ ਗੋਗੜਾਂ ਵਧਾ'ਲੀਆਂ।

ਉਧਮ, ਸਰਾਭੇ ਅਤੇ ਭਗਤ ਸਿਉਂ ਦੇ ਬੁੱਤ,
ਮੂਹਰੇ ਜਾ ਜਾ ਝੂਠੀਆਂ ਕਸਮਾਂ ਵੀ ਖਾਂਦੇ ਹੋ,
ਮਿਲੀਆਂ ਆਜ਼ਾਦੀਆਂ ਗਵਾਈ ਜਾਨ ਇਨ੍ਹਾਂ
ਤੁਸੀਂ ਲੁੱਟ ਲੁੱਟ ਦੋਨੋਂ ਹੱਥੀਂ ਜੇਬਾਂ ਭਰੀ ਜਾਂਦੇ ਹੋ,
ਮਾਸਟਰ ਬੇਕਾਰ ਅਤੇ ਲਾਚਾਰ ਸਾਰੇ ਪੜ੍ਹੇ ਲਿਖੇ-
ਲਾਪਰਵਾਹੋ ਤੁਸਾਂ ਚੌਧਰਾਂ ਸੰਭਾਲੀਆਂ।
ਦੇਸ਼ ਦੇ ਜਵਾਨਾਂ ਦੀਆਂ ਰੋਲੀਆਂ ਸ਼ਹੀਦੀਆਂ ਤੇ,
ਖਾ-ਖਾ ਕੇ ਪਰਾਇਆ ਮਾਲ ਗੋਗੜਾਂ ਵਧਾ'ਲੀਆਂ।

ਆਪ ਨਾਅਰਾ ਲਾ ਕੇ ਆਪ ਦੋਗਲੇ ਕਮਾ ਗਏ ਦਗਾ,
ਅੜ੍ਹਜੇ ਕਦੇ ਨਾ ਡਰੇ ਸਦਾ ਸਿੱਖ ਕੌਮ ਜੋ,
ਰੁਕੀ ਨਾ ਜੁਆਨੀ ਜਜ਼ਬਾਤੀ ਕਦੇ ਕਿਸੇ ਕੋਲੋਂ
ਮੌਤ ਨੂੰ ਮਖੌਲਾਂ ਕਰੇ ਸਦਾ ਸਿੱਖ ਕੌਮ ਜੋ,
ਰੱਖਿਆ ਤਲੀ 'ਤੇ ਸੀਸ ਉਨ੍ਹਾਂ 'ਵਹਿਣੀ ਵਾਲੀਆ' ਉਏ-
ਖਾਧੀਆਂ ਜਿਨ੍ਹਾਂ ਨੇ ਸਹੁੰਆਂ, ਸਾਹਾਂ ਨਾਂ ਨਿਭਾਲੀਆਂ।
ਦੇਸ਼ ਦੇ ਜਵਾਨਾਂ ਦੀਆਂ ਰੋਲੀਆਂ ਸ਼ਹੀਦੀਆਂ ਤੇ,
ਖਾ-ਖਾ ਕੇ ਪਰਾਇਆ ਮਾਲ ਗੋਗੜਾਂ ਵਧਾਲੀਆਂ।

ਦਾਜ 'ਚ ਹੈਲੀਕੌਪਟਰ

ਦੇਸ਼ ਮੇਰੇ ਭਾਰਤ ਦੀਆਂ ਗੱਲਾਂ, ਹੁੰਦੀਆਂ ਨੇ ਜਗ ਅੰਦਰ,
ਇਕਨਾਂ ਨੂੰ ਰੋਟੀ ਨਾ ਜੁੜਦੀ, ਭੁੱਖੇ ਦੋਖਿਆਂ ਨਾਲ ਮਰਦੇ।
ਆਏ ਦਿਨ ਮਹਿੰਗਾਈ ਵਧਦੀ, ਨਿੱਤ ਸਿਖਰਾਂ ਨੂੰ ਛੂੰਹਦੀ,
ਲੋਕਾਂ ਦੇ ਸਿਰੀਂ ਕਰਜ਼ਾ, ਨੇਤਾ ਬਾਹਰਲੀਆਂ ਬੈਂਕਾਂ ਭਰਦੇ।
ਵੱਧ ਤੋਂ ਵੱਧ ਕਤਲ ਜਿਸ ਕੀਤੇ, ਜਾਂ ਘਪਲਿਆਂ ਦੇ ਮਾਹਿਰ,
ਬਦਮਾਸ਼ਾਂ ਦੇ ਆਗੂ ਨੇ ਅੱਜ ਕੱਲ੍ਹ ਵੋਟਾਂ ਵਿਚ ਖੜਦੇ।
ਵਿਆਹ ਸ਼ਾਦੀ ਵਿਚ ਗਾਉਣ ਵਾਲੀ 'ਤੇ, ਜੋ ਨੌਟ ਵਾਰਦੇ ਵੇਖੇ,
ਬੂਟ ਪਾਲਿਸ਼ ਕਰਵਾ ਕੇ ਧੋਲੀ ਖ਼ਾਤਰ ਓਸ ਨਾਲ ਲੜਦੇ।
ਇਕਨਾਂ ਨੂੰ ਪਿਆ ਫਿਕਰ ਬਗਾਨੇ, ਘਰ ਕਿਵੇਂ ਤੋਰਾਂ ਧੀ ਨੂੰ,
ਦਾਜ 'ਚ ਖਵਰੇ ਕੀ ਮੰਗਣਗੇ ਕੁੜਮਾਂ ਤੋਂ ਪਏ ਡਰਦੇ।
ਲੀਡਰ ਏਥੇ ਵਿਆਹ ਵਿਚ ਧੀ ਨੂੰ, ਹੈਲੀਕੌਪਟਰ ਦਿੰਦਾ,
ਵੀਹ ਵੀਹ ਕਿੱਲੋ ਸੋਨਾ ਤੇ ਖ਼ਰਚਾ ਕਈ ਕਰੋੜਾਂ ਕਰਦੇ।
ਭਗਤ-ਸਰਾਭੇ, ਰਾਜਗੁਰੂ, ਸੁਖਦੇਵ ਤੇ ਊਧਮ ਜੇਹੇ,
ਸੋਚ ਜਿਨ੍ਹਾਂ ਦੀ 'ਵਹਿਣੀ ਵਾਲੀਆ' ਜਾ ਤਖ਼ਤਿਆਂ 'ਤੇ ਚੜ੍ਹਦੇ।
ਮਿਲੀ ਆਜ਼ਾਦੀ ਮੌਜਾਂ ਕਰਦੇ, ਭੁੱਲ ਕੇ 'ਦਿਆਲ' ਖ਼ੁਦਾ ਨੂੰ,
ਆਪ ਮੁਹਾਰੀਆਂ ਕਰਦੇ ਨੇਤਾ ਨਿੱਤ ਨਵੇਂ ਬਹਾਨੇ ਘੜਦੇ।

ਬਦਹਜ਼ਮੀ

ਆਮ ਤੌਰ ਬਦਹਜ਼ਮੀ ਅੱਜ ਕੱਲ੍ਹ ਲੋਕਾਂ ਨੂੰ,
ਲਾਲੂ ਵਾਂਗਰ ਚਾਰਾ ਕਿਹੜਾ ਪਚਾਜ਼ੂਗਾ।
ਮੌਜਾਂ ਲੁੱਟ ਕੇ ਚਾਂਦ ਫਿਜ਼ਾ ਨਾਲ ਕਰ ਧੋਖਾ,
ਕੀ ਪਤਾ ਸੀ ਮੁੜ ਕੇ ਪਿਓ ਕੋਲ ਆਜ਼ੂਗਾ।
ਰਾਜ ਠਾਕਰੇ ਪੂਛ ਕੰਨਾਂ ਨੂੰ ਲਾਈ ਫਿਰਦਾ,
ਸਮਾਂ ਆਉਣ 'ਤੇ ਕਿਸੇ ਕੋਲੋਂ ਵਢਵਾਲੂਗਾ।
ਕੈਪਟਨ ਬਾਦਲ ਦੇ ਅਤਿੱਕੇ ਆਇਆ ਏ,
ਸਿਆਸਤਦਾਨ ਪੁਰਾਣਾ ਢੰਗ ਅਪਣਾਲੂਗਾ।
ਸ਼ਾਇਰ ਪਿਆ ਹੈ ਹਾਲਾਤ ਦਾ ਬੌਂਦਲਾਇਆ,
ਖੈਰ ਬਿਨਾਂ ਕਸੂਰੋਂ ਕਿਹੜਾ ਫਾਹਾ ਲਾਜ਼ੂਗਾ।

ਸੁਣ ਦਿੱਲੀਏ ਦਗਾ...

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਸੁਣ ਦਿੱਲੀਏ ਤੂੰ ਦਗਾ ਕਮਾਇਆ ਸਦਾ ਅਸਾਡੇ ਨਾਲ।
ਹੁਣ ਭੱਜ ਲੈ ਖਾਂ ਚੜ੍ਹ ਕੇ ਆ ਗਿਆ ਸਿਰ ਤੇਰੇ 'ਤੇ ਕਾਲ।

ਹਿੰਦ ਤੇ ਪਾਕਿ ਦੀ ਪਾ ਕੇ ਵੰਡੀ ਵੱਖਰਾ ਮੁਲਕ ਬਣਾਇਆ,
ਮਾਨੁਖ ਹੀ ਮਾਨੁਖ ਦੇ ਕੋਲੋਂ ਪਾਪਣੇ ਕਤਲ ਕਰਾਇਆ,
ਕੁਰਸੀ ਦੀ ਖ਼ਾਤਰ ਤੂੰ ਕਰਤੀ ਧਰਤੀ ਲਹੂ ਨਾਲ ਲਾਲ।
ਹੁਣ ਭੱਜ ਲੈ ਖਾਂ ਚੜ੍ਹ ਕੇ ਆ ਗਿਆ ਸਿਰ ਤੇਰੇ 'ਤੇ ਕਾਲ।

ਮੰਗਿਆ ਜਦ ਪੰਜਾਬੀ ਸੂਬਾ ਕਰ ਕੇ ਮੁੱਕਰ ਗਈ ਵਾਅਦੇ,
ਹਰ ਥਾਉਂ ਕੁਰਬਾਨੀ ਵੇਲੇ ਸਿੱਖ ਗਿਣਤੀ ਵਿਚ ਜ਼ਿਆਦੇ,
ਇਕੋ ਨੀਤੀ ਪਿਉ ਤੇ ਧੀ ਦੀ ਸਮਝ ਗਏ ਅਸੀਂ ਚਾਲ।
ਹੁਣ ਭੱਜ ਲੈ ਖਾਂ ਚੜ੍ਹ ਕੇ ਆ ਗਿਆ ਸਿਰ ਤੇਰੇ 'ਤੇ ਕਾਲ।

ਟਾਇਰ ਗਲਾਂ ਵਿਚ ਪਾ ਪਾ ਸਾੜੇ ਤੂੰ ਸੀ ਕਹਿਰ ਮਚਾਇਆ,
ਮਾਵਾਂ ਭੈਣਾਂ ਧੀਆਂ ਉੱਤੇ ਤੁਸਾਂ ਡਾਹਢਾ ਜ਼ੁਲਮ ਸੀ ਢਾਹਿਆ,
ਮਿਲਿਆ ਨਾ ਇਨਸਾਫ਼ ਕਦੇ ਸਾਨੂੰ ਸਦਾ ਗਏ ਤੁਸੀਂ ਟਾਲ।
ਹੁਣ ਭੱਜ ਲੈ ਖਾਂ ਚੜ੍ਹ ਕੇ ਆ ਗਿਆ ਸਿਰ ਤੇਰੇ 'ਤੇ ਕਾਲ।

ਅੰਨ ਦਾਤਾ ਅਖਵਾਵਣ ਵਾਲਾ ਹੱਕਾਂ ਦੇ ਲਈ ਰੁਲਦਾ,
ਅੱਕਿਆ ਬੰਦਾ ਮਰੂ ਜਾਂ ਮਾਰੂ ਨੇਤਾ ਇਹ ਕਿਉਂ ਭੁੱਲਦਾ,
'ਵਹਿਣੀ ਵਾਲੀਆ' ਸ਼ਾਂਤੀ ਚਾਹੁੰਦਾ ਦੁਨੀਆ ਵਿਚ 'ਦਿਆਲ'।
ਪਰ ਦਿੱਲੀਏ ਤੂੰ ਦਗਾ ਕਮਾਇਆ ਸਦਾ ਅਸਾਡੇ ਨਾਲ।

ਗਲੀਂ ਟਾਇਰ ਪਾ-ਪਾ ਸਾੜੇ

ਖੱਟਦੇ ਕਮਾਉਂਦੇ ਸਾਂ ਤੇ ਬੱਚਿਆਂ ਨੂੰ ਪਾਲਦੇ ਸਾਂ,
ਭੁੱਬ ਗਈ ਜਿੰਦ ਪਲੀਂ ਦੁੱਖਾਂ ਦੇ ਬਹਿਰ* ਵਿੱਚ।
ਘਰੀਂ ਬੇਖ਼ਬਰ ਬੈਠੇ ਸੀ ਮਾਣ ਇਹੇ ਦੇਸ ਸਾਡਾ,
ਛਾ'ਗੀਆਂ ਪਟੱਕ ਰਾਤਾਂ ਕਾਲੀਆਂ ਦੁਪਹਿਰ ਵਿੱਚ।
ਫੂਕੀਆਂ ਦੁਕਾਨਾਂ ਤੇ ਮੁਹੱਲਾ ਲੱਟ ਲੱਟ ਮੱਚੇ,
ਕੌਣ ਹੈ ਛੁਡਾਉਂਦਾ ਆ ਕੇ ਇਹੋ ਜਹੇ ਕਹਿਰ ਵਿੱਚ।
ਬੱਚੇ ਬੁੱਢੇ ਭਾਲ ਭਾਲ ਗਲੀਂ ਟਾਇਰ ਪਾ-ਪਾ ਸਾੜੇ,
ਸੁੰਨ ਵਰਤਾਈ ਇਨ੍ਹਾਂ ਕੁਝ ਕੁ ਪਹਿਰ ਵਿੱਚ।
ਹੋਰਾਂ ਨੂੰ ਕੀ ਦੋਸ਼ ਦੇਈਏ ਵਾੜ ਖੇਤ ਖਾਣ ਲੱਗੀ,
ਲੀਡਰਾਂ ਨੇ ਹਿੱਸਾ ਲਿਆ ਮਾਰ ਧਾੜ ਲਹਿਰ ਵਿੱਚ।
ਨਿਹੱਥਾ ਪਰਿਵਾਰ ਇਕੱਲਾ ਉਹ ਤਾਂ ਜ਼ਿਆਦਾ ਸਨ,
ਲੁੱਟਿਆ ਗਿਆ ਸੀ ਮੈਂ ਲੁਟੇਰਿਆਂ ਦੇ ਸ਼ਹਿਰ ਵਿੱਚ।

*ਬਹਿਰ (ਸਮੁੰਦਰ)

ਉਹ ਕਾਹਦੇ ਘਰ ਸਿੱਖਾਂ ਦੇ

(ਗਾਇਕ ਅਮਰ ਸਿੰਘ ਲਿੱਤਰਾਂ)

“ਉਹੀਓ ਗਲ ਨੂੰ ਪੈਣ ਜੋ ਔਗੇ, ਝੁਕਦੇ ਸਨ ਸਰਦਾਰਾਂ ਦੇ।
ਬਹੁੜ ਕਲੰਗੀਆਂ ਵਾਲਿਆ ਹੁਣ ਵੱਸ ਪੈਗੀ ਕੌਮ ਗੱਦਾਰਾਂ ਦੇ।”
ਪੰਜਵੇਂ ਪਾਤਸ਼ਾਹ ਦਿੱਤੀ ਸ਼ਹਾਦਤ, ਸਾਰੀ ਦੁਨੀਆ ਜਾਣੇ, ਜੋ ਵਰਤ ਗਏ ਭਾਣੇ,
ਨਾਲ ਜਬਰ ਦੇ ਸਬਰ ਸੀ ਲੜਿਆ, ਪੜ੍ਹੇ ਇਤਿਹਾਸ ਪੁਰਾਣੇ, ਤੇ ਕਹਿਣ ਸਿਆਣੇ,
ਛੇਵੇਂ ਗੁਰੂ ਹਰਗੋਬਿੰਦ ਸਿੰਘ ਜੀ, ਕਿਹਾ ਨਿਸ਼ਾਨੇ ਲਾਣੇ ਤੇ ਸਿੱਖੇ ਤੀਰ ਚਲਾਣੇ,
ਭਾਈ ਢਾਲਾਂ ਤੇ ਤਲਵਾਰਾਂ ਲੈ ਲਓ, ਪੈਣੇ ਜੌਹਰ ਦਿਖਾਣੇ, ਤੇ ਖੰਡੇ ਖੜਕਾਣੇ,
ਇੱਕ ਅੱਧੀ ਨਾਲ ਹੁਣ ਨਹੀਂ ਸਰਨਾ ਵਕਤ ਦੋ-ਦੋ ਤਲਵਾਰਾਂ ਦੇ।
ਉਹ ਕਾਹਦੇ ਘਰ ਸਿੱਖਾਂ ਦੇ ਜੋ ਬਿਨ ਹੈਗੇ ਹਥਿਆਰਾਂ ਦੇ।

ਦਸਮ ਪਿਤਾ ਗੁਰੂ ਗੋਬਿੰਦ ਸਿੰਘ ਜੀ ਨੇ ਸੀ ਹੁਕਮ ਸੁਣਾਇਆ, ਜਦ ਪੰਥ ਚਲਾਇਆ,
ਵਸਤਰ ਸ਼ਸਤਰ ਪਹਿਨੇ ਸਿੱਖੇ, ਗਿੱਦੜੋਂ ਸ਼ੇਰ ਬਣਾਇਆ, ਸਿੰਘ ਹੱਥੀਂ ਸਜਾਇਆ,
ਤੱਕ ਲਓ ਸੰਨ ਚੌਰਾਸੀ ਡਾਹੁਢਿਆਂ, ਕੈਸਾ ਕਹਿਰ ਮਚਾਇਆ ਤੇ ਲਹੂ ਵਗਾਇਆ,
ਧੀਆਂ ਭੈਣਾਂ ਦੀਆਂ ਇੱਜ਼ਤਾਂ ਨੂੰ ਮਿੱਟੀ ਵਿੱਚ ਰਲਾਇਆ, ਪਾ ਟਾਇਰ ਮਚਾਇਆ,
ਕਿਸ ਦੀ ਹਿੰਮਤ ਸੀ ਘਰੀਂ ਔਗਾਂ ਲਾਉਂਦਾ ਸਿੱਖ ਪਰਿਵਾਰਾਂ ਦੇ।
ਉਹ ਕਾਹਦੇ ਘਰ ਸਿੱਖਾਂ ਦੇ ਜੋ ਬਿਨ ਹੈਗੇ ਹਥਿਆਰਾਂ ਦੇ।

“ਗੁਰੂਆਂ ਨੇ ਜੋ ਦਿੱਤੀ ਹਦਾਇਤ ਮਨੀਂ ਆਪਣੇ ਸਵੀਕਾਰ ਲਓ,
ਜੋ ਹੋਇਆ ਸੋ ਹੋਇਆ, ਅਗਾਹਾਂ ਨੂੰ ਹੀ ਸੋਚ ਵਿਚਾਰ ਲਓ,
ਅਣਗਹਿਲੀ ਕਰ ਘਾਟਾ ਖਾਧਾ, ਵਹਿਣੀ ਵਾਲੀਆ ‘ਦਿਆਲ’ ਕਹੇ-
ਹਰ ਸਿੱਖ ਹਰ ਘਰ ਘੱਟੋ ਘੱਟ ਵੀ ਇਕ ਇਕ ਤਾਂ ਹਥਿਆਰ ਲਓ।”

ਨੋਟ : ਪਰ ਦੋਸਤੋ, ਇਹ ਹਥਿਆਰ ਕਿਸੇ ਨੂੰ ਦਬਕਾਉਣ ਜਾਂ ਜੁਲਮ ਕਰਨ ਲਈ
ਨਹੀਂ, ਸਿਰਫ ਆਪਣੀ ਅਤੇ ਗੁਆਂਢੀ ਦੀ ਰੱਖਿਆ ਲਈ ਹੋਣਾ ਲਾਜ਼ਮੀ ਹੈ, ਜੋ
ਸਾਡਾ ਹੱਕ ਵੀ ਹੈ।

ਸਿਰ ਭਾਵੇਂ ਦਸਤਾਰਾਂ ਨੇ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਸਿੱਖਾਂ ਦੇ ਘਰੀਂ ਜਨਮ ਲਿਆ ਇਨ੍ਹਾਂ, ਨਾਉਂ ਨਾਲ ਸਿੰਘ ਲਿਖਵਾਉਂਦੇ,
ਵੋਟਾਂ ਦੇ ਲਈ ਮੱਥੇ ਟਿੱਕਾ ਇਹ ਘਰਾਂ 'ਚ ਹਵਨ ਕਰਾਉਂਦੇ,
ਅੰਦਰੋਂ ਬੋਲੀ ਹੋਰ ਹੀ ਬੋਲਣ- ਸਿਰ ਭਾਵੇਂ ਦਸਤਾਰਾਂ ਨੇ।
ਰਾਜ ਵੀ ਆਪਣਾ ਭਾਗ ਵੀ ਆਪਣਾ ਆਪਣੀਆਂ ਸਰਕਾਰਾਂ ਨੇ।

ਸਿੱਖੀ ਸਿਧਾਂਤਾਂ ਨੂੰ ਲਾ ਖੂੰਜੇ ਇਹ ਕਰੀ ਜਾਂਦੇ ਮਨ ਆਈ,
ਬਗਲਿਆਂ ਵਾਂਗੂੰ ਗੋਲਕਾਂ ਉਪਰ ਹੁੰਦੀ ਨਿਗਾਹ ਟਿਕਾਈ,
ਦੋਨੋਂ ਹੱਥੀਂ ਕੌਮ ਨੂੰ ਲੁੱਟਿਆ- ਕੌਮ ਦੇ ਪਹਿਰੇਦਾਰਾਂ ਨੇ।
ਰਾਜ ਵੀ ਆਪਣਾ ਭਾਗ ਵੀ ਆਪਣਾ ਆਪਣੀਆਂ ਸਰਕਾਰਾਂ ਨੇ।

ਦਸਮ ਪਿਤਾ ਨੇ ਸਿੱਖਾਂ ਨੂੰ ਗੁਰੂ ਗ੍ਰੰਥ ਸਾਹਿਬ ਲੜ ਲਾਇਆ,
ਪਰ ਅਫ਼ਸੋਸ ਵੋਟਾਂ ਲਈ ਇਨ੍ਹਾਂ ਨੇ ਡੇਰਾਵਾਦ ਵਧਾਇਆ,
ਸੰਤ ਸਿਪਾਹੀ ਲੱਭਣਾ ਮੁਸ਼ਕਿਲ- ਉਂਝ ਭਾਵੇਂ ਸਾਧ ਹਜ਼ਾਰਾਂ ਨੇ।
ਰਾਜ ਵੀ ਆਪਣਾ ਭਾਗ ਵੀ ਆਪਣਾ ਆਪਣੀਆਂ ਸਰਕਾਰਾਂ ਨੇ।

ਇਨ੍ਹਾਂ ਦੀ ਸ਼ਹਿ ਉੱਤੇ ਕੋਈ ਸਿਰੀਂ ਕਲੰਗੀਆਂ ਲਾਉਂਦਾ,
ਸਰਬ ਸਾਂਝੀ ਗੁਰਬਾਣੀ ਨੂੰ ਕੋਈ ਅੱਗ ਦੀ ਭੇਂਟ ਚੜ੍ਹਾਉਂਦਾ,
ਸਮੇਂ ਸਮੇਂ ਉੱਤੇ ਦਗਾ ਕਮਾਇਆ- ਕੌਮ ਦੇ ਨਾਲ ਗਦਾਰਾਂ ਨੇ।
ਰਾਜ ਵੀ ਆਪਣਾ ਭਾਗ ਵੀ ਆਪਣਾ ਆਪਣੀਆਂ ਸਰਕਾਰਾਂ ਨੇ।

ਵਹਿਣੀ ਵਾਲੀਆ 'ਦਿਆਲ' ਤਾਂ ਭੋਲਾ, ਭੇਦ ਕੀ ਜਾਣੇ ਅੰਦਰ ਦਾ,
ਇਨ੍ਹਾਂ ਤੋਂ ਨਾ ਸੁਲਝਿਆ ਮਸਲਾ ਨਾਨਕ ਸ਼ਾਹੀ ਕੈਲੰਡਰ ਦਾ,
ਪੰਥ ਨੂੰ ਚੱਕਰਾਂ ਦੇ ਵਿਚ ਪਾਇਆ- ਮਾੜੀਆਂ ਸੋਚ ਵਿਚਾਰਾਂ ਨੇ।
ਰਾਜ ਵੀ ਆਪਣਾ ਭਾਗ ਵੀ ਆਪਣਾ ਆਪਣੀਆਂ ਸਰਕਾਰਾਂ ਨੇ।

ਜਿੱਤਦਾ ਬੇਈਮਾਨ ਰਿਹਾ

ਕਿਸੇ ਦੀ ਤੱਕੜੀ ਕਿਸੇ ਦਾ ਪੰਜਾ ਸਿੰਬਲ ਤੀਰ ਕਮਾਨ ਰਿਹਾ
ਉਹ ਮਾੜਾ ਮੈਂ ਚੰਗਾ ਆਪਣੇ ਭਾਸ਼ਣ ਵਿੱਚ ਸਮਝਾਣ ਡਿਹਾ

ਮਾੜੇ ਦੀ ਪੱਤ ਸਦਾ ਲੁਟੇਂਦੀ ਅਤੇ ਬੰਦਾ ਬਣ ਹੈਵਾਨ ਗਿਆ
ਨਾ ਕੋਈ ਧਰਮ ਮਜ਼੍ਹਬ ਇਨ੍ਹਾਂ ਦਾ ਨਾ ਕੋਈ ਇਨਸਾਨ ਰਿਹਾ

ਔਖਾ ਹੋਇਆ ਫਾਹਾ ਲੈ ਲੈ ਉਂਝ ਮਰ ਭਾਵੇਂ ਕਿਰਸਾਨ ਰਿਹਾ
ਮਿੱਠੂ ਮੀਆਂ ਘਰ ਘਰ ਜਾ ਮਿੱਠੀਆਂ ਮਾਰ ਭਰਮਾਣ ਡਿਹਾ

ਸਾਊ ਏਥੇ ਖਟ ਖਟ ਮਰਦਾ ਲੀਡਰ ਬਣ ਸ਼ੈਤਾਨ ਰਿਹਾ
ਮਨਮਰਜ਼ੀ ਖੁਦਗਰਜ਼ੀ ਧੱਕਾ ਤੇ ਗੁੰਡਾ ਨੀਤੀਵਾਨ ਰਿਹਾ

ਈ. ਵੀ. ਐਮ. ਮਸ਼ੀਨਾਂ ਹੱਥ ਵੱਸ ਵੋਟ ਕਿਧਰ ਨੂੰ ਜਾਣੀ ਹੈ
'ਦਿਆਲ' ਚਲਾਕੀ ਇਨ੍ਹਾਂ ਦੀ 'ਤੇ ਸਦਾ ਹੁੰਦਾ ਹੈਰਾਨ ਰਿਹਾ

ਕੁਝ ਨਾ ਬੋਲਿਆ ਖਵਰੇ ਕਾਹਤੋਂ ਵੇਂਹਦਾ ਸਭ ਭਗਵਾਨ ਰਿਹਾ
ਵਾਹ ਵਈ ਵਾਹ! ਇਹ ਮੇਰਾ ਭਾਰਤ ਜਿੱਤਦਾ ਬੇਈਮਾਨ ਰਿਹਾ

ਦਿਆਲ ਨਾ ਮੌਤੋਂ ਡਰਦਾ

ਤੁਰ ਗਏ ਔਰੰਗੋ ਜੇਹੇ ਜ਼ੁਲਮ ਕਮਾਵਣ ਵਾਲੇ ਜੋ,
ਕੇਸਰੀ ਝੰਡੇ ਹਵਾ 'ਚ ਸਦਾ ਲਹਿਰਾਉਂਦੇ ਰਹਿਣੇ ਨੇ।

ਵਿੱਚ ਚੌਰਾਸੀ ਕੱਢ ਕੱਢ ਘਰਾਂ 'ਚੋਂ ਮਾਰਨ ਵਾਲੇ ਜੋ,
ਜ਼ੁਲਮੀ ਲੋਕਾਂ ਨੇ ਤਾਂ ਜ਼ੁਲਮ ਕਮਾਉਂਦੇ ਰਹਿਣੇ ਨੇ।

ਲੱਭ ਲੱਭ ਪਿੰਡਾਂ ਵਿੱਚੋਂ ਸਿੰਘ ਮੁਕਾਵਣ ਵਾਲੇ ਜੋ,
ਭੁੱਲੇ ਨਹੀਂ ਦਿਨ ਸਾਨੂੰ ਚੇਤੇ ਆਉਂਦੇ ਰਹਿਣੇ ਨੇ।

ਦੇਸ ਧਰੋਹੀ ਨਿਕਲੇ ਭਗਤ ਕਹਾਵਣ ਵਾਲੇ ਜੋ,
ਸੱਚੇ ਇਨ੍ਹਾਂ ਫ਼ਾਂਸੀਆਂ 'ਤੇ ਲਟਕਾਉਂਦੇ ਰਹਿਣੇ ਨੇ।

ਅਣਖੀ ਬੰਦਿਆਂ ਨੇ ਜਿੰਦ ਕੌਮ ਦੇ ਲੇਖੇ ਲਾਈ ਜੋ,
ਕਿੱਸੇ ਉਨ੍ਹਾਂ ਦੇ ਢਾਡੀਆਂ ਨੇ ਤਾਂ ਗਾਉਂਦੇ ਰਹਿਣੇ ਨੇ।

ਨਾਮ ਰਿਹਾ ਨਹੀਂ ਜੱਗ 'ਤੇ ਹੁਕਮ ਚਲਾਏ ਜਿਨ੍ਹਾਂ ਨੇ,
ਗੁਰੂਆਂ ਨੂੰ ਸਦਾ ਲੋਕਾਂ ਸੀਸ ਨਿਵਾਉਂਦੇ ਰਹਿਣੇ ਨੇ।

ਮਾਰਨਾ ਚਾਹੁੰਦੇ ਮਾਰਨ ਰਾਜ ਕਮਾਵਣ ਵਾਲੇ ਜੋ,
'ਦਿਆਲ' ਨਾ ਮਰਨੋਂ ਡਰਦਾ ਸ਼ਿਅਰ ਸੁਣਾਉਂਦੇ ਰਹਿਣੇ ਨੇ।

ਸਿੰਘ ਨਾ ਮੁੱਕੇ ਪਰ ਮੁੱਕਗੇ ਸਿੰਘ ਮੁਕਾਵਣ ਵਾਲੇ ਜੋ,
ਖ਼ਾਲਸਿਆਂ ਨੇ ਤਾਂ ਸਦਾ ਜੈਕਾਰੇ ਲਾਉਂਦੇ ਰਹਿਣੇ ਨੇ।

ਲਾਸ਼ ਕਿਸੇ ਪੁੱਤ ਦੀ

(ਗਾਇਕ ਅਮਰ ਸਿੰਘ ਲਿੱਤਰਾਂ)

“ਸਕੂਲਾਂ 'ਚ ਪੜ੍ਹਾਉਣ ਵਾਲੇ ਟੈਂਕੀਆਂ 'ਤੇ ਚੜ੍ਹੇ ਵੇਖੇ,
ਝੰਡੇ ਹੱਥਾਂ ਵਿਚ ਲੈ ਕੇ ਸੜਕਾਂ 'ਤੇ ਖੜ੍ਹੇ ਵੇਖੇ।
ਜਾਨ ਗੁਆ'ਲੀ ਕਈਆਂ, ਕੁੱਟ ਪੈਂਦੀ ਅੱਖੀਂ ਵੇਖੀ
'ਦਿਆਲ' ਵਹਿਣੀ ਵਾਲੀਏ ਨੇ ਸੱਚੇ ਠਾਣੀਂ ਫੜੇ ਵੇਖੇ।”

ਦੁਨੀਆਂ ਦੇ ਤਖ਼ਤ 'ਤੇ ਨਾ ਪਾਪੀਆਂ ਦਾ ਰਾਜ ਹੋਵੇ,
ਚੌਧਰ ਹੰਕਾਰ ਦਾ ਨਾ ਸਿਰ ਉੱਤੇ ਤਾਜ ਹੋਵੇ,
ਹੱਦਾਂ ਸਰਹੱਦਾਂ 'ਤੇ, ਲੜਾਈ ਵਿਚ ਮਰੇ ਦੀ ਨਾ-
ਲਾਸ਼ ਕਿਸੇ ਪੁੱਤ ਦੀ ਡੱਬੇ ਦੇ ਵਿਚ ਆਵੇ ਜੀ।
ਜੱਗ ਉੱਤੇ ਸ਼ਾਂਤੀ ਦਾ ਮਾਹੌਲ ਰਹੇ ਬਣਿਆ ਤਾਂ-
ਦੁਨੀਆ ਸਵਰਗ ਦਾ ਰੂਪ ਬਣ ਜਾਵੇ ਜੀ।

ਵਿਕੇ ਨਾ ਖ਼ਰੀਦੇ ਕੋਈ ਵੋਟ ਮੇਰੇ ਦੇਸ਼ ਵਿਚ,
ਨੇਤਾ ਚੋਰ ਡਾਕੂ ਨਾ ਫਿਰਨ ਸਾਧੂ ਭੇਸ਼ ਵਿਚ,
ਹਾਕਮ ਵਪਾਰੀ ਨਾ ਜੇ ਹੋਣ ਨਸ਼ਿਆਂ ਦੇ ਤਾਂ ਕੋਈ-
ਮਾਂ ਵੈਣ ਪੁੱਤਾਂ ਦੇ ਕਦੇ ਵੀ ਹੀ ਨਾ ਪਾਵੇ ਜੀ।
ਜੱਗ ਉੱਤੇ ਸ਼ਾਂਤੀ ਦਾ ਮਾਹੌਲ ਰਹੇ ਬਣਿਆ ਤਾਂ-
ਦੁਨੀਆ ਸਵਰਗ ਦਾ ਰੂਪ ਬਣ ਜਾਵੇ ਜੀ।

ਹਰ ਇਕ ਜੀਅ ਨੂੰ ਘਰੇ ਰੱਬ ਸਦਾ ਯਾਦ ਹੋਵੇ,
ਘਰ ਵਿਚ ਕਿਸੇ ਦੇ ਨਾ ਝਗੜਾ ਫ਼ਸਾਦ ਹੋਵੇ,
ਪਿੰਡ ਵਹਿਣੀ ਵਾਲ ਵਿੱਚ ਸੁੱਖ ਸਾਂਦ ਰਵ੍ਹੇ ਅਤੇ-
'ਦਿਆਲ' ਖ਼ੈਰਾਂ ਜੱਗ ਦੀਆਂ ਸਦਾ ਹੀ ਮਨਾਵੇ ਜੀ।
ਜੱਗ ਉੱਤੇ ਸ਼ਾਂਤੀ ਦਾ ਮਾਹੌਲ ਰਹੇ ਬਣਿਆ ਤਾਂ-
ਦੁਨੀਆ ਸਵਰਗ ਦਾ ਰੂਪ ਬਣ ਜਾਵੇ ਜੀ।

ਰਾਜੇ ਸ਼ੀਹ ਮੁਕੱਦਮ ਕੁੱਤੇ

(ਰਿਕਾਰਡ 'ਸੁਨੇਹਾ ਟੀਮ' ਸਿਮਰਨ ਪ੍ਰੋਡਕਸ਼ਨ ਇੰਦਰਜੀਤ ਸਿੰਘ
ਬੱਲੋਵਾਲੀਆ, ਦਲਵੀਰ ਸਿੰਘ ਅਤੇ ਗੁਰਬਚਨ ਧਾਲੀਵਾਲ। ਰਿਲੀਜ਼ਡ
ਕੀਤੀ ਪੰਜਾਬੀ ਲਿਖਾਰੀ ਸਭਾ (ਰਜਿ.) ਸਿਆਟਲ ਵੱਲੋਂ 'ਸ਼ਰਮ ਸੀ ਆਤੀ
ਹੈ' ਦੇ ਨਾਮ ਥੱਲੇ, ਮਿਤੀ 05 ਦਸੰਬਰ 2020 ਨੂੰ)

ਆਹ ਗੱਲ ਕਿਧਰ ਨੂੰ ਜਾਂਦੀ ਭਾਜੀ, ਰਾਜੇ ਦੇ ਨਾਲ ਰਲਿਆ ਕਾਜੀ,
ਦਾਉ ਲਾਉਂਦਾ ਹਰ ਕੋਈ ਏਥੇ - ਜਿਸਦੇ ਹੱਥ ਆ ਜਾਂਦੀ ਬਾਜੀ,
ਵਾੜ ਖੇਤ ਨੂੰ ਖਾਂਦੀ ਐ ਅੱਜ ਐਸਾ ਕਲਯੁਗ ਆਇਆ ਏ।
ਮੇਰੇ ਧੰਨ ਧੰਨ ਸਤਿਗੁਰ ਨਾਨਕ ਨੇ!
ਰਾਜੇ ਸ਼ੀਹ ਮੁਕੱਦਮ ਕੁੱਤੇ - ਤਾਹੀਓਂ ਤਾਂ ਫਰਮਾਇਆ ਏ।

ਬਣੇ ਲੀਡਰ ਅੱਜ ਸ਼ਿਕਾਰੀ ਏ, ਹਰ ਇੱਕ ਦੇ ਡੱਬ ਕਟਾਰੀ ਏ,
ਕੋਲੇ ਖੜ੍ਹ ਕਤਲ ਕਰਾਉਂਦੀ ਜੋ, ਅੱਜ ਦੀ ਸਿਆਸਤ ਬੜੀ ਮਾੜੀ ਏ,
ਮਾਨਵਤਾ ਦਾ ਬੇਰਹਿਮਾ ਨੇ ਥਾਉਂ ਥਾਉਂ ਲਹੂ ਵਗਾਇਆ ਏ।
ਮੇਰੇ ਧੰਨ ਧੰਨ ਸਤਿਗੁਰ ਨਾਨਕ ਨੇ!
ਰਾਜੇ ਸ਼ੀਹ ਮੁਕੱਦਮ ਕੁੱਤੇ - ਤਾਹੀਓਂ ਤਾਂ ਫਰਮਾਇਆ ਏ।

ਕੋਈ ਉਹਲਾ ਨਾ ਕੋਈ ਚੋਰੀ ਏ, ਹਰ ਪਾਸੇ ਰਿਸ਼ਵਤਖੋਰੀ ਏ,
ਸਿਸਟਮ ਗੰਧਲਾ ਗਿਆ ਸਾਰਾ ਤੇ ਗੱਲ ਆਖਣ ਨੂੰ ਭਾਵੇਂ ਕੋਰੀ ਏ,
ਅੱਜ ਹਰ ਪਾਸੇ ਬਦਮਾਸ਼ਾਂ ਨੇ ਆਪਣਾ ਜਾਲ ਵਿਛਾਇਆ ਏ।
ਮੇਰੇ ਧੰਨ ਧੰਨ ਸਤਿਗੁਰ ਨਾਨਕ ਨੇ!
ਰਾਜੇ ਸ਼ੀਹ ਮੁਕੱਦਮ ਕੁੱਤੇ - ਤਾਹੀਓਂ ਤਾਂ ਫਰਮਾਇਆ ਏ।

ਗਜ਼ਨੀ ਵਿੱਚ ਨੰਗੀਆਂ ਕੁੱਟੀਂਦੀਆਂ, ਕੰਜਕਾਂ ਦੀਆਂ ਇੱਜ਼ਤਾਂ ਲੁੱਟੀਂਦੀਆਂ,
ਕਿਤੇ ਬੋਲ ਨਾ ਕੱਢਣ ਮੂੰਹ ਵਿਚੋਂ, ਅੱਜ ਜੀਭਾਂ ਵੱਢ ਕੇ ਸੁੱਟੀਂਦੀਆਂ
ਕਹਿ 'ਤੈਂ ਕੀ ਦਰਦ ਨਾ ਆਇਆ' ਬਾਬਰ ਦਬਕਾਇਆ ਏ।
ਮੇਰੇ ਧੰਨ ਧੰਨ ਸਤਿਗੁਰ ਨਾਨਕ ਨੇ!
ਰਾਜੇ ਸ਼ੀਹ ਮੁਕੱਦਮ ਕੁੱਤੇ - ਤਾਹੀਓਂ ਤਾਂ ਫ਼ਰਮਾਇਆ ਏ।

ਕੁੜੀਉਂ ਚੁੱਕ ਲਓ ਹਥਿਆਰਾਂ ਨੂੰ, ਕਰ ਲਓ ਹੁਣ ਤੇਜ਼ ਕਟਾਰਾਂ ਨੂੰ,
ਪਰਸਾਂ ਵਿੱਚ ਸੁਰਖੀ ਨਹੀਂ ਰੱਖਣੀ, ਕਹੇ 'ਦਿਆਲ' ਰੱਖੋ ਤਲਵਾਰਾਂ ਨੂੰ,
'ਵਹਿਣੀ ਵਾਲੀਏ' ਨੇ ਲਿਖਿਆ, ਜੋ ਬਾਬਾ ਜੀ ਆਪ ਲਿਖਾਇਆ ਏ।
ਮੇਰੇ ਧੰਨ ਧੰਨ ਸਤਿਗੁਰ ਨਾਨਕ ਨੇ!
ਰਾਜੇ ਸ਼ੀਹ ਮੁਕੱਦਮ ਕੁੱਤੇ - ਤਾਹੀਓਂ ਤਾਂ ਫ਼ਰਮਾਇਆ ਏ।

ਬਲਾਤਕਾਰੀਆਂ ਹੱਥੋਂ ਕਤਲ ਬੱਚੀ ਦਾ ਸਖੀਆਂ ਨੂੰ ਸੁਨੇਹਾ

ਹੱਥ ਪੈਰ ਮੇਰੇ, ਬੰਨ੍ਹ ਕੇ ਸੀ ਇਨ੍ਹਾਂ, ਪਹਿਲੋਂ ਲਿਆ ਮੈਨੂੰ ਕੁੱਟ,
ਉਥੇ ਮੈਂ 'ਕੱਲੀ ਮਜ਼ਬੂਰ ਸਾਂ, ਚਹੁੰਆਂ ਕੇਸ ਦਿੱਤੇ ਮੇਰੇ ਪੁੱਟ,
ਹਾਏ ਜਦ ਮੈਂ ਚੀਕਾਂ ਮਾਰੀਆਂ- ਉਏ..... ਸੁਣ ਲੈ ਹਾਕਮਾ!!
ਹਾਏ ਜਦ ਮੈਂ ਚੀਕਾਂ ਮਾਰੀਆਂ, ਉਨ੍ਹਾਂ ਸੰਘੀ ਦਿੱਤੀ ਮੇਰੀ ਘੁੱਟ,
ਪਹਿਲੋਂ ਹਵਸ ਮਿਟਾਈ ਪਾਪੀਆਂ, ਵੱਢ ਜੀਭ ਗਏ ਮੈਨੂੰ ਸੁੱਟ,
ਸੁਣ ਲੈ ਕੂਕ ਬਾਬਲਾ ਮੇਰਿਆ- ਉਏ ਮੇਰਿਆ ਬਾਬਲਾ!!
ਸੁਣ ਲੈ ਕੂਕ ਬਾਬਲਾ ਮੇਰਿਆ, ਕਰ ਲੈ ਮੇਰੇ ਵੱਲ ਖਿਆਲ,
ਤੈਨੂੰ ਸੁਪਨੇ ਵਿੱਚ ਆ ਦੱਸਿਆ, ਜੋ-ਜੋ ਬੀਤੀ ਮੇਰੇ ਨਾਲ,
ਉਹੀਉ ਨਾਲ ਅਣਖ ਦੇ ਜਿਉਂਵਦਾ, ਉਏ ਬਾਪੂ ਮੇਰਿਆ!!
ਉਹੀਉ ਨਾਲ ਅਣਖ ਦੇ ਜਿਉਂਵਦਾ, ਜੋ ਲੈਂਦਾ ਸਮਾਂ ਸੰਭਾਲ,
ਦੇਈਂ ਵੰਡ ਸੁਨੇਹਾ ਧੀ ਦਾ ਬਾਪੂ ਸਖੀਆਂ ਮੇਰੀਆਂ ਨਾਲ,
ਵਿੱਚ ਪਰਸ ਛੁਪਾ ਕੇ ਰੱਖਿਓ, ਇਕ ਛੁਰਾ ਆਪਣੇ ਨਾਲ,
ਕੋਈ ਆਬਰੂ ਲੁੱਟਣ ਪਵੇ ਜੇ ਉਦੋਂ ਵਰਤ ਲਿਉ ਹਥਿਆਰ,
ਕਿਉਂਕਿ ਜੱਜ ਦੇ ਕੋਲ ਨਿਆਂ ਨਹੀਂ ਨੀ ਭੈਣੋਂ ਮੇਰੀਓ!!
ਕਿਉਂਕਿ ਜੱਜ ਦੇ ਕੋਲ ਨਿਆਂ ਨਹੀਂ ਏਥੇ ਗੁੰਗੀ ਬੋਲੀ ਸਰਕਾਰ
ਆਖੇ 'ਦਿਆਲ' ਗੁਰਾਂ ਨੇ ਬਖ਼ਸ਼ਤੀ ਸਿਰੀ ਸਾਹਬ ਤਲਵਾਰ।
ਫਿਰ ਛੱਡ ਜੈਕਾਰਾ ਫ਼ਤਿਹ ਦਾ ਤੇ ਕਰ ਦਿਉ ਸੀਨ੍ਹਾ ਪਾਰ।
ਆਖੇ ਤੁਹਾਨੂੰ 'ਵਹਿਣੀ ਵਾਲੀਆ'.....।

ਜੱਜ ਕੋਲੋਂ ਮਿਲਣਾ ਨਹੀਂ ਨਿਆਂ

(ਗਾਇਕ ਗੁੱਡੂ ਗਿੱਲ)

“ਇੱਜ਼ਤਾਂ ਦੇ ਜੋ, ਰਾਖੇ ਨਾ ਟਲਦੇ, ਫੜ ਕੇ ਢਾਹੁੰਦੇ ਨੇ,
ਫੇਰ ਵੀ ਮੰਨੇ ਨਾ ਤਾਂ, ਉਸਦਾ ਗਾਟਾ ਲਾਹੁੰਦੇ ਨੇ
ਧੱਕਾ ਹੁੰਦਾ ਤੱਕ, ‘ਦਿਆਲ’ ਜੋ ਪਾਸਾ ਵੱਟਦੇ ਉਹ,
ਮਰੀ ਜ਼ਮੀਰ ਵਾਲੇ ਹੀ ਬੇਗ਼ੈਰਤ ਅਖਵਾਉਂਦੇ ਨੇ।”

(“ਜਿਹੜਾ ਜ਼ੁਲਮ ਨੂੰ ਸਹੇ ਨਸੀਬ ਕਹਿ ਕੇ,
ਨਾ ਉਹ ਜਿਉਂਦਾ ਤੇ ਨਾ ਮੁਰਦਾਰ ਹੁੰਦਾ,
ਧੀਆਂ ਭੈਣਾਂ ਦੀ ਇੱਜ਼ਤ ਨੂੰ ਜਿਥੇ ਖ਼ਤਰਾ,
ਜੋ ਜਾਨ ਦੇਣ ਲਈ ਸਦਾ ਤਿਆਰ ਹੁੰਦਾ,
ਇਕੱਲੀ ਪੱਗ ਨਾ ‘ਦਿਆਲ’ ਨਹੀਂ ਸਿੱਖ ਬਣਦਾ,
ਸਿੱਖ ਉਹ ਜਿਸ ਦਾ ਉੱਚਾ ਕਿਰਦਾਰ ਹੁੰਦਾ।
ਜ਼ੁਲਮ ਅੱਗੇ ਚੁੱਕੇ ਹਥਿਆਰ ਜਿਹੜਾ,
‘ਵਹਿਣੀ ਵਾਲੀਆ’ ਉਹ ਸਰਦਾਰ ਹੁੰਦਾ।”)

ਕਿਰਤੀ ਗ਼ਰੀਬ ਬਾਪੂ ਕੋਰਟਾਂ ‘ਚ ਧੱਕੇ ਖਾਊ,
ਮਿਲਣਾ ਨਹੀਂ ਕਿਧਰੋਂ ਨਿਆਂ!
ਆਪਣਾ ਬਚਾਉ ਤੁਸੀਂ ਆਪ ਕਰਨਾ ਨੀ ਭੈਣੋ,
ਮਿਲਣਾ ਨਹੀਂ ਜੱਜ ਤੋਂ ਨਿਆਂ।

ਛੇ-ਛੇ ਇਹ ਦਰਿੰਦੇ ਫਾਹ ਲੈਂਦੇ ‘ਕੱਲੀ ਜਾਨ ਨੂੰ,
ਮਾਰੇ ਨਾ ਇਹ ਚੀਕ ਵੱਢ ਸੁੱਟਦੇ ਜ਼ਬਾਨ ਨੂੰ,
ਪਰਸ ‘ਚ ਸੁਰਖੀ ਦੀ, ਥਾਉਂ ਛੁਰਾ ਰੱਖੋ,
ਤੁਹਾਨੂੰ ਏਹੀਓ, ਸਲਾਹ ਮੈਂ ਦਿਆਂ।
ਆਪਣਾ ਬਚਾਉ ਤੁਸੀਂ ਆਪ ਕਰਨਾ ਨੀ ਭੈਣੋ,

ਮਿਲਣਾ ਨਹੀਂ ਜੱਜ ਤੋਂ ਨਿਆਂ।

ਤੂੰ ਏਂ ਭੋਲੀ ਭਾਲੀ ਇਹ ਦੁਨੀਆ ਸ਼ੈਤਾਨਾਂ ਦੀ,
ਅੱਖੀਂ ਹੈ ਪਰਖ ਬੜੀ ਅੱਜ ਦੇ ਹੋਵਾਨਾਂ ਦੀ,
ਸਿੰਘ ਦੀਏ ਬੱਚੀਏ ਤੂੰ, ਸਿਰੀ ਸਾਹਬ ਠੋਕੀਂ,
ਗੱਲ ਬਣੂਗੀ ਇਹ ਫ਼ੈਸਲਾ ਲਿਆਂ।
ਆਪਣਾ ਬਚਾਉ ਤੁਸੀਂ ਆਪ ਕਰਨਾ ਨੀ ਭੈਣੋ,
ਮਿਲਣਾ ਨਹੀਂ ਜੱਜ ਤੋਂ ਨਿਆਂ।

ਮੇਰਾ ਇਹ ਸੁਨੇਹਾ ਕੰਨੀਂ ਸਭਨਾਂ ਦੇ ਪਾ ਦੇ ਬਾਪੂ,
ਗਹਿਣਿਆਂ ਦੀ ਥਾਂ ਛੁਰੇ ਇਨ੍ਹਾਂ ਨੂੰ ਫੜਾ ਦੇ ਬਾਪੂ,
ਆਖੇ ਵਹਿਣੀ ਵਾਲੀਆ 'ਦਿਆਲ' ਹਥਿਆਰਾਂ ਮੂਹਰੇ,
ਪੈਣਾ ਨੀ ਕਿਸੇ ਦਾ ਫਿਰ ਹਿਆਂ।
ਕਰਿਓ ਆਵਾਜ਼ ਨੂੰ, ਬੁਲੰਦ ਭੈਣੋ ਮੇਰੀਓ,
ਲੱਭਣਾ ਨੀ ਕੁਝ ਚੁੱਪ ਰਿਹਾਂ!!

ਹੁਣ ਨੀ ਲਟਾਉਣੀ ਅਸੀਂ, ਆਬਰੂ ਉਏ ਬਾਦਸ਼ਾਹਾ,
ਦੇ-ਦੇ ਫ਼ਾਂਸੀ ਸੱਚੀ ਗੱਲ ਕਿਹਾਂ।

ਕੋਰੋਨਾ ਬਿਮਾਰੀ (ਮਹਾਂਮਾਰੀ)

(ਜਿਵੇਂ ਘਰੋਂ ਬਾਹਰ ਨਾ ਨਿਕਲਣ ਦੀਆਂ ਆਮ ਬੰਦੇ ਨੂੰ ਸਰਕਾਰੀ ਹਦਾਇਤਾਂ,
ਓਦਾਂ ਘਰਵਾਲੀ ਵੱਲੋਂ ਹਦਾਇਤ)

ਕੋਰੋਨਾ ਬਿਮਾਰੀ-ਮਹਾਂਮਾਰੀ ਛਾਈ ਜੱਗ 'ਤੇ,
ਮੌਤ ਬਣ ਆਵੇ 'ਗੂਠਾ ਧਰਦੀ ਐ ਰਗ 'ਤੇ,
ਹੱਥ ਨਾ ਮਿਲਾਵੀਂ ਫ਼ਤਿਹ ਦੂਰ ਤੋਂ ਬੁਲਾਵੀਂ ਨਾਲੇ
ਮੂੰਹ 'ਤੇ ਪਾ ਕੇ ਰੱਖੀਂ ਤੂੰ ਨਕਾਬ ਸੋਹਣਿਆ।
ਪਿਆ ਫ਼ਿਕਰੀਂ ਜਹਾਨ- ਮੂੰਹ ਢਕੀ ਫਿਰੇ ਸਾਰਾ ਹੀ ਪੰਜਾਬ ਸੋਹਣਿਆ।

ਮੰਨਿਆ ਸਿਆਣਿਆਂ ਦੇ ਮੂੰਹੋਂ ਗਾਹਲ ਫੱਥੇ ਨਾ,
ਚੁੱਪਚਾਪ ਤੱਕ ਤੈਨੂੰ ਸਾਡਾ ਚਿੱਤ ਲੱਗੇ ਨਾ
ਜਦੋਂ ਘੁੱਟ ਪੀਤੀ ਹੋਵੇ, ਕਹੋ ਭੈਣ... ਮੈਨੂੰ
ਖਿੜ ਕੇ ਮੈਂ ਹੋ ਜਾਵਾਂ ਗੁਲਾਬ ਸੋਹਣਿਆ।
ਹੁੰਦੀ ਸਿਹਤ ਲਈ ਮਾੜੀ- ਪੀਣੀ ਛੱਡਦੇ ਤੂੰ ਚੰਦਰੀ ਸ਼ਰਾਬ ਸੋਹਣਿਆ।

ਸੁੱਚਮ-ਸਫ਼ਾਈ ਤੇ ਸੱਚਾਈ ਤਿੰਨੋ ਭੈਣਾਂ ਨੇ,
ਝੂਠ-ਜੂਠ-ਬੇਈਮਾਨੀ ਏਹ ਤਿੰਨੋ ਭੈਣਾਂ ਨੇ,
ਸਾਬਣ ਦੇ ਨਾਲ ਹੱਥ, ਧੋ ਲਈਂ ਵਾਰ-ਵਾਰ ਮੁੱਖ
ਰੋਗ ਨਹੀਂ ਰੱਖਦਾ ਲਿਹਾਜ਼ ਸੋਹਣਿਆ।
ਪਿਆ ਕੰਬਿਆ ਜਹਾਨ- ਮੂੰਹ ਢਕੀ ਫਿਰੇ ਸਾਰਾ ਹੀ ਪੰਜਾਬ ਸੋਹਣਿਆ।

ਘਰੇ ਬੈਠ ਰੱਬ ਨੂੰ ਧਿਆਈਏ ਚੰਨ ਮੱਖਣਾ,
ਹੋਈਆਂ ਭੁੱਲਾਂ ਚੁੱਕਾਂ ਬਖਸ਼ਾਈਏ ਚੰਨ ਮੱਖਣਾ,
ਵੇਖਿਆ ਨਹੀਂ ਕਦੇ ਕਿਤੇ, 'ਦਿਆਲ' ਵਹਿਣੀ ਵਾਲੀਆ
ਸੁੱਖ ਹੋਵੇ ਉਹਦੇ ਘਰ ਬਾਰ ਸੋਹਣਿਆ।
ਤੇਰੀ ਸਿਹਤ ਲਈ ਮਾੜੀ-ਪੀਣੀ ਛੱਡਦੇ ਤੂੰ ਚੰਦਰੀ ਸ਼ਰਾਬ ਸੋਹਣਿਆ।
ਪਿਆ ਕੰਬਿਆ ਜਹਾਨ- ਮੂੰਹ ਢਕੀ ਫਿਰੇ ਸਾਰਾ ਹੀ ਪੰਜਾਬ ਸੋਹਣਿਆ।

ਵੱਡੇ-ਵੱਡੇ ਮੁਲਕ ਕੋਰੋਨਾ ਨੇ

(ਗਾਇਕ ਡਾ. ਬਲਜੀਤ ਮੋਗਾ ਵੱਲੋਂ ਗਾਇਆ)

“ਕੋਈ ਕਿਸੇ ਦੇ ਕੋਲ ਨਾ ਖੜਦਾ, ਜੋ ਸੀ ਜੱਫੀਆਂ ਪਾਉਂਦਾ
ਹੱਥ ਮਿਲਾਉਣੋਂ ਟਲਦਾ ਰਹਿੰਦਾ, ਦੂਰੋਂ ਫ਼ਤਿਹ ਬੁਲਾਉਂਦਾ
ਅਚਨਚੇਤ ਆ ਕੇ ਢਾਹ ਲੈਂਦਾ, ਰੋਗ ਪੁੱਛਣ ਨਹੀਂ ਆਉਂਦਾ
‘ਵਹਿਣੀ ਵਾਲੀਆ’ ਬਿਪਤਾ ਵਿੱਚ ਹੀ ਬੰਦਾ ਰੱਬ ਧਿਆਉਂਦਾ”

ਆਪਣੇ ਆਪ ਨੂੰ ਸਮਝਦੇ ਸਨ ਜੋ, ਰਾਣੀ ਖਾਂ ਦੇ ਸਾਲੇ,
ਨੀਵੀਆਂ ਪਾਈ ਬੈਠੇ ਕਿਉਂ ਹੁਣ, ਦੁਨੀਆ ਜਿੱਤਣ ਵਾਲੇ,
ਭੁੱਲ ਬੈਠੇ ਸਨ ਰੱਬ ਨੂੰ ਜਿਹੜੇ, ਕੰਨੀਂ ਹੱਥ ਲੁਆਂਤੇ!
ਵੱਡੇ-ਵੱਡੇ ਮੁਲਕ ਕੋਰੋਨਾ ਨੇ ਚੱਕਰਾਂ ਵਿਚ ਪਾ’ਤੇ।

ਪਰਦੂਸ਼ਣ ਦੇ ਨਾਲ ਪਿਆ ਸੀ, ਭਰਿਆ ਚਾਰ ਚੁਫੇਰਾ,
ਮਾੜਿਆਂ ਉਪਰ ਤਕੜਿਆਂ ਕੀਤਾ, ਅੱਤਿਆਚਾਰ ਬਬੇਰਾ,
ਐਟਮ ਬੰਬ ਬਣਾਉਣ ਵਾਲੇ, ਸਾਰੇ ਖ਼ੂਜੀਂ ਲਾ’ਤੇ!
ਵੱਡੇ-ਵੱਡੇ ਮੁਲਕ ਕੋਰੋਨਾ ਨੇ ਚੱਕਰਾਂ ਵਿਚ ਪਾ’ਤੇ।

ਜੋ ਕਹਿੰਦਾ ਸੀ ਮੇਰੇ ਬਾਝੋਂ, ਦੁਨੀਆ ਨਹੀਂ ਚਲਦੀ,
ਮੌਤ ਪਤਾ ਨਹੀਂ ਕਦੋਂ ਕਿਸੇ ਦਾ ਆਣ ਸਿਰਹਾਣਾ ਮਲਦੀ,
ਗੂੰਡੇ-ਲੀਡਰ-ਕਾਰੋਬਾਰੀ- ਘਰਾਂ ਦੇ ਵਿਚ ਬਿਠਾ’ਤੇ!
ਵੱਡੇ-ਵੱਡੇ ਮੁਲਕ ਕੋਰੋਨਾ ਨੇ ਚੱਕਰਾਂ ਵਿਚ ਪਾ’ਤੇ।

ਹੱਥ ਬੰਨ੍ਹ ਕੇ ਰੱਬ ਕੋਲੋਂ ਸਭ ਦੀ ‘ਚੀਮਾਂ’ ਬੈਰ ਮਨਾਵੇ,
ਵਹਿਣੀ ਵਾਲੀਆ ‘ਦਿਆਲ’ ਕਹੇ ਨਾ ਬਿਪਤਾ ਕਿਸੇ ’ਤੇ ਆਵੇ,
ਵਾਹ ਕੁਦਰਤ ਤੇਰੇ ਬਲਿਹਾਰੇ! ਜਿਸ ਨੇ ਰੰਗ ਵਿਖਾ’ਤੇ!
ਵੱਡੇ-ਵੱਡੇ ਮੁਲਕ ਕੋਰੋਨਾ ਨੇ ਚੱਕਰਾਂ ਵਿਚ ਪਾ’ਤੇ।

ਮੌਤ ਹੱਥੋਂ ਨੇਤਾ

ਵੇਖਿਆ ਨੀ ਮੰਦਰ-ਮਸੀਤ, ਗੁਰਦੁਆਰੇ ਜੋ ਕਦੇ
ਉਹਨੂੰ ਵੀ ਹੁਣ ਰੱਬ-ਰੱਬ... ਕਰਦਾ ਮੈਂ ਤੱਕਿਆ
ਜੁੜ ਜੁੜ ਬਹਿੰਦਾ ਸੀ ਜੋ, ਜਾਨੂੰ ਜਾਨੂੰ ਕਹਿਣ ਵਾਲਾ
ਚਾਹ ਦਾ ਕੱਪ ਬਹੂ ਤੋਂ ਦੂਰੋਂ... ਫੜਦਾ ਮੈਂ ਤੱਕਿਆ
ਐਸ. ਪੀ., ਡੀ. ਐਸ. ਪੀ. ਅਤੇ, ਚੌਰਾਹੇ ਵਿਚ ਠਾਣੇਦਾਰ
ਵਾਇਰਸ ਕੋਰੋਨਾ ਕੋਲੋਂ ਜੀ... ਡਰਦਾ ਮੈਂ ਤੱਕਿਆ
ਜਿੱਤਦਾ ਸੀ ਚੋਣਾਂ ਜਿਹੜਾ, ਮਾਰ ਮਾਰ ਠੱਗੀਆਂ
ਮੌਤ ਹੱਥੋਂ ਨੇਤਾ (ਅੱਜ) 'ਦਿਆਲ'... ਹਰਦਾ ਮੈਂ ਤੱਕਿਆ

ਵਾਇਰਸ ਕੋਰੋਨਾ

ਪੁੱਛਾਂ ਦੱਸਾਂ ਵਾਲੇ ਅਤੇ ਜੋਤਸ਼ੀ ਕਿਥੇ ਨੇ ਜਿਨ੍ਹਾਂ
ਦੋਨੋਂ ਹੱਥੀਂ ਸੀ ਦੁਨੀਆ ਨੂੰ ਲੁੱਟ ਲੁੱਟ ਖਾ ਲਿਆ
ਰੱਬ ਮੇਰੇ ਵੱਸ ਵਿੱਚ ਆਖਦਾ ਸੀ ਜੋ ਵੀ ਯਾਰੋ
ਲੱਭਿਆ ਨਾ ਕਿਤੋਂ ਉਹਨੂੰ ਬੜੀ ਥਾਉਂ ਭਾਲਿਆ
ਦੁਨੀਆ 'ਤੇ ਹਾਹਾਕਾਰ ਮੱਚੀ ਬਚਦਾ ਨੀ ਉਹ ਬੰਦਾ
ਵਾਇਰਸ ਕੋਰੋਨਾ ਜੀਹਨੂੰ ਘੇਰਾ ਆਣ ਪਾ ਲਿਆ
ਹੱਥ ਤਾਂ ਮਿਲਾਉਣਾ ਦੂਰ ਅੱਖ ਨੀ ਮਿਲਾਉਂਦਾ
ਯਾਰ, ਬਣੂਗਾ ਤੇਰਾ ਕੀ ਏਥੇ 'ਦਿਆਲ' ਵਹਿਣੀ ਵਾਲਿਆ

ਸਿੱਖ ਕੌਮ ਵੱਸਦੀ

(ਗਾਇਕ ਗੁੱਡੂ ਗਿੱਲ)

ਕੰਮੀਂ ਧੰਦੀਂ ਗਏ ਸੀ ਘਰਾਂ ਤੋਂ ਜਿਹੜੇ ਬੜੀ ਹੀ ਦੂਰ
ਅੱਧ ਵਿਚਕਾਰ ਹੀ ਉਹ ਰਹਿ ਰਹੇ ਮਜਬੂਰੀ ਵਿੱਚ

ਹੋਟਲ ਬਾਜ਼ਾਰ ਢਾਬੇ ਨਾਈਆਂ ਦੀਆਂ ਦੁਕਾਨਾਂ ਬੰਦ
ਕੇਸ ਦਾੜੀ ਰੱਖਣੇ ਨੇ ਪੈ ਗਏ ਮਜਬੂਰੀ ਵਿੱਚ

ਰੱਬ ਨਹੀਂ ਸੀ ਯਾਦ 'ਦਿਆਲ' ਵਰਗੇ ਬਖੇਰਿਆਂ ਨੂੰ
ਉਹ ਵੀ ਹੱਥ ਜੋੜ ਕੇ ਨੇ ਬਹਿਰੇ ਮਜਬੂਰੀ ਵਿੱਚ

ਦੁੱਧ ਵਾਲਾ ਪੈਕੇਟ ਪੰਜਾਹਾਂ ਦਾ ਸੀ ਆਉਂਦਾ ਜਿਹੜਾ
ਨੋਟ ਸੌ ਦਾ ਮੱਲੋ ਮੱਲੀ ਲੈ ਗਏ ਮਜਬੂਰੀ ਵਿੱਚ

ਲੰਗਰ ਲਗਾਇਆ ਜਦੋਂ ਨਾਨਕ ਦਿਆਂ ਪੈਰੋਕਾਰਾਂ
ਚਾਹੁੰਦੇ ਤਾਂ ਨਹੀਂ ਸੀ ਪਰ ਢਹਿਰੇ ਮਜਬੂਰੀ ਵਿੱਚ

ਕੈਸੀ ਇਹ ਕਮਾਲ ਦੇਖੀ ਤੇਰੀ ਬਾਜ਼ਾਂ ਵਾਲਿਆ ਮੈਂ
ਉਹ ਸਿੱਖ ਕੌਮ ਵੱਸਦੀ ਹੈ ਕਹਿਰੇ ਮਜਬੂਰੀ ਵਿੱਚ

ਸੱਚ ਦੀ ਤੱਕੜੀ ਤੋਲ ਲੀਡਰਾ

(ਗਾਇਕ ਗੁੱਡੂ ਗਿੱਲ)

ਚਾਹੁੰਦੇ ਸਨ ਤੂੰ ਪੜ੍ਹੇਂ ਲਿਖੇਂ ਤੈਨੂੰ ਮਾਪਿਆਂ ਪੜ੍ਹਨੇ ਪਾਇਆ,
ਪਰ ਤੂੰ ਵਿੱਚੇ ਪੜ੍ਹਾਈ ਛੱਡ ਕੇ ਰਾਜਨੀਤੀ ਵਿੱਚ ਆਇਆ,
ਹੇਰਾ ਫੇਰੀ ਕਰ ਕੇ ਜਿੱਤਿਆ, ਪਾਵਰ ਤੇਰੇ ਕੋਲ!

(ਲੀਡਰਾ) ਸੱਚ ਦੀ ਤੱਕੜੀ ਤੋਲ!

ਸੱਚ ਦੀ ਤੱਕੜੀ ਤੋਲ (ਭਰਾਵਾ) ਸੱਚ ਦੀ ਤਕੜੀ ਤੋਲ!

ਅੱਖ ਰਿਸ਼ਵਤ 'ਤੇ ਮਨ ਦੇ ਵਿੱਚ ਸਦਾ ਬੇਈਮਾਨੀ ਰੱਖਦੈਂ,
ਮਾੜੀ ਸੋਚ ਨਿਸ਼ਾਨੇ ਮੂਹਰੇ ਸਦਾ ਹੀ ਜਵਾਨੀ ਰੱਖਦੈਂ,
ਨਸ਼ਿਆਂ ਵਿਚ ਰੁਲ ਜਾਣ ਕਿਵੇਂ ਹੈ, ਏਹੋ ਤੇਰਾ ਗੋਲ!

(ਲੀਡਰਾ) ਸੱਚ ਦੀ ਤੱਕੜੀ ਤੋਲ!

ਸੱਚ ਦੀ ਤੱਕੜੀ ਤੋਲ (ਭਰਾਵਾ) ਸੱਚ ਦੀ ਤਕੜੀ ਤੋਲ!

ਉਏ ਝੂਠੇ ਲਾਰੇ ਲੱਪੇ ਲਾ ਤੂੰ ਜਨਤਾ ਨੂੰ ਭਰਮਾਇਆ,
ਦੇਣਾ ਸੀ ਰੁਜ਼ਗਾਰ ਵਿਚਾਰਿਆਂ ਹੱਥ ਠੂਠਾ ਫੜਾਇਆ,
ਕਿਸੇ ਦੀ ਮੰਗ ਤਾਂ ਪੂਰੀ ਕਰ, ਨਾ ਲਾਰਿਆਂ ਦੇ ਵਿਚ ਰੋਲ!

(ਲੀਡਰਾ) ਸੱਚ ਦੀ ਤੱਕੜੀ ਤੋਲ!

ਸੱਚ ਦੀ ਤੱਕੜੀ ਤੋਲ (ਭਰਾਵਾ) ਸੱਚ ਦੀ ਤਕੜੀ ਤੋਲ!

ਆਪਣੇ ਹੱਥੀਂ ਆਪਣਿਆਂ ਦੇ ਤੂੰ ਸੀ ਹੱਥੀਂ ਕਤਲ ਕਰਾਏ,
ਗਲਤ ਸਿਆਸਤ ਦਾ ਨਤੀਜਾ ਫੌਜੀ ਸਨ ਮਰਵਾਏ,
'ਵਹਿਣੀ ਵਾਲੀਆ' ਆਖੇ ਤੇਰੇ ਖੁੱਲ੍ਹ ਜਾਣੇ ਹੁਣ ਪੋਲ!

(ਲੀਡਰਾ) ਸੱਚ ਦੀ ਤੱਕੜੀ ਤੋਲ!

ਸੱਚ ਦੀ ਤੱਕੜੀ ਤੋਲ (ਭਰਾਵਾ) ਸੱਚ ਦੀ ਤਕੜੀ ਤੋਲ!

ਲੀਡਰ ਸ਼ੈਤਾਨ

ਵੋਟਾਂ ਵੇਲੇ ਹੱਥ ਜੋੜੀ ਫਿਰਦੇ ਜੋ ਘਰੋ ਘਰੀ,
ਚਿੱਟਾ ਬਾਣਾ ਮਿੱਠੀ ਬੋਲੀ ਵੈਰੀ ਕਿਰਸਾਨ (ਇਨਸਾਨ) ਦੇ।
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਕਈਆਂ ਨੂੰ ਪਕੌੜੇ ਦਾਲ ਮਾਹਾਂ ਵਾਲੀ ਪੱਚਦੀ ਨਾ,
ਭਾਵੇਂ ਮੇਰੇ ਮੂੰਹੋਂ ਹੁਣ ਏਹੇ ਗੱਲ ਜੱਚਦੀ ਨਾ,
ਬਜਰੀ, ਸੀਮੈਂਟ, ਲੋਹਾ ਜਾਂਦੇ ਨੇ ਪਚਾ ਨੇਤਾ-
ਬੜੇ ਹੀ ਸ਼ੌਕੀਨ ਚਾਰਾ ਪਸ਼ੂਆਂ ਦਾ ਖਾਣ ਦੇ।
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਤੋਪਾਂ ਵਾਲੇ ਸੌਦੇ ਵਿਚੋਂ ਸ਼ਰੇਆਮ ਪੈਸੇ ਖਾ ਗਏ,
ਵਜ਼ੀਫ਼ੇ ਵਿਦਿਆਰਥੀਆਂ ਦੇ ਜੇਬਾਂ ਵੇਚ ਪਾ ਗਏ।
ਖੱਫਣ ਵੀ ਵੇਚ ਖਾਧੇ ਫ਼ੌਜੀਆਂ ਸ਼ਹੀਦਾਂ ਦੇ-
ਕਿਸੇ ਦੇ ਨਾ ਮਿੱਤ ਏਹੇ ਪੁੱਤ ਬੇਈਮਾਨ ਦੇ।
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਸੰਨ ਸੰਤਾਲੀ ਵਿਚ ਮਨੁੱਖਤਾ ਦਾ ਘਾਣ ਕੀਤਾ,
ਇਕੱਤਰ 'ਚ ਜਵਾਨੀ ਦਾ ਕਤਲ ਸ਼ਰੇਆਮ ਕੀਤਾ,
ਦਿੱਲੀ 'ਚ ਚੁਰਾਸੀ ਵੇਲੇ ਪਿਛੋਂ ਗੁਜਰਾਤ ਵਿੱਚ-
ਬੰਦੇ ਮਰਵਾਉਂਦਾ ਕੋਲੇ ਖੜ੍ਹ ਕੇ ਹੈਵਾਨ ਏ!
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਧਰਮ ਨੂੰ ਸਦਾ, ਕਾਰੋਬਾਰ ਹੀ ਬਣਾਇਆ ਇਨ੍ਹਾਂ,
ਗੋਲਕਾਂ ਦਾ ਪੈਸਾ ਸਾਰਾ ਗੋਗੜਾਂ 'ਚ ਪਾਇਆ ਇਨ੍ਹਾਂ,
ਵੇਚ'ਤੇ ਰੁਮਾਲੇ ਇਨ੍ਹਾਂ ਪਾਪੀਆਂ ਗਰੰਥ ਵੇਚੇ-
ਬਣੇ ਫਿਰਦੇ ਜੋ ਏਹੇ ਸਾਲੇ ਭਗਵਾਨ ਦੇ!
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਸਿੱਖ ਕੌਮ ਨਾਲ ਦਗਾ ਸਦਾ ਹੀ ਕਮਾਇਆ ਇਨ੍ਹਾਂ,
ਧਾਮ ਜੋ ਸਿੱਖਾਂ ਦਾ ਹਰਿਮੰਦਰ ਢੁਹਾਇਆ ਇਨ੍ਹਾਂ,
ਕੱਢ ਦੇ ਭੜਾਸ ਸਾਰੀ ਅੱਜ 'ਹਰਦਿਆਲ ਸਿੰਘਾ'-
ਨੇੜੇ ਵੇਲੇ ਅੱਗੇ ਕਿਉਂਕਿ ਸਿਵਿਆਂ ਨੂੰ ਜਾਣ ਦੇ!
ਦੀਨ ਨਾ ਈਮਾਨ ਜੀਹਦੇ ਪੱਲੇ ਨਾ ਧਰਮ ਕੋਈ-
ਭੇਦ ਖੋਲ੍ਹ ਦੇਣੇ ਅੱਜ ਲੀਡਰ ਸ਼ੈਤਾਨ ਦੇ।

ਵੀਰ ਮਜ਼ਦੂਰ ਦਾ ਤੇ ਪੁੱਤ ਕਿਰਸਾਨ ਦਾ

(ਗਾਇਕ ਸੁਖਵੀਰ ਸਾਬਰ)

ਮੈਂ ਵੀਰ ਮਜ਼ਦੂਰ ਦਾ ਹਾਂ ਤੇ ਪੁੱਤ ਕਿਰਸਾਨ ਦਾ,
ਦੁੱਖ ਤਕਲੀਫ਼ ਉਹਦੀ ਚੰਗੀ ਤਰ੍ਹਾਂ ਜਾਣਦਾ,
ਉਤੋਂ ਉਤੋਂ ਉੱਝ ਕਹਿਣ ਏਹਨੂੰ ਰੂਪ ਭਗਵਾਨ ਦਾ।
ਕਿੱਥੇ ਗਿਆ ਨਾਅਰਾ ਜੈ ਜਵਾਨ ਜੈ ਕਿਸਾਨ ਦਾ।

ਵੋਟਾਂ ਲੈਣ ਆਉਂਦੇ ਜਦੋਂ ਪੈਰੀਂ ਹੱਥ ਲਾਉਂਦੇ ਨੇ,
ਗੱਲੀਂ ਬਾਤੀਂ ਪੋਚੇ ਮਾਰ ਦਰਦ ਵੰਡਾਉਂਦੇ ਨੇ,
ਲਾਰਾ ਲਾ ਕੇ ਜਾਣ ਵਾਲਾ ਮੁੜ ਕੇ ਨਹੀਂ ਆਂਵਦਾ।
ਕਿੱਥੇ ਗਿਆ ਨਾਅਰਾ ਜੈ ਜਵਾਨ ਜੈ ਕਿਸਾਨ ਦਾ।

ਮੁੱਢ ਤੋਂ ਹੀ ਲੁੱਟਿਆ ਗ਼ਰੀਬ ਸਦਾ ਸ਼ਾਹੂਕਾਰਾਂ,
ਅੱਧ ਮੋਇਆ ਕਰ ਦਿੱਤਾ ਅੱਜ ਏਹਨੂੰ ਸਰਕਾਰਾਂ,
ਲੀਡਰ ਜੋ ਢੀਠ ਮੌਜਾਂ ਏਹਦੇ ਸਿਰੋਂ ਮਾਣਦਾ।
ਕਿੱਥੇ ਗਿਆ ਨਾਅਰਾ ਜੈ ਜਵਾਨ ਜੈ ਕਿਸਾਨ ਦਾ।

ਤੁਸੀਂ ਐਤਕੀਂ ਈਮਾਨ ਨਹੀਉਂ ਨਸ਼ੇ ਪਿੱਛੇ ਵੇਚਣਾ,
ਬੇਰੁਜ਼ਗਾਰ ਧੀ-ਪੁੱਤ ਘਰੇ ਵਿਹਲਾ ਵੇਖਣਾ,
ਠੱਗ ਕੇ ਨਾ ਲੈ ਜੇ ਤੁਹਾਨੂੰ ਪੁੱਤ ਬੇਈਮਾਨ ਦਾ।
ਝੂਠਾ ਲਾਵੇ ਨਾਅਰਾ ਜੈ ਜਵਾਨ ਜੈ ਕਿਸਾਨ ਦਾ।

ਆਖੇ ਵਹਿਣੀ ਵਾਲੀਆ 'ਦਿਆਲ' ਗੱਲ ਸੱਚੀ ਉਏ,
ਹੋ ਜਾਉ ਇਕੱਠੇ ਏਹੀਉ ਮਸਲੇ ਦਾ ਹੱਲ ਉਏ,
ਜਿੱਤ ਜਾਂਦਾ ਸਮੇਂ ਦੀ ਜੋ ਨਬਜ਼ ਪਛਾਣਦਾ।
ਦੁੱਖ ਤਕਲੀਫ਼ ਉਹਦੀ ਤੰਗੀ ਪੇਸ਼ੀ ਜਾਣਦਾ।
ਕਿੱਥੇ ਗਿਆ ਨਾਅਰਾ ਜੈ ਜਵਾਨ ਜੈ ਕਿਸਾਨ ਦਾ।

ਉੱਠ ਕੇ ਤੁਰ ਪੈ ਨਾਲ

ਬਿਨ ਰੋਇਆਂ ਤਾਂ ਮਾਂ ਬੱਚੇ ਨੂੰ ਵੀ ਨਹੀਂ ਦੁੱਧ ਚੁੰਘਾਉਂਦੀ,
ਗੂੜ੍ਹੀ ਨੀਂਦਰ ਸੌਂ ਗਿਉਂ ਤੈਨੂੰ ਸਮਝ ਕਿਉਂ ਨਹੀਂ ਆਉਂਦੀ,
ਬਿਨ ਮੰਗਿਆਂ ਕੋਈ ਦੇ ਜੂ ਤੈਨੂੰ ਵਹਿਮ ਰਿਹਾਂ ਤੂੰ ਪਾਲ!
ਕਿਸਾਨਾ ਵਹਿਮ ਰਿਹਾਂ ਤੂੰ ਪਾਲ!
ਘਰੇ ਬੈਠਿਆਂ ਕੁਝ ਨਹੀਂ ਮਿਲਣਾ- ਉੱਠ ਕੇ ਤੁਰ ਪੈ ਨਾਲ।
ਮਜ਼ਦੂਰਾ ਉੱਠ ਕੇ ਤੁਰ ਪੈ ਨਾਲ।

ਬੜੇ ਚਿਰਾਂ ਤੋਂ ਲੁੱਟਦੇ ਕੁੱਟਦੇ ਇਹ ਕਮਲਾ ਤੈਨੂੰ ਬਣਾ ਕੇ,
ਵੋਟਾਂ ਲੈ ਤੁਰ ਜਾਂਦੇ ਲੀਡਰ ਝੂਠਾ ਜਿਹਾ ਲਾਰਾ ਲਾ ਕੇ,
ਘੋਲ ਕਰੀ ਨਾ ਜਾ ਐਵੇਂ ਹੁਣ- ਸਮਝ ਸਮੇਂ ਦੀ ਚਾਲ!
ਕਿਸਾਨਾ ਸਮਝ ਸਮੇਂ ਦੀ ਚਾਲ।
ਘਰੇ ਬੈਠਿਆਂ ਕੁਝ ਨਹੀਂ ਮਿਲਣਾ- ਉੱਠ ਕੇ ਤੁਰ ਪੈ ਨਾਲ।
ਮਜ਼ਦੂਰਾ ਉੱਠ ਕੇ ਤੁਰ ਪੈ ਨਾਲ।

ਪਿਉ ਚਾਚੇ ਤੁਹਾਡੇ, ਧਰਨਿਆਂ ਉੱਤੇ ਬੈਠੇ ਬਜ਼ੁਰਗ ਸਿਆਣੇ,
ਮਾਵਾਂ ਭੈਣਾਂ ਪਹੁੰਚ ਗਈਆਂ ਚੁੱਕ ਗੋਦੀਆਂ ਵਿਚ ਨਿਆਣੇ,
ਸ਼ਰਮ ਕਰੋ ਬੇਸ਼ਰਮੋਂ ਕਿਉਂ ਰਹੇ ਮੇਰੀ ਗੱਲ ਨੂੰ ਟਾਲ!
ਬੇਈਮਾਨੋਂ ਉੱਠ ਕੇ ਤੁਰ ਪਉ ਨਾਲ।
ਘਰੇ ਬੈਠਿਆਂ ਕੁਝ ਨਹੀਂ ਮਿਲਣਾ- ਉੱਠ ਕੇ ਤੁਰ ਪੈ ਨਾਲ।
ਮਜ਼ਦੂਰਾ ਉੱਠ ਕੇ ਤੁਰ ਪੈ ਨਾਲ।

ਹੰਭਲਾ ਮਾਰੋ ਇਕੱਠੇ ਹੋ ਮੁੜ ਵੇਲਾ ਹੱਥ ਨਹੀਂ ਆਉਣਾ,
ਵਹਿਣੀ ਵਾਲੀਏ ਨੇ ਨਾ ਤੁਹਾਨੂੰ ਵਾਰ ਵਾਰ ਸਮਝਾਉਣਾ,
ਮਾਰੋ ਸਿਰੀਂ ਮੜ੍ਹਾਸੇ ਮਿੰਨਤਾਂ- ਥੋਡੀਆਂ ਕਰੇ 'ਦਿਆਲ'!
ਵੀਰਨੋਂ ਮਿੰਨਤਾਂ ਕਰੇ 'ਦਿਆਲ'।
ਘਰੇ ਬੈਠਿਆਂ ਕੁਝ ਨਹੀਂ ਮਿਲਣਾ- ਉੱਠ ਕੇ ਤੁਰ ਪੈ ਨਾਲ।
ਮਜ਼ਦੂਰਾ ਉੱਠ ਕੇ ਤੁਰ ਪੈ ਨਾਲ।

ਡੇਰਿਆਂ ਵਾਲੇ ਧਰਨਿਆਂ ਉੱਤੇ

(ਗਾਇਕ ਗੁੱਡੂ ਗਿੱਲ)

ਡੇਰਿਆਂ ਵਾਲੇ ਧਰਨਿਆਂ ਉੱਤੇ ਹੁਣ ਕਾਹਤੋਂ ਨਹੀਂ ਆਉਂਦੇ।
ਕਿਰਸਾਨਾਂ ਲਈ ਚਾਹ ਪਾਣੀ ਦਾ ਕਿਉਂ ਨਹੀਂ ਲੰਗਰ ਲਾਉਂਦੇ।
ਸੱਚੀ ਗੱਲ ਸੁਣ ਕੇ ਕਈ ਬੰਦੇ ਵਿਚੋਂ ਵਿਚ ਨੇ ਸੜਦੇ,
ਹਾੜੀ ਸਾਉਣੀ ਮੰਗਣ ਵਾਲੇ ਸਾਧ ਘਰੀਂ ਜਾ ਵੜਦੇ,
ਰੱਬ ਦੇ ਨਾਂ 'ਤੇ ਬੋਰੀਆਂ ਭਰ ਭਰ ਪਿੰਡਾਂ 'ਚੋਂ ਸੀ ਲਿਆਉਂਦੇ।
ਹੁਣ ਕਿਰਸਾਨਾਂ ਦੇ ਲਈ ਲੰਗਰ ਉਹ ਕਾਹਤੋਂ ਨਹੀਂ ਲਾਉਂਦੇ।

ਵੇਖਿਆ ਹੋਣਾ ਤੁਸਾਂ ਵੀ ਸੜਕਾਂ ਉੱਤੇ ਛਬੀਲਾਂ ਲੱਗੀਆਂ,
ਉਪਰੋਂ ਸੇਵਾ ਵਿੱਚੋਂ ਘਪਲਾ ਕਰੀ ਜਾਵਣ ਇਹ ਠੱਗੀਆਂ,
ਭੋਲਿਆਂ ਲੋਕਾਂ ਨੂੰ ਏਹੇ ਪਖੰਡੀ ਮਿੱਠੀਆਂ ਮਾਰ ਭਰਮਾਉਂਦੇ।
ਹੁਣ ਕਿਰਸਾਨਾਂ ਦੇ ਲਈ ਲੰਗਰ ਉਹ ਕਾਹਤੋਂ ਨਹੀਂ ਲਾਉਂਦੇ।

ਸਭਨਾਂ ਲਈ ਸਤਿਕਾਰਯੋਗ ਹੈ ਗੁਰਬਾਣੀ ਅਤੇ ਬਾਣਾ,
ਚਿੱਤ ਲਾ ਸੁਣੋ ਬਚਨ ਪਰ ਸਾਧ ਦੇ ਨਾਲ ਨਹੀਂ ਤੁਰ ਜਾਣਾ,
ਘਰ ਵਿੱਚ ਪਾਠ ਕਰੋ ਤੁਸੀਂ ਭੈਣੋ ਗੁਰੂ ਨਾਨਕ ਫ਼ਰਮਾਉਂਦੇ।
ਹੁਣ ਕਿਰਸਾਨਾਂ ਦੇ ਲਈ ਲੰਗਰ ਉਹ ਕਾਹਤੋਂ ਨਹੀਂ ਲਾਉਂਦੇ।

ਸ਼ੁਕਰਗੁਜ਼ਾਰ ਹਾਂ ਗਾਇਕ ਵੀਰ ਤੇ ਗੀਤਕਾਰ ਜਿਹੜੇ ਆਏ,
ਪਰ ਅਕੈਡਮੀਆਂ ਦੇ ਪ੍ਰਧਾਨਾਂ ਕਿਉਂ ਮੂੰਹਾਂ ਨੂੰ ਤਾਲੇ ਲਾਏ,
ਅੱਜ ਵੇਲਾ ਸੀ ਮੂਹਰੇ ਹੋ ਕਿਰਤੀ ਦਾ ਦਰਦ ਵੰਡਾਉਂਦੇ।
ਖੌਰੇ ਕਿਉਂ ਗੱਲ ਸੱਚੀ ਕਹਿਣੋਂ ਤੇ ਲਿਖਣੋਂ ਘਬਰਾਉਂਦੇ।
ਅੰਨ ਦਾਤਾ ਅਖਵਾਵਣ ਵਾਲਾ ਜੁੱਗ ਜੁੱਗ ਖੁਸ਼ੀਆਂ ਮਾਣੇ,
ਰੱਬਾ ਮੇਰਿਆ ਮਜ਼ਦੂਰਾਂ ਦੇ ਵੀ ਢਿੱਡ ਭਰ ਖਾਣ ਨਿਆਣੇ,
ਵਹਿਣੀ ਵਾਲੀਏ 'ਦਿਆਲ' ਜੇਹੇ ਤਾਂ ਸਭ ਦੀਆਂ ਖ਼ੈਰਾਂ ਚਾਹੁੰਦੇ।
ਮਲਕੀਅਤ ਸਿੰਘ ਖੋਸੇ ਵਰਗੇ ਸਭ ਦਾ ਦਰਦ ਵੰਡਾਉਂਦੇ।

ਬੁੜਿਆ ਧਰਨੇ 'ਤੇ ਜਾਵੜ

ਬੁੜੀ ਕਹੇ ਬੁੜੇ ਨੂੰ, ਵੋਟਾਂ ਪਾਈਆਂ ਸਦਾ ਪਾਪੀ ਲਾਣੇ ਨੂੰ,
ਤੂੰ ਰਿਹਾ ਜਿਤਾਉਂਦਾ ਹਰ ਵਾਰੀ ਮੂਹਰੇ ਹੋ ਏਸ ਨਿਮਾਣੇ ਨੂੰ,
ਕੱਖੋਂ ਹੋਲਾ ਕਰਤਾ ਤੈਨੂੰ, ਜਮਾ ਮਾਂਜ ਕੇ ਧਰਤਾ ਤੈਨੂੰ-
ਸਾਡੀ ਜਾਨ ਸਤਾਨਾਂ ਕਿਉਂ?
ਜਾ ਬੁੜਿਆ ਧਰਨੇ 'ਤੇ ਜਾਵੜ- ਐਥੇ ਖੰਘੀ ਜਾਨਾਂ ਕਿਉਂ?

ਪੁੱਤ ਤੇਰਾ ਅਤੇ ਪੋਤਾ ਤੇਰਾ ਧਰਨਿਆਂ ਉਤੇ ਬੈਠੇ ਨੇ,
ਇੰਝ ਸਮਝ ਲੈ ਨੇਤਾਵਾਂ ਦੇ ਮਰਨਿਆਂ ਉਤੇ ਬੈਠੇ ਨੇ,
ਪਹੁੰਚੇ ਦਿੱਲੀ ਨਿਆਣੇ ਸਿਆਣੇ, ਖੌਰੇ ਹੋਣੇ ਭੁੱਖੇ ਭਾਣੇ-
ਤੂੰ ਏਥੇ ਹੋਲਾ ਪਾਨਾਂ ਕਿਉਂ?
ਜਾ ਬੁੜਿਆ ਧਰਨੇ 'ਤੇ ਜਾਵੜ- ਐਥੇ ਖੰਘੀ ਜਾਨਾਂ ਕਿਉਂ?

ਰਤਾ ਟਿਕਣ ਨਾ ਦਿੰਦਾ ਸਾਨੂੰ ਟੱਬਰ ਭਜਾਈ ਫਿਰਦਾ ਏਂ,
ਚਾਹ ਮੰਗਦੈਂ ਕਦੇ ਲੱਸੀ ਸਭ ਨੂੰ ਵਖਤ 'ਚ ਪਾਈ ਫਿਰਦਾ ਏਂ,
ਪਤਾ ਨਹੀਂ ਕੀ ਖਾਧਾ ਤੇਰਾ, ਮੱਥਾ ਦੁਖਣ ਲਗਾਤਾ ਮੇਰਾ-
ਵਾਧੂ ਮਗਜ਼ ਖਪਾਨਾਂ ਕਿਉਂ?
ਜਾ ਬੁੜਿਆ ਧਰਨੇ 'ਤੇ ਜਾਵੜ- ਐਥੇ ਖੰਘੀ ਜਾਨਾਂ ਕਿਉਂ?

ਹੋ ਸਕਦਾ ਕੋਈ ਗੌਰਮਿੰਟ ਹੀ ਕਰ ਦੇਵੇ ਖੂਨ ਖਰਾਬਾ,
ਕੀ ਆਖਣਗੇ ਵਹਿਣੀ ਵਾਲੀਏ ਜਾਨ ਲੁਕਾ ਗਿਆ ਬਾਬਾ,
ਭੱਜੇਗਾ ਕਿੱਥੇ ਮੌਤੋਂ ਡਰ ਕੇ, ਲੁਕਿਆ ਫਿਰਦੈਂ ਅੰਦਰ ਵੜ ਕੇ-
ਆਪਣੀ ਜਾਨ ਬਚਾਨਾਂ ਕਿਉਂ?
ਜਾ ਬੁੜਿਆ ਧਰਨੇ 'ਤੇ ਜਾਵੜ- ਐਥੇ ਖੰਘੀ ਜਾਨਾਂ ਕਿਉਂ?

ਪੱਕੇ ਢੀਠ ਲੀਡਰ

(ਗਾਇਕ ਗੁੱਡੂ ਗਿੱਲ)

ਸੁਣੋ ਲੀਡਰੋ ਦੇਸ਼ ਮੇਰੇ ਦਿਉ ਤੁਸੀਂ ਢੀਠ ਹੋ ਪੱਕੇ।
ਅੰਨਦਾਤਾ ਅਖਵਾਵਣ ਵਾਲਾ ਖਾਂਦਾ ਫਿਰਦਾ ਪੱਕੇ।

ਚੋਣਾਂ ਵੇਲੇ ਲਾ ਝੂਠੇ ਲਾਰੇ ਤੁਸੀਂ ਵੋਟਾਂ ਲੈ ਤੁਰ ਜਾਂਦੇ ਹੋ,
ਚੰਡੀਗੜ੍ਹ ਵਿਚ ਜਾ ਬਹਿੰਦੇ ਹੋ ਮੂੰਹ ਨਾ ਫੇਰ ਦਿਖਾਂਦੇ ਹੋ,
ਸੌਂਪ ਕਮਾਈ ਤੁਹਾਨੂੰ ਫਿਰ ਇਹ ਥੋਡੇ ਹੱਥਾਂ ਵੱਲ ਤੱਕੇ।
ਅੰਨਦਾਤਾ ਅਖਵਾਵਣ ਵਾਲਾ ਖਾਂਦਾ ਫਿਰਦਾ ਪੱਕੇ।

ਮੁਲਕ ਸਾਡੇ ਵਿਚ ਕਾਮਿਆਂ ਦਾ ਤੁਸੀਂ ਹਾਲ ਕੀਤਾ ਏ ਮੰਦਾ,
ਕਹੀ ਕੁਹਾੜੀ ਵੀ ਚੁੱਕ ਸਕਦਾ ਔਕਿਆ ਖੱਕਿਆ ਬੰਦਾ,
ਸੋਚੋ ਬਣੂ ਕੀ ਥੋਡਾ ਇਨ੍ਹਾਂ ਦੇ ਜਦੋਂ ਚੜ੍ਹ ਗਏ ਪੱਕੇ!
ਅੰਨਦਾਤਾ ਅਖਵਾਵਣ ਵਾਲਾ ਖਾਂਦਾ ਫਿਰਦਾ ਪੱਕੇ।

ਧਰਨਿਆ ਉਤੇ ਸਾਥ ਦਿੱਤਾ ਹੁਣ ਗਾਇਕਾਂ ਤੇ ਗੀਤਕਾਰਾਂ,
ਬੋਲੀਆਂ ਕੰਨ ਲਪੇਟੀ ਬੈਠੀਆਂ ਔਜ ਯਾਰੋ ਸਰਕਾਰਾਂ,
ਭਾਸ਼ਣ ਸੁਣ ਸੁਣ ਖੜ੍ਹੇ ਪੁਲਸੀਏ ਰਹਿਗੇ ਹੱਕੇ ਖੱਕੇ।
ਅੰਨਦਾਤਾ ਅਖਵਾਵਣ ਵਾਲਾ ਖਾਂਦਾ ਫਿਰਦਾ ਪੱਕੇ।

ਕਈ ਦਿਨਾਂ ਤੋਂ ਹੱਕਾਂ ਦੇ ਲਈ ਇਹ ਧਰਨਿਆਂ ਉਤੇ ਬੈਠੇ,
'ਵਹਿਣੀ ਵਾਲੀਏ' ਨੂੰ ਜਾਪੇ ਜਿਉਂ ਮਰਨਿਆਂ ਉਤੇ ਬੈਠੇ,
ਘਰੀਂ ਤੁਹਾਡੇ ਆ ਪਹੁੰਚਣਗੇ ਰੁਕਣਾ ਨਹੀਂ ਇਨ੍ਹਾਂ ਡੱਕੇ।
ਅੰਨਦਾਤਾ ਅਖਵਾਵਣ ਵਾਲਾ ਖਾਂਦਾ ਫਿਰਦਾ ਪੱਕੇ।

ਹੁਣ ਨਹੀਂ ਮਰਨਾ ਫਾਹੇ ਲੈ ਲੈ

(ਗਾਇਕ ਅਮਰ ਸਿੰਘ ਲਿੱਤਰਾਂ)

“ਬਹੁਤ ਖੇਲੀਆਂ ਚਾਲਾਂ ਅੜੀਏ ਤੂੰ ਹੋਰ ਨਾ ਅਸੀਂ ਸਹਾਰਾਂਗੇ-
ਮੁਖਬਰ ਵੜਨ ਨਹੀਂ ਦੇਣਾ ਬੰਦਾ 'ਕੱਲਾ-ਕੱਲਾ ਤਾੜਾਂਗੇ।
ਯਾਦ ਰਹੂਗਾ ਤੈਨੂੰ ਦਿੱਲੀਏ ਜੋ ਮੁੜ ਇਤਿਹਾਸ ਦੁਹਰਾਵਾਂਗੇ-
ਕਸਮਾਂ ਖਾ ਕੇ ਤੁਰੇ ਹਾਂ ਘਰ ਤੋਂ ਹੁਣ ਜਿੱਤ ਕੇ ਹੀ ਜਾਵਾਂਗੇ।”

ਭੋਲੇ ਭਾਲੇ ਕਿਰਤੀ ਹਾਂ ਅਸੀਂ ਜਿਉਂਨੇ ਸਿਦਕ ਸਹਾਰੇ,
ਦਿੱਲੀਏ ਸਾਨੂੰ ਸਮਝ ਲਿਆ ਤੂੰ ਅਨਪੜ੍ਹ ਅਤੇ ਗੰਵਾਰੇ,
ਪੜ੍ਹੇ ਲਿਖੇ ਹੁਣ ਗੱਭਰੂ ਸਾਡੇ ਕਦੇ ਨਾ ਬਾਜ਼ੀ ਹਾਰਾਂਗੇ!
ਹੁਣ ਨਹੀਂ ਮਰਨਾ ਫਾਹੇ ਲੈ ਲੈ ਗਲ ਘੁੱਟ ਘੁੱਟ ਕੇ ਮਾਰਾਂਗੇ।

ਖੱਫਣ ਬੰਨ੍ਹ ਆ ਗਏ ਸਿਰਾਂ 'ਤੇ ਹੁਣ ਤੇਰੇ ਘਰ ਔਗੇ,
ਲੈ ਕੇ ਹੱਕ ਮੁੜਾਂਗੇ ਅੜੀਏ ਬੈਠੇ ਹਾਂ ਦਰ ਔਗੇ,
ਨਾ ਭੁੱਖ ਲੱਗੇ ਨਾ ਤ੍ਰੇਹ ਸਾਨੂੰ ਗੁਰੂ ਸਹਾਰੇ ਸਾਰਾਂਗੇ।
ਹੁਣ ਨਹੀਂ ਮਰਨਾ ਫਾਹੇ ਲੈ ਲੈ ਗਲ ਘੁੱਟ ਘੁੱਟ ਕੇ ਮਾਰਾਂਗੇ।

ਬਹੁਤੀਆਂ ਖੇਡਾਂ ਖੇਡ ਚੁੱਕੇ ਤੁਸੀਂ ਹੁਣ ਬਣ ਜਾਵੋ ਬੰਦੇ,
ਸਾਡੇ ਗਲੀਂ ਸੀ ਪਾਉਣੇ ਜਿਹੜੇ ਤੁਹਾਡੇ ਪੈਣਗੇ ਫੰਦੇ,
ਜਿਹੜਾ ਵੀ ਹੱਥ ਆਇਆ ਸਾਡੇ ਫੜ ਫੜ ਗੱਡੀ ਚਾੜਾਂਗੇ।
ਹੁਣ ਨਹੀਂ ਮਰਨਾ ਫਾਹੇ ਲੈ ਲੈ ਗਲ ਘੁੱਟ ਘੁੱਟ ਕੇ ਮਾਰਾਂਗੇ।

ਵਹਿਣੀ ਵਾਲੀਆ 'ਦਿਆਲ' ਕਦੇ ਵੀ ਫੋਕੀਆਂ ਫੜਾਂ ਨਾ ਮਾਰੇ,
ਕੌਮ ਦੀ ਖ਼ਾਤਿਰ ਮਾਵਾਂ ਦੇ ਸਣੇ ਹਰ ਬੰਦਾ ਜਿੰਦੜੀ ਵਾਰੇ,
ਬਹੁਤ ਦਿੱਤੀ ਕੁਰਬਾਨੀ ਪਰ ਹੁਣ ਅੱਧ ਵਿਚਾਲਿਉਂ ਪਾੜਾਂਗੇ।
ਹੁਣ ਨਹੀਂ ਮਰਨਾ ਫਾਹੇ ਲੈ ਲੈ ਗਲ ਘੁੱਟ ਘੁੱਟ ਕੇ ਮਾਰਾਂਗੇ।

ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ

(ਗਾਇਕਾ ਨਜ਼ਮਾ ਖ਼ਾਨ)

ਪੰਗਾ ਲੈ ਹਾਕਮ ਪਛਤਾਇਆ, ਮਾਵਾਂ ਨੇ ਇਤਿਹਾਸ ਦੁਹਰਾਇਆ,
ਵੱਜੀਆਂ ਮੋਰਚੇ ਦੇ ਵਿੱਚ ਸੱਟਾਂ- ਫਿਰ ਵੀ ਨਾ ਘਬਰਾਉਂਦੀ ਹੈ।
ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ ਉਹ ਅੱਜ ਵੀ ਜਿਉਂਦੀ ਹੈ।

ਘਰ ਦੇ ਕੰਮ ਕਾਜ ਵੀ ਕਰਦੀ, ਜਾ ਜਦ ਖੇਤਾਂ ਦੇ ਵਿੱਚ ਵੜਦੀ,
ਅੱਜ ਕੱਲ੍ਹ ਨਾਲ ਟਰੈਕਟਰ ਖੇਤੀ- ਕਰ ਕੇ ਅੰਨ ਉਗਾਉਂਦੀ ਹੈ।
ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ ਉਹ ਅੱਜ ਵੀ ਜਿਉਂਦੀ ਹੈ।

ਮੋਢਾ ਜੋੜ ਬਰੋਬਰ ਖੜ੍ਹਦੀ, ਆਪਣੇ ਹੱਕਾਂ ਦੇ ਲਈ ਲੜਦੀ,
ਵੇਖੋ ਅੱਜ, ਪੁੱਤ ਪੋਤੇ ਤੋਂ ਮੂਹਰੇ- ਹੋ ਹੋ ਨਾਅਰੇ ਲਾਉਂਦੀ ਹੈ।
ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ ਉਹ ਅੱਜ ਵੀ ਜਿਉਂਦੀ ਹੈ।

ਵਿੱਚ ਕਾਲਜੀਂ ਪੜ੍ਹ ਕੇ ਅਤੇ, ਉਹ ਐਮ. ਏ., ਬੀ. ਐਡ. ਕਰ ਕੇ,
ਜੋ ਸੀ ਅਧਿਆਪਕਾ ਪਹਿਲੋਂ- ਹੁਣ ਸਰਪੰਚ ਕਹਾਉਂਦੀ ਹੈ।
ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ ਉਹ ਅੱਜ ਵੀ ਜਿਉਂਦੀ ਹੈ।

ਕੌਮ ਤੋਂ ਜਾਣਾ ਨਹੀਂ ਭੁਲਾਇਆ, ਜਿੰਨਾ ਯੋਗਦਾਨ ਇਨ੍ਹਾਂ ਪਾਇਆ,
ਆਖੋ 'ਵਹਿਣੀ ਵਾਲੀਆ' ਜੋ ਸਰਕਾਰ ਨੂੰ- ਲਾਹਨਤਾਂ ਪਾਉਂਦੀ ਹੈ।
ਮਾਤਾ ਭਾਗ ਕੌਰ ਜੀ ਮਰੀ ਨਹੀਂ ਉਹ ਅੱਜ ਵੀ ਜਿਉਂਦੀ ਹੈ।

ਝੁਕਣਗੀਆਂ ਸਰਕਾਰਾਂ

(ਗਾਇਕ ਸੁਖਵੀਰ ਸਾਬਰ)

ਲੀਡਰ ਚਾਹੁੰਦਾ ਹੈ ਲੋਕਾਂ ਦਾ ਮੈਂ ਲਾਰਿਆਂ ਦੇ ਨਾਲ ਸਾਰਾਂ।
ਪਰ ਰੱਖ ਹੌਸਲਾ ਜ਼ਰਾ ਕਿਸਾਨਾ (ਹੁਣ) ਝੁਕਣਗੀਆਂ ਸਰਕਾਰਾਂ।

ਮੀਹਾਂ ਦੇ ਵਿਚ ਔੜਾਂ ਦੇ ਵਿੱਚ ਸਖ਼ਤ ਕਮਾਈਆਂ ਕਰਦੈਂ,
ਠਾਰਿਆਂ ਦੇ ਵਿੱਚ ਬੇਪਰਵਾਹਾ ਠਰ ਸਭ ਦਾ ਵਿੱਡ ਭਰਦੈਂ,
ਦੁਨੀਆ ਕਿੱਥੋਂ ਕਿੱਥੇ ਪਹੁੰਚੀ ਅਤੇ ਕੀ ਖੱਟਿਆ ਜ਼ਿਮੀਦਾਰਾਂ।
ਪਰ ਰੱਖ ਹੌਸਲਾ ਜ਼ਰਾ ਕਿਸਾਨਾ (ਹੁਣ) ਝੁਕਣਗੀਆਂ ਸਰਕਾਰਾਂ।

ਏਕੇ ਦੇ ਵਿੱਚ ਬਰਕਤ ਹੁੰਦੀ ਹੈ ਤੇ ਸੱਚ ਸਿਆਣੇ ਕਹਿੰਦੇ,
ਚੜ੍ਹਦੀ ਕਲਾ 'ਚ ਰਹਿਣ ਵਾਲੇ ਨਾ ਕਦੇ ਕਿਸੇ ਤੋਂ ਢਹਿੰਦੇ,
ਅੱਜ ਤਾਈਂ ਕਦੇ ਵੀ ਪਿਛਾਂਹ ਮੁੜ ਕੇ ਤੱਕਿਆ ਨਹੀਂ ਸਰਦਾਰਾਂ।
ਪਰ ਰੱਖ ਹੌਸਲਾ ਜ਼ਰਾ ਕਿਸਾਨਾ (ਹੁਣ) ਝੁਕਣਗੀਆਂ ਸਰਕਾਰਾਂ।

ਹਰ ਵਾਰੀ ਤੁਸਾਂ ਧੋਖਾ ਖਾਧਾ ਹੁਣ ਗੱਲਾਂ ਵਿੱਚ ਨਾ ਆਇਉ,
ਬੋਤਲ ਭੁੱਕੀ ਨਸ਼ੇ ਲਈ ਨਾ ਵਿਕ ਕੇ ਫਿਰ ਪਛਤਾਇਉ,
ਧੀਆਂ ਪੁੱਤਰ ਰੁਲਦੇ ਫਿਰਦੇ ਤੁਹਾਡੇ ਬਿਨ ਰੁਜ਼ਗਾਰਾਂ।
ਪਰ ਰੱਖ ਹੌਸਲਾ ਜ਼ਰਾ ਕਿਸਾਨਾ (ਹੁਣ) ਝੁਕਣਗੀਆਂ ਸਰਕਾਰਾਂ।

ਵਹਿਣੀ ਵਾਲੀਆ 'ਦਿਆਲ' ਕਹੇ ਅਸੀਂ ਹੱਕਾਂ ਲਈ ਸਦਾ ਲੜਨਾ,
ਸੱਚ ਦੇ ਉਤੇ ਪਹਿਰਾ ਦੇਣਾ ਅਤੇ ਨਾਲ ਸੱਚੇ ਦੇ ਖੜ੍ਹਨਾ,
ਜਿੱਤ ਹਮੇਸ਼ਾ 'ਚੀਮਿਆਂ' ਉਨ੍ਹਾਂ ਦੀ ਜੋ ਮੰਨਦੇ ਨਹੀਂ ਹਾਰਾਂ।
ਪਰ ਰੱਖ ਹੌਸਲਾ ਜ਼ਰਾ ਕਿਸਾਨਾ (ਹੁਣ) ਝੁਕਣਗੀਆਂ ਸਰਕਾਰਾਂ।

ਜੱਟ ਜੁਗਾੜੀ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਜੱਟ ਜੁਗਾੜੀ, ਗੱਡਦੇ ਬੰਬੂ ਤੇ ਲਾਉਂਦੇ ਤੰਬੂ- ਦੁਨੀਆ ਵਿਚ ਮਸ਼ਹੂਰੀ ਹੈ।
ਮਹੀਨਾ ਪੌਹ, ਸਿੰਘਾਂ ਦਾ ਰੋਹ, ਵੇਖ ਲੈ ਦਿੱਲੀਏ- ਸਾਡੀ ਚੜ੍ਹਾਈ ਪੂਰੀ ਹੈ।

ਪੁਰਾਣਾ ਇਤਿਹਾਸ, ਗੱਲ ਜੋ ਖ਼ਾਸ, ਪੰਜਾਬੀਆਂ ਨੇ ਦਿੱਤਾ ਦੁਹਰਾ,
ਕਿਰਤੀ ਹੋ ਇਕੱਠੇ, ਛੱਡਦੇ ਜੈਕਾਰੇ, ਦਿੱਲੀ ਨੂੰ ਕੰਬਣ ਦਿੱਤਾ ਲਾ,
ਮੂਹਰੇ ਮਾਵਾਂ ਪੁੱਤ ਵਿਚਾਲੇ ਪਿੱਛੇ ਨੇ ਬਾਪੂ- ਅਣਖ ਦੀ ਚੜ੍ਹੀ ਸਰੂਰੀ ਹੈ।
ਮਹੀਨਾ ਪੌਹ, ਸਿੰਘਾਂ ਦਾ ਰੋਹ, ਵੇਖ ਲੈ ਦਿੱਲੀਏ- ਸਾਡੀ ਚੜ੍ਹਾਈ ਪੂਰੀ ਹੈ।

ਰੋਕ'ਤਾ ਰਾਹ, ਪੈ ਗਿਆ ਵਾਹ, ਜੀ ਖੱਟੜ ਹੁਣ ਫਸਿਆ ਕਸੂਤਾ ਜਿਹਾ,
ਹਰਿਆਣੇ ਵਾਲੇ ਜਾਟ ਵੀ ਆ ਕੇ ਰਲ਼ਗੇ, ਝਾਕੇ ਕਰ ਟੇਢਾ ਬੂਥਾ ਜਿਹਾ,
ਗੱਦੀ ਵੀ ਗਈ ਲਾਹਨਤ ਪੱਲੇ ਪਈ ਲੱਗੀ ਗੱਲ ਸਿਰੇ ਨਾ ਰਹੀ ਅਧੂਰੀ ਹੈ।
ਮਹੀਨਾ ਪੌਹ, ਸਿੰਘਾਂ ਦਾ ਰੋਹ, ਵੇਖ ਲੈ ਦਿੱਲੀਏ- ਸਾਡੀ ਚੜ੍ਹਾਈ ਪੂਰੀ ਹੈ।

ਹੁਣ ਸ਼ਰਮ ਗਈ ਲੱਥ, ਖੜ੍ਹੇ ਕਰ ਹੱਥ, ਪੰਜਾਬ ਦੇ ਨੇਤਾ ਵੀ ਲੁਕਗੇ,
ਚਾਅ ਸੀ ਲਾਹਿਆ, ਪੈਸਾ ਕਮਾਇਆ, ਡਰਦਿਆਂ ਦੇ ਸਾਹ ਨੇ ਸੁੱਕਦੇ,
ਜ਼ੁਲਮ ਸੀ ਕਰੇ, ਹੁਣ ਮੰਜਿਆਂ ਥੱਲ੍ਹੇ ਵੜੇ, ਦੋਹਾਂ ਦੀ ਹੀ ਟੁੱਟੀ ਗ਼ਰੂਰੀ ਹੈ।
ਮਹੀਨਾ ਪੌਹ, ਸਿੰਘਾਂ ਦਾ ਰੋਹ, ਵੇਖ ਲੈ ਦਿੱਲੀਏ- ਸਾਡੀ ਚੜ੍ਹਾਈ ਪੂਰੀ ਹੈ।

ਦੂਰੋਂ ਦੂਰੋਂ ਚੱਲ ਕੇ, ਆਗੇ ਸਾਰੇ ਰਲ਼ ਕੇ, ਬਾਰਡਰ 'ਤੇ ਲੰਗਰ ਪਏ ਚਲਦੇ,
ਜਾਤ ਨਾ ਧਰਮ, ਪਰਖਦੇ 'ਦਿਆਲ', ਨੇ ਅੱਜ ਸਾਰੇ ਕਿਰਤੀਆਂ ਵੱਲ ਦੇ,
ਟੁੱਟ ਗਿਆ ਮਾਣ, ਲੀਡਰ ਬੇਈਮਾਨ, ਦੀ ਗਈ ਲੱਥ ਫ਼ਤੂਰੀ ਹੈ
ਮਹੀਨਾ ਪੌਹ, ਸਿੰਘਾਂ ਦਾ ਰੋਹ, ਵੇਖ ਲੈ ਦਿੱਲੀਏ- ਸਾਡੀ ਚੜ੍ਹਾਈ ਪੂਰੀ ਹੈ।

ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ

(ਗਾਇਕਾ ਕੌਮਲ ਰੰਧਾਵਾ)

ਲੁੱਟ ਲੋਟੂਆਂ ਮਚਾਈ, ਰਲ਼ ਮਿਲ ਜਾਂਦੇ ਖਾਈ,
ਪਿੱਟੀ ਜਾਂਦੀ ਏ ਲੋਕਾਈ, ਉਹਨੂੰ ਖ਼ਬਰ ਨਾ ਕਾਈ,
ਨੀਂਦਾਂ ਗੂੜੀਆਂ ਕਿਵੇਂ ਹੈ ਨੇਤਾ ਸੌਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਝਾਕੇ ਕੋਈ ਟੇਢਾ ਦੇਸ ਵੱਲ ਨਾ ਸਹਾਰਦਾ,
ਹੱਥ 'ਚ ਨਿਸ਼ਾਨ ਸਾਹਬ ਲੈ ਕੇ ਲਲਕਾਰਦਾ,
ਉਹ ਹੱਸ ਹੱਸ ਕੇ ਸ਼ਹੀਦੀਆਂ ਪਾਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਦਿੱਲੀ ਬੈਠਾ ਬਾਪੂ ਢਿੱਡ ਪੀੜ ਨਾਲ ਮੇਲਦਾ,
ਪੁੱਤ ਬਾਰਡਰਾਂ 'ਤੇ ਬੰਬਾਂ ਗੋਲੀਆਂ ਨਾਂ ਖੇਲਦਾ,
ਪਵੇ ਲੋੜ ਤਾਂ ਅਗਾਂਹ ਹੋ ਹਿੱਕ ਡਾਹੁੰਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਕਹਿ'ਤਾ ਅੱਤਵਾਦੀ ਤੇ ਧਰੋਹੀ ਉਹਨੂੰ ਦੇਸ਼ ਦਾ,
ਢਿੱਡ ਭਰੇ ਸਭਨਾਂ ਦੇ ਇਹ ਕਿਉਂ ਨਹੀਂ ਵੇਖਦਾ,
ਨੇਤਾ ਲਾਰੇ ਲਾ ਲਾ ਕਾਹਤੋਂ ਟਰਕਾਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਕਾਲਿਆਂ ਕਾਨੂੰਨਾਂ ਇਹ ਪੁਆੜੇ ਪਾਏ ਦੋਸਤੋ,
ਖੋਹਣ ਲਈ ਜ਼ਮੀਨਾਂ ਇਨ੍ਹਾਂ ਨੇ ਬਣਾਏ ਦੋਸਤੋ,
ਨੇਤਾ ਕਿਰਤੀਆਂ ਨੂੰ ਬੁੱਧੂ ਪਿਆ ਬਣਾਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਮਾਵਾਂ ਵੱਲੋਂ ਦਿੱਤੀਆਂ ਅਸੀਸਾਂ ਤੇ ਦੁਆਵਾਂ ਨੇ,
ਹੌਸਲੇ ਬੁਲੰਦ ਕਰ ਦਿੱਤੇ ਆ ਭਰਾਵਾਂ ਨੇ,
ਅੱਜ ਗੱਭਰੂ ਹਰੇਕ ਹੀ ਹਿੱਸਾ ਪਾਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਇਕੱਠੇ ਹੋ ਕੇ ਜੂਝਿਉ ਜਵਾਨੋ ਕਿਰਸਾਨੋ ਉਏ,
ਫੁੱਟ ਨਾ ਇਹਨਾਂ ਦੇ ਵਿੱਚ ਪਾਇਉ ਬੇਈਮਾਨੋ ਉਏ,
ਬੰਦਾ ਸਿਆਣਾ ਜੋ ਕਦੇ ਨਾ ਘਬਰਾਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਆਖੇ ਵਹਿਣੀ ਵਾਲੀਆ 'ਦਿਆਲ' ਗੱਲ ਸੱਚੀ ਏ,
ਏਕੇ ਵਿੱਚ ਤਾਕਤ ਤੁਹਾਡੀ ਜਿੱਤ ਪੱਕੀ ਏ,
ਇਨ੍ਹਾਂ ਲੀਡਰਾਂ ਨੂੰ ਹਿਯਾ ਕਿਉਂ ਨਹੀਂ ਆਉਂਦਾ।
ਪੁੱਤ ਰਾਖੀ ਦੇਸ਼ ਦੀ ਕਰੇ- ਬਾਪੂ ਹੱਕਾਂ ਲਈ ਧਰਨੇ ਲਗਾਉਂਦਾ।
ਪੁੱਤ ਫ਼ੌਜੀ ਰਾਖੀਆਂ ਕਰੇ।

ਸੱਚ ਦਾ ਝੰਡਾ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਲਾਲ ਕਿਲ੍ਹਾ ਅਸੀਂ, ਜਿੱਤ ਕੇ ਛੱਡਿਆ, ਹਰ ਕੋਈ ਪ੍ਰਾਣੀ ਜਾਣੇ
ਤੱਤੀ ਤਵੀ ਉਤੇ, ਬਹਿਣਾ ਜਾਣਦੇ, ਨਾਲੇ ਸੀਸ ਲੁਹਾਣੇ
ਗੁਰੂਆਂ ਦੀ ਕੁਰਬਾਨੀ ਸਾਨੂੰ ਯਾਦ ਕਰਾਵੇਗਾ।
ਸੱਚ ਦਾ ਝੰਡਾ ਸਾਰੀ ਦੁਨੀਆ 'ਤੇ ਲਹਿਰਾਵੇਗਾ।

ਸੰਨ ਸਤਾਰ੍ਹਾਂ ਸੌ ਇਕੱਤਰ ਦੇ ਵਿਚ, ਝੰਡਾ ਸਿੰਘਾਂ ਲਹਿਰਾਇਆ
ਖੰਡਾ ਦੋ ਕਿਰਪਾਨਾਂ ਨੀਲਾ ਨਿਸ਼ਾਨ ਸਾਹਿਬ ਅਖਵਾਇਆ
ਹਰਿਮੰਦਰ ਸਾਹਿਬ ਦੀ ਹੋਰ ਵੀ ਸ਼ਾਨ ਵਧਾਵੇਗਾ।
ਇਕ ਨਾ ਇਕ ਦਿਨ ਸਾਰੀ ਦੁਨੀਆ 'ਤੇ ਲਹਿਰਾਵੇਗਾ।

ਫੁੱਟ ਇਕ ਸੌ ਪੱਚੀ ਹੈ ਜਿਹੜਾ, ਅੰਬਰਾਂ ਵਿਚ ਲਹਿਰਾਉਂਦਾ
ਸਿੱਖ ਆਜ਼ਾਦ ਹੈ, ਆਜ਼ਾਦ ਰਹੇਗਾ, ਆਜ਼ਾਦੀ ਪ੍ਰਗਟਾਉਂਦਾ
ਗੁਰਮੁਖ ਪਿਆਰਿਆਂ ਦੇ ਕਾਲਜੀਂ ਠੰਢਕ ਪਾਵੇਗਾ।
ਸੱਚ ਦਾ ਝੰਡਾ ਸਾਰੀ ਦੁਨੀਆ 'ਤੇ ਲਹਿਰਾਵੇਗਾ।

ਆਰੇ ਨਾਲ ਚੀਰੇ, ਦੇਗ 'ਚ ਉਬਲੇ, ਰੂੰ ਵਿੱਚ ਬੰਨ੍ਹ ਕੇ ਸਾੜੇ
ਬੰਦ ਬੰਦ ਕੱਟਿਆ, ਖੋਪਰ ਲਾਹਿਆ, ਚਰਖੜੀਆਂ 'ਤੇ ਚਾੜ੍ਹੇ
'ਕੱਲਾ-ਕੱਲਾ ਸਿੰਘ ਉਸ ਵਿਚੋਂ ਨਜ਼ਰੀਂ ਆਵੇਗਾ
ਸੱਚ ਦਾ ਝੰਡਾ ਸਾਰੀ ਦੁਨੀਆ 'ਤੇ ਲਹਿਰਾਵੇਗਾ।

ਦਸਮ ਪਿਤਾ ਜੀ ਦੇ ਵੱਡੇ ਵਡੇਰਿਆਂ ਦਿੱਤੀ ਜੋ ਬਲੀਦਾਨੀ
ਗੁਰਦੁਆਰਿਆਂ ਦੇ ਉਪਰ ਸੌਂਹਦਾ ਨੀਲਾ ਨੀਲੇ ਅਸਮਾਨੀਂ
ਵਹਿਣੀ ਵਾਲੀਆ 'ਦਿਆਲ' ਸਦਾ ਉਥੇ ਸੀਸ ਨਿਵਾਵੇਗਾ।
ਸੱਚ ਦਾ ਝੰਡਾ ਸਾਰੀ ਦੁਨੀਆ 'ਤੇ ਲਹਿਰਾਵੇਗਾ।

ਸੁਣੋ ਗੱਭਰੂਓ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਫੁੱਟ ਪਾਉ ਕੋਈ ਤੁਹਾਡੇ ਵਿੱਚ, ਤੁਸੀਂ 'ਕੱਠਿਆਂ ਹੋ ਕੇ ਰਹਿਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।
ਨੌਜਵਾਨੀ ਵਿਹਲੀ ਫਿਰਦੀ ਕਾਰਨ ਬੇਰੁਜ਼ਗਾਰੀ,
ਚਾਲ ਲੀਡਰਾਂ ਦੀ ਕੋਝੀ ਇਨ੍ਹਾਂ ਬਲੀ ਨਸ਼ੇ ਦੀ ਚਾੜ੍ਹੀ,
ਫਿਰ ਵੀ ਮੇਰੀ ਗੁੜ੍ਹਤੀ ਤੁਹਾਨੂੰ- ਤੁਸੀਂ ਹੋਸ਼ ਵਿੱਚ ਰਹਿਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।

ਮਾੜੀ ਨੀਤੀ ਸਰਕਾਰਾਂ ਦੀ ਤਾਂ ਅੰਦੋਲਨ ਚੱਲਦੇ,
ਮੌਤ ਨੂੰ ਕਰਨ ਮਖੌਲਾਂ ਗੱਭਰੂ ਦੁੱਖ ਅਨੇਕਾਂ ਝੱਲਦੇ,
ਘਬਰਾਉਣਾ ਨਹੀਂ ਸ਼ੇਰ ਜਵਾਨੋ ਹੱਸ ਹੱਸ ਦੁਖੜੇ ਸਹਿਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।

ਏਕੇ ਦੇ ਵਿਚ ਬਰਕਤ ਹੁੰਦੀ ਸੱਚ ਸਿਆਣੇ ਕਹਿੰਦੇ,
ਬੇਈਮਾਨ ਗੱਦਾਰ ਉਹੋ ਨੇ ਫੁੱਟ ਪਾਉਂਦੇ ਜੋ ਰਹਿੰਦੇ,
ਲਾਹੁਣੀ ਪਊ ਗ਼ੁਲਾਮੀ ਗਲ 'ਚੋਂ ਜੇ ਸੁੱਖ ਦਾ ਸਾਹ ਲੈਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।

ਖੋਹਣੇ ਪੈਂਦੇ ਹੱਕ ਸਦਾ ਹੀ ਮੰਗਿਆਂ ਕਦੇ ਨਾ ਮਿਲਦੇ,
ਵੀਰਾਨੀ ਵਿਚ ਮਿਹਨਤ ਪਿੱਛੋਂ ਫੁੱਲ ਹਮੇਸ਼ਾ ਖਿਲਦੇ,
ਇਕੋ ਝੰਡਾ ਇਕੋ ਨਾਅਰਾ 'ਕੱਠਿਆਂ ਹੋ ਕੇ ਬਹਿਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।

ਚੌਧਰ ਛੱਡ ਬਜ਼ੁਰਗੋ ਮੁੰਡਿਆਂ ਨੂੰ ਆਵਣ ਦਿਉ ਅੱਗੇ,
ਵਹਿਣੀ ਵਾਲੀਆ 'ਦਿਆਲ' ਕਹੇ ਜੇ ਗੱਲ ਸਿਰੇ ਕੋਈ ਲੱਗੇ,
ਨਹੀਂ ਇਸ ਗ਼ਲਤੀ ਦਾ ਹਰਜਾਨਾ ਸਭ ਨੂੰ ਝੱਲਣਾ ਪੈਣਾ।
ਸੁਣ ਲਉ ਗੱਲ ਗੱਭਰੂਓ ਮੇਰੀ... ਮਾਈ ਭਾਗੋ ਦਾ ਕਹਿਣਾ।

ਈ. ਵੀ. ਐਮ. ਮਸ਼ੀਨਾਂ

(ਗਾਇਕ ਗੁੱਡ ਗਿੱਲ)

ਸਰਕਾਰਾਂ ਨਾਲ ਮਿਲ ਕੇ ਘਾਲਾ-ਮਾਲਾ ਕਰਦੀਆਂ ਨੇ,
ਲੋਕਾਂ ਦੇ ਨਾਲ ਏਹੇ ਧੋਖਾ ਬਾਹਲਾ ਕਰਦੀਆਂ ਨੇ,
ਜਿੰਨਾ ਚਿਰ ਅਸੀਂ, ਵੋਟ ਬੈਲੇਟ ਉੱਤੇ ਨਹੀਂ ਪਾ ਸਕਦੇ।
ਈ. ਵੀ. ਐਮ. ਮਸ਼ੀਨਾਂ ਜਦ ਤਕ ਲੀਡਰ ਚੁਣਨਗੀਆਂ-
ਉਦੋਂ ਤਕ ਲੋਕਾਂ ਦੇ ਦਿਨ ਚੰਗੇ ਨਹੀਂ ਆ ਸਕਦੇ।

ਅੱਜ ਦੀ ਨਹੀਂ, ਇਹ ਬੜੀ ਪੁਰਾਣੀ ਗੀਤ, ਕਹਿ ਤੁਰ ਜਾਂਦੇ,
ਮੁੜ ਕੇ ਨਜ਼ਰ ਨਹੀਂ ਆਉਂਦੇ ਜਦ ਵੋਟਾਂ ਲੈ ਮੁੜ ਜਾਂਦੇ,
ਬਿਨਾ ਲਾਲਚੋਂ, ਜਦ ਤਕ ਅਸੀਂ ਵੋਟਾਂ ਨਹੀਂ ਪਾ ਸਕਦੇ।
ਈ. ਵੀ. ਐਮ. ਮਸ਼ੀਨਾਂ ਜਦ ਤਕ ਲੀਡਰ ਚੁਣਨਗੀਆਂ-
ਉਦੋਂ ਤਕ ਲੋਕਾਂ ਦੇ ਦਿਨ ਚੰਗੇ ਨਹੀਂ ਆ ਸਕਦੇ।

ਪਹਿਲੀ ਵਾਰੀ ਉਹਨੂੰ ਉਸਦਾ ਹੀ ਲਾਰਾ ਯਾਦ ਕਰਾਈਦਾ,
ਦੂਜੀ ਵਾਰੀ ਉਹਨੂੰ ਘੇਰ ਕੇ ਮੂਹਰਿਉਂ ਪੁੱਛਣਾ ਚਾਹੀਦਾ,
ਕੁਝ ਨਹੀਂ ਬਣਨਾ, ਜੇ ਉਸਦੇ ਗਲ, ਹੱਥ ਨਹੀਂ ਪਾ ਸਕਦੇ।
ਈ. ਵੀ. ਐਮ. ਮਸ਼ੀਨਾਂ ਜਦ ਤਕ ਲੀਡਰ ਚੁਣਨਗੀਆਂ-
ਉਦੋਂ ਤਕ ਲੋਕਾਂ ਦੇ ਦਿਨ ਚੰਗੇ ਨਹੀਂ ਆ ਸਕਦੇ।

ਅੰਤ ਦੇ ਉਪਰੋਂ ਅੱਧਕ ਬਦਲ ਕੇ ਜਦ ਬਿੰਦੀ ਹੋ ਜਾਵੇ,
ਅੰਤ ਹਉਮੈ ਦੀ ਹਸਤੀ ਜਿਹੜੀ ਮਿੱਟੀ ਵਿੱਚ ਸਮੇ ਜਾਵੇ।
ਜਿੰਨਾ ਚਿਰ ਅਸੀਂ, ਜੁਲਮ ਨਾ ਮੱਥਾ, ਨਹੀਂ ਲਗਾ ਸਕਦੇ।
ਈ. ਵੀ. ਐਮ. ਮਸ਼ੀਨਾਂ ਜਦ ਤਕ ਲੀਡਰ ਚੁਣਨਗੀਆਂ-
ਉਦੋਂ ਤਕ ਲੋਕਾਂ ਦੇ ਦਿਨ ਚੰਗੇ ਨਹੀਂ ਆ ਸਕਦੇ।

ਡੈਮੋਕਰੇਸੀ, 'ਵਹਿਣੀ ਵਾਲੀਆ', ਲੋਕ ਰਾਜ ਅਖਵਾਵੇ,
'ਦਿਆਲ' ਕਹੇ ਭਾਰਤੀ ਅਖਵਾਉਂਦਿਆਂ ਸ਼ਰਮ ਜਿਹੀ ਬੜੀ ਆਵੇ,
ਹੱਥੀਂ ਆਪਣੇ, ਮੋਹਰ ਜੋ ਅਸੀਂ, ਨਹੀਂ ਲਗਾ ਸਕਦੇ।
ਈ. ਵੀ. ਐਮ. ਮਸ਼ੀਨਾਂ ਜਦ ਤਕ ਲੀਡਰ ਚੁਣਨਗੀਆਂ-
ਉਦੋਂ ਤਕ ਲੋਕਾਂ ਦੇ ਦਿਨ ਚੰਗੇ ਨਹੀਂ ਆ ਸਕਦੇ।

ਅਸੀਂ ਚੁੱਪ ਕਿਉਂ ਹਾਂ ?

(ਮੁਆਫ਼ ਕਰਨਾ, ਅਗਰ ਅਸੀਂ ਭਾਵ ਸਾਡੇ ਮਾਣਮੱਤੇ ਪੰਜਾਬੀ ਦੇ ਸਿਰਮੌਰ, ਸਤਿਕਾਰਤ ਲੇਖਕਾਂ ਨੇ ਦਸ ਸਾਲ ਪਹਿਲੋਂ ਤੋਂ ਸਰਕਾਰ ਦੇ ਜਾਂ ਲੋਕਾਂ ਕੰਨੀਂ ਪਾਇਆ ਹੁੰਦਾ ਤਾਂ ਅੱਜ ਕਿਰਤੀਆਂ, ਮਾਵਾਂ, ਬੁੱਢਿਆਂ ਅਤੇ ਬੱਚਿਆਂ ਨੂੰ ਠੰਢੇ ਮੌਸਮ ਵਿੱਚ ਬਾਰਡਰਾਂ 'ਤੇ ਨਾ ਰੁਲਣਾ ਪੈਂਦਾ, ਪਤਾ ਨਹੀਂ ਸ਼ਾਇਦ ਮੇਰਾ ਵਹਿਮ ਹੋਵੇ।)

ਸਾਡੀ ਸਭਾ ਦਾ ਜੋ ਪ੍ਰਧਾਨ ਹੈ,
ਦੇਂਦਾ ਅਸਾਨੂੰ ਬੜਾ ਹੀ ਮਾਣ ਹੈ
ਤਾਂ ਸਾਨੂੰ ਹਰਜ ਕੀ ਹੈ ਦੱਸੋ,
ਸਭ ਤੋਂ ਪਿਛਾਂਹ ਬਹਿਣ ਵਿੱਚ।
ਜਦੋਂ ਜਿੱਤ ਸੱਚ ਦੀ ਹੁੰਦੀ ਸਦਾ,
ਭਾਵੇਂ ਹੱਥ ਤਕੜਿਆਂ ਝੰਡੀ,
ਸੋਚੋ ਮਸਕੀਨੀਏ ਵਾਛੂੰ ਤਾਂ,
ਫਰਕ ਪੈਂਦਾ ਕੀ ਢਹਿਣ ਵਿੱਚ।
ਪੰਡਤ ਰਾਉ ਦਿੰਦਾ ਪਿਆ ਹੋਕਾ,
ਕਰੋ ਬੰਦ ਲੱਚਰਤਾ ਯਾਰੋ,
ਪਰ ਅਸੀਂ ਚੁੱਪ ਕਿਉਂ ਹਾਂ,
ਗਲਤ ਨੂੰ ਗਲਤ ਕਹਿਣ ਵਿੱਚ ?
ਭਲਾ ਕੋਈ ਗੁੱਸਾ ਕਰ ਲਵੇ ਜੀ,
ਚਲੋ ਅੱਜ ਆਖ ਹੀ ਦੇਵਾਂ-
ਕਿਉਂਕਿ ਮਸਰੂਫ਼ ਹਾਂ ਆਪਾਂ,
ਸਨਮਾਨ ਦੇਣ ਜਾਂ ਲੈਣ ਵਿਚ।

ਰੁਜ਼ਗਾਰ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਬੇਰੁਜ਼ਗਾਰ ਚੋਬਰ ਧੌਕੇ ਖਾ ਕੇ, ਤਰਲਿਆਂ ਨਾਲ ਮਾਂ ਬਾਪ ਮਨਾ ਕੇ,
ਤੇ ਆਪਣੀ ਪੈਲੀ ਗਹਿਣੇ ਪਾ ਕੇ... ਪੈਂਦੇ ਤੁਰ ਪਰਦੇਸਾਂ ਨੂੰ।
ਮਿਲ ਜਾਏ ਅਗਰ ਰੁਜ਼ਗਾਰ ਤਾਂ ਗੱਭਰੂ- ਛੱਡਣ ਕਿਉਂ ਦੇਸਾਂ ਨੂੰ!

ਉਹ ਕੰਧਾਂ ਤਾਰਾਂ ਟੱਪ ਟਪਾਉਂਦੇ, ਆਪਣੀ ਜਾਨ ਦੋਜ਼ਖ ਵਿੱਚ ਪਾਉਂਦੇ,
ਬਾਰਡਰਾਂ ਉਤੇ ਰੱਬ ਧਿਆਉਂਦੇ... ਵੜਦੇ ਵਿੱਚ ਅਮਰੀਕਾ ਦੇ।
ਕਈ ਕਈ ਦਿਨ ਉਹ ਭੁੱਖੇ ਤਿਹਾਏ... ਮਰਦੇ ਵਿੱਚ ਅਮਰੀਕਾ ਦੇ।

ਲੈਂਡ ਸਕੈਪਿੰਗ ਤੋਂ ਸ਼ੁਰੂ ਕਰ ਕੇ, ਕਰਦੇ ਕੰਮ ਦਿਨ ਰਾਤੀਂ ਮਰ ਕੇ,
ਬੋੜੀ ਬਹੁਤੀ ਇੰਗਲਿਸ਼ ਪੜ੍ਹ ਕੇ... ਲਾਈ-ਸੈਂਸ ਬਣਾਉਂਦੇ ਨੇ।
ਮੁੰਡੇ ਸ਼ਹਿਰ ਸਿਆਟਲ ਵਿਚ ਉਹ... ਯੈਲੋ ਕੈਬ ਚਲਾਉਂਦੇ ਨੇ।

ਮੇਮਾਂ ਵੇਖ ਵੇਖ ਜਦ ਹੱਸਦੀਆਂ, ਤੀਰ ਉਹ ਨੈਣਾਂ ਵਾਲੇ ਕਸਦੀਆਂ,
ਸੋਚਣ ਮਨਾ ਜਾਣ ਆਪੇ ਫਸਦੀਆਂ... ਕੰਮ ਤਾਂ ਆਇਆ ਨੇੜੇ ਹੁਣ।
ਬਣ ਗਏ ਪੇਪਰ ਫਿੱਟ ਕਹਾਣੀ... ਰਹਿੰਦੇ ਲੈਣੇ ਫੇਰੇ ਹੁਣ।

ਨਿੱਤ ਨਵੇਂ ਡਾਲਰ ਜੇਬ 'ਚ ਪੈਂਦੇ, ਸਾਰੇ ਜਦ ਹੁਣ ਰਲ਼ ਮਿਲ ਬਹਿੰਦੇ,
ਅਤੇ ਮੌਜਾਂ ਲੈਂਦੇ... ਉਹ ਰੱਬ ਦਾ ਸ਼ੁਕਰ ਮਨਾਉਂਦੇ ਨੇ।
ਫੇਰ ਉਹ ਬੂਫ਼ਰਾਂ ਉਤੇ 'ਦਿਆਲ... ਚੀਮੇ' ਦੇ ਗਾਣੇ ਲਾਉਂਦੇ ਨੇ।

ਕਹਿਣ ਜੱਟ ਬੂਟ ਸਾਨੂੰ

(ਗਾਇਕ ਗੁੱਡ ਗਿੱਲ)

ਹਰ ਮਹਿਕਮੇ ਨੇ ਸਾਨੂੰ ਲੁੱਟਿਆ ਲਿਹਾਜ਼ ਨਾਲ,
ਵੱਧ-ਘੱਟ ਨਹੀਂ ਇਕੋ ਜਿੰਨਾ ਹੀ ਹਿਸਾਬ ਨਾਲ,
ਕਿਉਂਕਿ- ਸਾਡੇ ਦਿਲ ਦਰਿਆ, ਦੇਈਏ ਭੇਲੀਆਂ ਲੁਟਾ,
ਕੋਈ ਗੰਨਾ ਪੁੱਟ ਲਵੇ- ਉਹਨੂੰ ਹਾਕ ਮਾਰ ਡੱਕੀਦਾ।
ਰੰਗਲਾ ਜਿਹਾ ਮੂਡ ਸਾਨੂੰ, ਕਹਿਣ ਜੱਟ ਬੂਟ,
ਸਾਡਾ ਸਿੱਧਾ ਜਿਹਾ ਹਿਸਾਬ- ਕਦੇ ਛੋਟਾ ਨਹੀਂ ਕੱਤੀਦਾ।

ਚਟਣੀ ਪੁਦੀਨੇ ਵਾਲੀ ਕੂੜੇ ਘੋਟਣੇ 'ਚ ਪੀਹ ਕੇ,
ਮਿੱਸੀਆਂ ਪਰੋਠਿਆਂ ਨਾਲ ਖੱਟੀ ਖੱਟੀ ਲੱਸੀ ਪੀ ਕੇ,
ਹੋਏ ਆਂ ਜਵਾਨ ਅਸੀਂ, ਕੱਚਾ ਦੁੱਧ ਪੀ ਪੀ ਯਾਰੋ,
ਸਿਹਤ ਦਾ ਖਿਆਲ- ਨਾਲ ਪੂਰਾ ਪੂਰਾ ਰੱਖੀਦਾ।
ਰੰਗਲਾ ਜਿਹਾ ਮੂਡ ਸਾਨੂੰ, ਕਹਿਣ ਜੱਟ ਬੂਟ,
ਸਾਡਾ ਸਿੱਧਾ ਜਿਹਾ ਹਿਸਾਬ- ਕਦੇ ਛੋਟਾ ਨਹੀਂ ਕੱਤੀਦਾ।

ਛੋਟੇ ਛੋਟੇ ਬੱਚਿਆਂ ਦਾ ਕਰਦੇ ਪਿਆਰ ਅਸੀਂ,
ਕਰੀਏ ਬਜ਼ੁਰਗਾਂ ਦਾ ਵੀ ਮਾਣ ਸਤਿਕਾਰ ਅਸੀਂ,
ਵੱਡਿਆਂ ਦੀ ਘੂਰ ਅਸੀਂ, ਮੰਨੀਏ ਜ਼ਰੂਰ ਅਸੀਂ,
ਬਹੁਤਾ ਸਿਰ ਚੜ੍ਹੇ ਤਾਂ- ਘੜੇ ਤੋਂ ਕੌਲਾ ਚੱਕੀਦਾ।
ਰੰਗਲਾ ਜਿਹਾ ਮੂਡ ਸਾਨੂੰ, ਕਹਿਣ ਜੱਟ ਬੂਟ,
ਸਾਡਾ ਸਿੱਧਾ ਜਿਹਾ ਹਿਸਾਬ- ਕਦੇ ਛੋਟਾ ਨਹੀਂ ਕੱਤੀਦਾ।

ਦੇਸ਼ ਦੀ ਆਜ਼ਾਦੀ ਵਿਚ ਬੜਾ ਯੋਗਦਾਨ ਸਾਡਾ,
ਵਾਰੀ ਆਈ ਲੈ ਗਿਆ ਕੋਈ ਹੋਰ ਸਨਮਾਨ ਸਾਡਾ,
ਮੁਲਕ ਬਿਗਾਨੇ ਵਹਿਣੀ ਵਾਲੀਆ 'ਦਿਆਲ' ਆ ਕੇ,
ਲੱਭ ਲੈਨੇਂ ਰਾਹ ਕੋਈ- ਜੀ ਆਪਣੀ ਤਰੱਕੀ ਦਾ।
ਰੰਗਲਾ ਜਿਹਾ ਮੂਡ ਸਾਨੂੰ, ਕਹਿਣ ਜੱਟ ਬੂਟ,
ਸਾਡਾ ਸਿੱਧਾ ਜਿਹਾ ਹਿਸਾਬ- ਕਦੇ ਛੋਟਾ ਨਹੀਂ ਕੱਤੀਦਾ।

ਉੱਚੇ ਉੱਚੇ ਬੁੱਤ

ਹੇਰਾ ਫੇਰੀ ਕਰਨੇ ਦੇ ਲਈ ਸੰਦ ਬੜੇ ਨੇ,
ਵੋਟਾਂ ਜਿੱਤਣ ਲਈ ਸਾਡੇ ਕੋਲ ਢੰਗ ਬੜੇ ਨੇ,
ਸ਼ਰਮ ਆਉਂਦੀ ਆ, ਆਹ ਗੱਲ ਕਰਦਿਆਂ, ਤੇ ਸੁਣਦਿਆਂ-
ਉੱਚੇ-ਉੱਚੇ ਬੁੱਤ ਲਾਵਣ ਲਈ ਫੰਡ ਬੜੇ ਨੇ।

ਸੱਤ ਦਿਨਾਂ ਤੋਂ ਬੱਚਾ ਖੱਡ ਵਿਚ ਤੜਪ ਰਿਹਾ,
ਵੇਖੋ ਓਸ ਮਾਸੂਮ ਨੇ ਕਿੰਨਾ ਦਰਦ ਸਿਹਾ,
ਭੋਰਾ ਕੰਨ ਉਤੇ, ਜੂੰ ਨਾ ਸਰਕੀ, ਇਨ੍ਹਾਂ ਲੀਡਰਾਂ ਦੇ-
ਭਾਰਤ ਆਪਣੇ ਲੱਛਣੀਂ ਵੇਖ ਲਵੋ ਗਰਕ ਰਿਹਾ।

ਗੱਲ ਕਰਦੇ ਆ ਜਿਹੜੇ ਚੰਦ ਤੇ ਤਾਰਿਆਂ ਦੀ,
ਇੱਕ ਅੱਧੇ ਦੀ ਗੱਲ ਨਹੀਂ ਏਥੇ ਸਾਰਿਆਂ ਦੀ,
ਬੇਸ਼ਰਮਾਂ ਨੂੰ, ਸ਼ਰਮ ਭਲਾ ਕਦੋਂ ਕੁ ਆਉਣੀ ਆ-
ਕੋਈ ਬਾਂਹ ਨਹੀਂ ਫੜਦਾ ਕਰਮਾਂ ਮਾਰਿਆਂ ਦੀ।

ਲੱਖ ਲਾਹਨਤ ਐ ਲੀਡਰ ਅੱਜ ਅਖਵਾਉਂਦੇ ਜੋ,
ਕਰ ਗਿਆ ਮੁਲਕ ਤਰੱਕੀ ਰੋਲਾ ਪਾਉਂਦੇ ਜੋ,
ਛੁੱਬ ਕੇ ਮਰਨ, ਚੂਲੀ ਭਰ ਪਾਣੀ, ਵਿਚ 'ਦਿਆਲ'-
ਵਹਿਣੀ ਵਾਲੀਆ ਆਪ ਨੂੰ ਬੰਦੇ ਕਹਾਉਂਦੇ ਜੋ।

(ਵਾਹਿਗੁਰੂ ਫਤਿਹ ਵੀਰ ਸਿੰਘ ਨੂੰ ਫਤਿਹ ਬਖਸ਼ੇ
ਸਭ ਸਿਆਟਲ ਨਿਵਾਸੀਆ ਦੀ ਪਰਮਾਤਮਾ ਅੱਗੇ ਬੇਨਤੀ ਹੈ।)

ਬਾਗੋ-ਬਾਗ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਓਏ ਦੁਨੀਆ 'ਚ ਵੱਸਦੇ ਪੰਜਾਬੀਓ-
ਬੋਡੀ ਚਾਰੇ ਪਾਸੇ ਚੱਲੇ ਉੱਝ ਧਾਂਕ
ਛੱਡ ਕੇ ਕੁਰਹਿਤਾਂ ਸਿੱਖ ਬਣ'ਜੋ ਨਸ਼ਿਆਂ ਦਾ ਕਰ ਦਿਓ ਤਿਆਗ।

ਆਪਣੀ ਔਲਾਦ ਆਪ ਹੀ ਵਿਗਾੜ ਚੁੱਕੇ ਹੋ,
ਕਿੰਨੀਆਂ ਹੀ ਧੀਆਂ ਕੁੱਖਾਂ ਵਿਚ ਮਾਰ ਚੁੱਕੇ ਹੋ,
ਸੋਚੋ ਤੇ ਵਿਚਾਰੋ ਕਿਹੜਾ, ਰਾਹ ਅਪਨਾਇਆ ਤੁਸਾਂ-
ਧੋਤਿਆਂ ਵੀ ਲਹਿਣੇ ਨਹੀਓ ਪਾਪ
ਛੱਡ ਕੇ ਕੁਰਹਿਤਾਂ ਸਿੱਖ ਬਣ'ਜੋ ਨਸ਼ਿਆਂ ਦਾ ਕਰ ਦਿਓ ਤਿਆਗ।

ਉੱਤੋਂ ਕੁਝ ਹੋਰ ਅਸੀਂ ਤੇ ਵਿਚੋਂ ਕੁਝ ਹੋਰ ਹਾਂ,
ਦੂਜਿਆਂ ਨੂੰ ਕਹਿਣ ਵਾਲੇ ਖੁਦ ਅਸੀਂ ਚੋਰ ਹਾਂ,
ਝੂਠ ਬੇਈਮਾਨੀ ਤੇ, ਪਖੰਡ ਛੱਡ ਦੇਈਏ ਆਪਾਂ-
ਤਾਂ ਖੁੱਲ੍ਹ ਸਕਦੇ ਨੇ ਸਾਡੇ ਭਾਗ
ਛੱਡ ਕੇ ਕੁਰਹਿਤਾਂ ਸਿੱਖ ਬਣ'ਜੋ ਨਸ਼ਿਆਂ ਦਾ ਕਰ ਦਿਓ ਤਿਆਗ।

ਮੁਰਝਾਏ ਚਿਹਰਿਆਂ 'ਤੇ ਖਿੜੇ ਮੁਸਕਾਨ ਜੇ,
ਹਰ ਬੰਦੇ ਉੱਤੇ ਹੋਜੇ ਬਾਬਾ ਮਿਹਰਬਾਨ ਜੇ,
ਮਾਪਿਆਂ ਦੇ ਸਾਹਮਣੇ, ਨਾ ਮਰੇ ਕੋਈ ਔਲਾਦ ਏਥੇ-
ਲੁੱਟਿਆ ਨਾ ਜਾਏ ਕੋਈ ਸੁਹਾਗ
ਛੱਡ ਕੇ ਕੁਰਹਿਤਾਂ ਸਿੱਖ ਬਣ'ਜੋ ਨਸ਼ਿਆਂ ਦਾ ਕਰ ਦਿਓ ਤਿਆਗ।

ਅੱਜ ਤੋਂ ਪਰਾਇਆ ਮਾਲ ਆਪਣਾ ਨਹੀਂ ਆਖਣਾ,
ਕਿਸੇ ਦੀ ਅਮਾਨਤ ਦੇ ਵੱਲ ਨਹੀਓ ਝਾਕਣਾ,
ਆਖੇ ਵਹਿਣੀ ਵਾਲੀਆ 'ਦਿਆਲ' ਰੂਹ ਖਿੜੀ ਰਹੂ-
ਚਿੱਤ ਰਹੂ ਸਦਾ ਬਾਗੋ-ਬਾਗ।
ਛੱਡ ਕੇ ਕੁਰਹਿਤਾਂ ਸਿੱਖ ਬਣ'ਜੋ ਨਸ਼ਿਆਂ ਦਾ ਕਰ ਦਿਓ ਤਿਆਗ।

ਅਣਖ ਦੇ ਨਾਲ ਜਿਉਂਦੇ ਨੇ

(ਗਾਇਕ ਅਮਰ ਸਿੰਘ ਲਿੱਤਰਾਂ)

ਜਿਨ੍ਹਾਂ ਉਤੇ, ਸਦਾ ਰਹਿਮਤਾਂ, ਰੱਬ ਦੀਆਂ ਹੁੰਦੀਆਂ ਨੇ,
ਉਨ੍ਹਾਂ ਲਈ, ਦੁਆਵਾਂ ਸ਼ੁਭ ਤਾਂ, ਸਭ ਦੀਆਂ ਹੁੰਦੀਆਂ ਨੇ,
ਉਹ ਲੋਭ ਹਉਮੈ ਤੋਂ, ਦੂਰ ਨਿਮਰਤਾ ਵਿਚ ਨਿਉਂਦੇ ਨੇ!
ਜਿਉਣਾ ਉਨ੍ਹਾਂ ਦਾ ਜੋ- ਅਣਖ ਦੇ ਨਾਲ ਜਿਉਂਦੇ ਨੇ।

ਉਹ ਕਹਿਣੀ ਕਰਨੀ, ਦੋਨਾਂ ਦੇ ਵਿੱਚ, ਪੂਰੇ ਹੁੰਦੇ ਨੇ,
ਫੌਜ ਹੋਵੇ ਜਾਂ ਖੇਡਾਂ ਹਰ ਥਾਂ ਮੂਹਰੇ ਹੁੰਦੇ ਨੇ,
ਲੋੜ ਪਵੇ ਤਾਂ ਸਿਰ ਧੜ ਦੀ ਵੀ ਬਾਜ਼ੀ ਲਾਉਂਦੇ ਨੇ!
ਜਿਉਣਾ ਉਨ੍ਹਾਂ ਦਾ ਜੋ- ਅਣਖ ਦੇ ਨਾਲ ਜਿਉਂਦੇ ਨੇ।

ਇਹ ਯਾਰ ਯਾਰਾਂ ਦੇ, ਇਕ ਦੂਜੇ ਦੇ, ਦਿਲਾਂ 'ਚ ਵਸਦੇ ਨੇ,
ਇਹ ਖਾਂਦੇ ਪੀਂਦੇ ਖੁੱਲ੍ਹਮ ਖੁੱਲ੍ਹਾ ਹਾਸਾ ਹੱਸਦੇ ਨੇ,
ਨਾ ਹੀ ਕਹਿੰਦੇ ਬੁਰਾ ਭਲਾ ਨਾ ਹੀ ਅਖਵਾਉਂਦੇ ਨੇ!
ਜਿਉਣਾ ਉਨ੍ਹਾਂ ਦਾ ਜੋ- ਅਣਖ ਦੇ ਨਾਲ ਜਿਉਂਦੇ ਨੇ।

ਉਹ ਦਸਾਂ ਨਹੁੰਆਂ ਦੀ, ਕਿਰਤ ਕਮਾਈ, ਹੀ ਕਰਦੇ ਨੇ,
ਫਿਰ ਲੋੜਵੰਦਾਂ ਦੀ ਤਲੀ 'ਤੇ ਵੀ ਕੁਝ ਧਰਦੇ ਨੇ,
ਵਹਿਣੀ ਵਾਲੀਏ ਉਹ ਜੋ ਸਭ ਦਾ ਭਲਾ ਹੀ ਚਾਹੁੰਦੇ ਨੇ!
ਜਿਉਣਾ ਉਨ੍ਹਾਂ ਦਾ ਜੋ- ਅਣਖ ਦੇ ਨਾਲ ਜਿਉਂਦੇ ਨੇ।

ਅਸੀਂ ਪੜ੍ਹ ਲਿਖ ਆਪਣੇ, ਮਾਂ ਪਿਓ ਦਾ ਨਾਂ ਚਮਕਾਉਣਾ ਵੀ ਸਿੱਖੀਏ,
ਛੱਡ ਖੋਰ-ਦੁਸ਼ਮਣੀ-ਨਫ਼ਰਤ ਨੂੰ ਅਸੀਂ ਯਾਰ ਬਣਾਉਣਾ ਵੀ ਸਿੱਖੀਏ,
ਕਰ ਚੇਤੇ ਭਗਤ-ਸਰਾਭੇ ਨੂੰ 'ਦਿਆਲ' ਫ਼ਰਜ਼ ਨਿਭਾਉਣਾ ਵੀ ਸਿੱਖੀਏ।
ਅਸੀਂ ਅਣਖ ਲਈ ਮਰਨਾ ਜਾਣਦੇ ਹਾਂ, ਆਉ ਅਣਖ ਨਾਲ ਜਿਉਣਾ ਵੀ ਸਿੱਖੀਏ।

ਧੰਦਾ ਅਤੇ ਧਰਮ

(ਗਾਇਕ ਅਮਰ ਸਿੰਘ ਲਿੱਤਰਾਂ)

“ਧੰਨ ਧੰਨ ਸ੍ਰੀ ਗੁਰੂ ਨਾਨਕ ਸਾਹਿਬ ਸਾਨੂੰ,
ਲੜ ਪਰਮੇਸ਼ਰ ਲਾਇਆ ਤੇ ਫਰਮਾਇਆ
ਜੋ ਅਸੀਂ ਭੁੱਲਗੇ ਗੁਰ ਉਪਦੇਸ਼, ਉਨ੍ਹਾਂ ਸਾਨੂੰ ਦਿੱਤਾ ਹੈ
ਸੰਦੇਸ਼ ਕਿ ਧੰਦਾ ਨਾਲ ਧਰਮ ਦੇ ਕਰਨਾ”- ਪਰ
ਰੱਬ ਦੇ ਨਾਂ 'ਤੇ ਵੋਟਾਂ ਲੈ ਗਿਆ ਕਦੇ ਬਾਜ਼ ਕਦੇ ਤੱਕੜੀ,
ਗੁਟਕਾ ਫੜ ਕੇ ਝੂਠੀਆਂ ਸਹੁਆਂ ਜਨਤਾ ਪਈ ਏ ਜਕੜੀ,
ਸੇਵਾ ਦਾ ਮੌਕਾ ਦਿਉ ਲਿਖ ਕੇ ਤਖ਼ਤੀ ਹੱਥ ਵਿਚ ਪਕੜੀ,
ਅੱਕਿਆਂ ਲੋਕਾਂ ਕਰ ਦੇਣਾ ਬੋਨੂੰ- ਆਖ਼ਰ ਇਕ ਦਿਨ ਨੰਗਾ।
ਕਿਉਂਕਿ ਧੰਦਾ ਧਰਮ ਨਾਲ ਸੀ ਕਰਨਾ-
ਤੂੰ ਧਰਮ ਬਣਾ ਲਿਆ ਧੰਦਾ। ਬਹੁਤਿਆਂ ਧਰਮ ਬਣਾ ਲਿਆ ਧੰਦਾ।

ਢਿੱਡ ਪਾਟਣ ਤੇ ਢਿੱਟਾ ਚੋਲਾ ਪਰਚਾਰਕ ਅਖਵਾਵੇਂ,
ਵੱਡੇ ਝੂਠੇ ਮਾਰ ਗਪੌੜੇ ਭਲਿਆਂ ਲੋਕਾਂ ਨੂੰ ਭਰਮਾਵੇਂ,
ਨਰਕੋਂ ਸੁਰਗ ਦਿਖਾ ਕੇ ਮਾਇਆ ਆਪਣੀ ਜੇਬ 'ਚ ਪਾਵੇਂ,
ਸੁਰਗ ਦੀ ਝਲਕ ਵਿਖਾਵਣ ਵਾਲਿਆ- ਗਲ ਪਊ ਤੇਰੇ ਫੰਦਾ।
ਕਿਉਂਕਿ ਧੰਦਾ ਧਰਮ ਨਾਲ ਸੀ ਕਰਨਾ-
ਤੂੰ ਧਰਮ ਬਣਾ ਲਿਆ ਧੰਦਾ। ਬਹੁਤਿਆਂ ਧਰਮ ਬਣਾ ਲਿਆ ਧੰਦਾ।

ਸੁਖ ਅਨੰਦ ਪਰ੍ਹੇ ਕਰ ਤਨ ਉਤੇ ਪਊ ਤਸੀਹਾ ਜਰਨਾ,
ਕਿਹਾ ਗੁਰਾਂ ਹੱਥੀਂ ਕਿਰਤ ਕਮਾਈ ਕਰ ਕੇ ਢਿੱਡ ਭਰਨਾ,
ਹੱਥ 'ਤੇ ਹੱਥ ਧਰ ਬੈਠਾਂਗੇ ਤਾਂ ਸਾਡਾ ਇੰਝ ਨਹੀਂ ਸਰਨਾ,
ਕਿਸੇ ਤੋਂ ਖੋਹ-ਖੋਹ ਖਾਨੈਂ ਜਿਹੜਾ- ਹਾਲ ਹੋਊ ਤੇਰਾ ਮੰਦਾ।
ਕਿਉਂਕਿ ਧੰਦਾ ਧਰਮ ਨਾਲ ਸੀ ਕਰਨਾ-
ਤੂੰ ਧਰਮ ਬਣਾ ਲਿਆ ਧੰਦਾ। ਬਹੁਤਿਆਂ ਧਰਮ ਬਣਾ ਲਿਆ ਧੰਦਾ।

ਕਰੇ ਕਰਾਏ ਪਾਠ ਵੇਚਦੇਂ ਉਏ ਖੌਫ਼ ਜ਼ਰਾ ਨਾ ਖਾਵੇਂ,
ਸ਼ਰਧਾ ਵਾਲਿਆਂ ਲੋਕਾਂ ਨੂੰ ਤੂੰ ਚੱਕਰ ਦੇ ਵਿਚ ਪਾਵੇਂ,
ਗੁਰਦੁਆਰਿਆਂ ਦੀਆਂ ਗੋਲਕਾਂ ਉਤੇ ਆਪਣਾ ਹੱਕ ਜਤਾਵੇਂ,
ਵਹਿਣੀ ਵਾਲੀਆ 'ਦਿਆਲ'- ਚਾਰਦਾ ਫਿਰਦਾ ਰੱਬ ਨੂੰ ਬੰਦਾ।
ਕਿਉਂਕਿ ਧੰਦਾ ਧਰਮ ਨਾਲ ਸੀ ਕਰਨਾ-
ਤੂੰ ਧਰਮ ਬਣਾ ਲਿਆ ਧੰਦਾ। ਬਹੁਤਿਆਂ ਧਰਮ ਬਣਾ ਲਿਆ ਧੰਦਾ।

ਦੁੱਖ ਸੁੱਖ ਜ਼ਿੰਦਗੀ 'ਚ

ਔਖੇ ਸੌਖੇ ਵੇਲੇ ਕੰਮ ਹੋਰਨਾਂ ਦੇ ਆਉਣ ਵਾਲੇ-
ਬਿਪਤਾ 'ਚ ਆਪ ਨਾ ਉਹ ਕਦੇ ਘਬਰਾਣਗੇ।

ਝੱਲਦੇ ਮੁਸੀਬਤਾਂ ਜੋ ਮਿਹਨਤਾਂ ਕਰਨ ਵਾਲੇ-
ਕਦੇ ਨਾ ਕਦੇ ਉਹ ਵੱਡੇ ਰੁਤਬਿਆਂ ਨੂੰ ਪਾਣਗੇ।

ਹੌਸਲੇ ਬੁਲੰਦ ਜਿਹੜੇ ਰੱਖਦੇ ਸਦਾ ਨੇ ਏਥੇ-
ਹਾਰਦੇ ਨਾ ਕਦੇ ਉਹ ਅਖੀਰ ਜਿੱਤ ਜਾਣਗੇ।

ਘਰਾਂ ਵਿੱਚ ਢੋਲ ਤੇ ਢਮੱਕੇ ਸਦਾ ਜੱਚਦੇ ਨਾ-
ਜ਼ਿੰਦਗੀ ਦੇ ਵਿੱਚ ਬੜੇ ਦੁੱਖ ਸੁੱਖ ਆਣਗੇ।

ਰੁਕਿਆ ਨਾ ਸਮਾਂ ਕਦੇ ਕਿਸੇ ਤੋਂ ਨਾ ਦਿਨ ਰੁਕੇ-
ਮਾੜੇ ਚੰਗੇ ਹੌਲੀ ਹੌਲੀ ਆਪੇ ਹੀ ਲੰਘ ਜਾਣਗੇ।

ਰੱਖਿਆ ਭਰੋਸਾ 'ਵਹਿਣੀ ਵਾਲੀਆ' ਖੁਦਾ 'ਤੇ ਜਿਨ੍ਹਾਂ-
ਗਮਾਂ ਨੂੰ ਭੁਲਾ ਕੇ 'ਦਿਆਲ' ਉਹ ਮੌਜਾਂ ਮਾਣਗੇ।

ਨਸ਼ਿਆਂ ਦੇ ਵਿਓਪਾਰੀ ਨਾਲ

(ਗਾਇਕ ਗੁੱਡੂ ਗਿੱਲ)

ਆਓ ਗੱਭਰੂਓ ਆ ਜਾਓ ਭੈਣੋਂ ਆਓ ਰਲ ਕੇ ਆਓ,
ਘਰੇ ਬੈਠਿਆਂ ਨਹੀਂ ਸਰਨਾ, ਹੁਣ ਗਲੀ 'ਚ ਰੋਲਾ ਪਾਓ,
ਬੱਚੇ-ਬੁੱਢੇ ਹਰ ਇਨਸਾਨ ਨੂੰ ਆਪਣੇ ਨਾਲ ਰਲਾਵੋ,
'ਕੱਲਿਆਂ-ਕੱਲਿਆਂ ਗੱਲ ਨਹੀਂ ਬਣਨੀ ਸਾਰੇ ਇਕ ਹੋ ਜਾਵੋ,
ਕਿੰਨਾ ਚਿਰ ਲੁਕ-ਛਿਪ ਕੇ ਮਾਰੂ, ਲਵਾਂਗੇ ਉਸ ਨੂੰ ਅਸੀਂ ਵੀ ਭਾਲ!
ਜਿੱਥੇ ਮਿਲ ਜਾਏ ਫੜ ਕੇ ਢਾਹੁਣਾ, ਅਸੀਂ ਨੀਂ ਕੱਢਣੀ ਉਸ ਨੂੰ ਗਾਲ੍ਹ।
ਕੋਈ ਸਮਝੌਤਾ ਨਹੀਂ ਹੁਣ ਸਾਡਾ, ਨਸ਼ਿਆਂ ਦੇ ਵਿਓਪਾਰੀ ਨਾਲ।

ਪੜ੍ਹੋ ਨਾ ਪੜ੍ਹੋ ਤੁਹਾਡੀ ਮਰਜ਼ੀ, ਫੇਲ੍ਹ ਹੋਣ ਦਾ ਡਰ ਨਾ,
ਅੱਠਵੀਂ ਤੱਕ ਤਾਂ ਹਰ ਬੱਚੇ ਨੂੰ ਅਸੀਂ ਪਾਸ ਹੈ ਕਰਨਾ,
ਬੜੇ ਸਿਆਣੇ ਨੇਤਾ ਜਿਹੜੇ ਆਹ ਗੱਲ ਕਿਹੜਾ ਦੱਸੇ,
ਵਿਚ ਕਾਲਜੀਂ ਕਿਵੇਂ ਪੜ੍ਹਨਗੇ, ਫਿਰ ਸਾਡੇ ਇਹ ਬੱਚੇ।
ਅਨਪੜ੍ਹ ਨਵੀਂ ਪਨੀਰੀ ਉੱਤੇ ਸੁੱਟ ਲਿਆ ਜਿਸ ਨੇ ਆਪਣਾ ਜਾਲ!
ਕੋਈ ਸਮਝੌਤਾ ਨਹੀਂ ਹੁਣ ਸਾਡਾ, ਨਸ਼ਿਆਂ ਦੇ ਵਿਓਪਾਰੀ ਨਾਲ।

ਨੇਤਾ ਦਾ ਕੰਮ ਲੋਕ ਸੇਵਾ ਤੇ ਸਕੂਲਾਂ ਦਾ ਭਲਾ ਚਾਹੁਣਾ,
ਹਰ ਪਿੰਡ ਤੇ ਹਰ ਕਸਬੇ ਨੂੰ ਹੁੰਦਾ ਖੁਸ਼ਹਾਲ ਬਣਾਉਣਾ,
ਪਰ ਉਸ ਨੇ ਵੰਡੀ ਹੈ ਦਾਰੂ-ਅਫੀਮ ਡੋਡੇ ਤੇ ਭੁੱਕੀ,
ਚਿੱਟਾ ਵੰਡਿਆ ਹੋਰ ਖੋਰੇ ਕੀ ਗੱਲ ਅਜੇ ਨਾ ਮੁੱਕੀ,
ਪੁਲਿਸ ਵਾਲਿਆਂ ਦਾ ਵੀ ਹੱਥ ਹੈ ਰਲ-ਮਿਲ ਰਹੇ ਜਵਾਨੀਆਂ ਗਾਲ੍ਹ!
ਕੋਈ ਸਮਝੌਤਾ ਨਹੀਂ ਹੁਣ ਸਾਡਾ, ਨਸ਼ਿਆਂ ਦੇ ਵਿਓਪਾਰੀ ਨਾਲ।

ਜਾਂ ਮਰਜ਼ੋ ਜਾਂ ਮਾਰੋ ਵਾਲਾ ਨਾਅਰਾ ਪਿਆ ਅਪਨਾਉਣਾ,
ਪਿਓ ਦਾ ਪਿਓ ਭਾਵੇਂ ਚੜ੍ਹ ਕੇ ਆਜੇ ਸੰਘੀ ਹੱਥ ਹੈ ਪਾਉਣਾ,
ਪਾ ਕੀਰਨੇ ਬੱਕਰੇ ਪਰ ਹੁਣ ਰੋਣਾ ਨਾ ਕੁਰਲਾਉਣਾ,
ਲੋਕ ਬੰਨ੍ਹ ਅਸੀਂ ਖਲੋਤੇ ਹਾਂ ਹੁਣ ਜੇ ਹੱਥ ਆਇਆ ਢਾਹੁਣਾ,
'ਦਿਆਲ' ਕੱਲਾ ਨਹੀਂ ਪਿੰਡ ਖੜ੍ਹਾ ਸਾਰਾ, ਨਾਲ ਅਸਾਡੇ ਵਹਿਣੀ ਵਾਲ।
ਜਿੱਥੇ ਮਿਲ ਗਿਆ ਫੜ ਕੇ ਢਾਹੁਣਾ, ਅਸੀਂ ਨਹੀਂ ਕੱਢਣੀ ਕਿਸੇ ਨੂੰ ਗਾਲ੍ਹ।
ਕੋਈ ਸਮਝੌਤਾ ਨਹੀਂ ਹੁਣ ਸਾਡਾ, ਨਸ਼ਿਆਂ ਦੇ ਵਿਓਪਾਰੀ ਨਾਲ।

ਬੰਦਿਆ ਸੱਚ ਕਮਾਈ ਜਾ

(ਗਾਇਕ ਗੁੱਡੂ ਗਿੱਲ)

ਉਏ ਵਿਹਲਿਆ ਠੱਗਾ ਢਿੱਡ ਵਧਾਈ ਜਾਨਾ ਏਂ,
ਕਿਉਂ ਬੇਸਬਰਿਆਂ ਦੇ ਵਾਂਗੂੰ ਖਾਈ ਜਾਨਾ ਏਂ,
ਕਿਰਤ ਕਮਾ ਉਸ ਵਿੱਚੋਂ ਕੁਝ ਵਰਤਾਈ ਜਾ!
ਇਹ ਮੈਂ ਨਹੀਂ ਕਹਿੰਦਾ, ਕਹਿੰਦਾ ਏ ਗੁਰੂ ਨਾਨਕ ਜੀ-
ਕੂੜ ਲੈ ਡੁੱਬੁ ਬੰਦਿਆ, ਸੱਚ ਕਮਾਈ ਜਾ!

ਉਏ ਲੋਕਾਂ ਨੂੰ ਤੂੰ ਵਹਿਮਾਂ ਦੇ ਵਿੱਚ ਪਾਉਨਾ ਏਂ,
ਕਿਉਂ ਚਾਰੇ ਪਾਸੇ ਝੂਠ ਦਾ ਜਾਲ ਵਿਛਾਉਨਾ ਏਂ,
ਭੋਲਿਆਂ ਲੋਕਾਂ ਨੂੰ ਨਾ ਭਰਮ 'ਚ ਪਾਈ ਜਾ।
ਇਹ ਮੈਂ ਨਹੀਂ ਕਹਿੰਦਾ, ਕਹਿੰਦਾ ਏ ਗੁਰੂ ਨਾਨਕ ਜੀ-
ਕੂੜ ਲੈ ਡੁੱਬੁ ਬੰਦਿਆ, ਸੱਚ ਕਮਾਈ ਜਾ!

ਉਏ ਮਸਲੇ ਹੱਲ ਹੋ ਜਾਂਦੇ ਨੇ ਸੁਲਝਾਇਆਂ ਤੋਂ,
ਭਾਈ ਜਾਂਦੀ ਵਿਗੜ ਕਹਾਣੀ ਰੋਲਾ ਪਾਇਆਂ ਤੋਂ,
ਬਹੁਤਿਆਂ ਸਿਆਣਿਆਂ ਤਾਣੀ ਨਾ ਉਲਝਾਈ ਜਾ।
ਇਹ ਮੈਂ ਨਹੀਂ ਕਹਿੰਦਾ, ਕਹਿੰਦਾ ਏ ਗੁਰੂ ਨਾਨਕ ਜੀ-
ਕੂੜ ਲੈ ਡੁੱਬੁ ਬੰਦਿਆ, ਸੱਚ ਕਮਾਈ ਜਾ!

ਭਲਿਆਂ ਲੋਕਾਂ ਨੂੰ ਤੂੰ ਨਰਕ ਦਿਖਾਉਨਾ ਪਿਆਂ,
ਪਾਪ ਲੱਗੂਗਾ ਤੁਹਾਨੂੰ ਆਖ ਡਰਾਉਨਾ ਪਿਆਂ,
ਆਪ ਖੁਦਾ ਤੋਂ ਡਰ, ਨਾ ਲੋਕ ਡਰਾਈ ਜਾ!
ਇਹ ਮੈਂ ਨਹੀਂ ਕਹਿੰਦਾ, ਕਹਿੰਦਾ ਏ ਗੁਰੂ ਨਾਨਕ ਜੀ-
ਕੂੜ ਲੈ ਡੁੱਬੁ ਬੰਦਿਆ, ਸੱਚ ਕਮਾਈ ਜਾ!

ਕੋਈ ਕਿਸੇ ਦੇ ਪੈਰਾਂ 'ਤੇ ਕਿਵੇਂ ਖਲੋ ਸਕਦਾ,
ਬੰਦਾ ਬਹੁਤਾ ਚਿਰ ਨਹੀਂ ਝੂਠ ਲੁਕੋ ਸਕਦਾ,
'ਵਹਿਣੀ ਵਾਲੀਆ' ਐਵੇਂ ਨਾ ਪਰਦੇ ਪਾਈ ਜਾ।
ਇਹ ਮੈਂ ਨਹੀਂ ਕਹਿੰਦਾ, ਕਹਿੰਦਾ ਏ ਗੁਰੂ ਨਾਨਕ ਜੀ-
ਕੂੜ ਲੈ ਡੁੱਬੁ ਬੰਦਿਆ, ਸੱਚ ਕਮਾਈ ਜਾ!

ਜ਼ਿੰਦਗੀ ਦੇ ਰੰਗ

(ਗਾਇਕ ਗੁੱਡੂ ਗਿੱਲ)

ਹੱਸਦਾ ਟੱਪਦਾ ਖੁਸ਼ੀ ਮਨਾਉਂਦਾ, ਨੀਂਦਰ ਬੇਫ਼ਿਕਰੀ ਜਿਹੀ ਸੌਂਦਾ,
ਪਿਉ ਦੇ ਸਿਰ 'ਤੇ ਮੌਜ ਮਨਾਉਂਦਾ, ਬਚਪਨ ਵਾਰ ਵਾਰ ਨਹੀਂ ਆਉਂਦਾ,
ਇਹ ਰੰਗ ਜ਼ਿੰਦਗੀ ਦੇ ਬੱਲਿਆ! ਉਏ-ਤਿੰਨ ਰੰਗ ਜ਼ਿੰਦਗੀ ਦੇ ਬੱਲਿਆ!!

ਜੋਬਨ ਚੜ੍ਹਦਾ ਫਿਰੇ ਟਪਾਉਂਦਾ, ਮੌਕਾ ਵੇਖ ਕੇ ਵਿਆਹ ਕਰਵਾਉਂਦਾ,
ਰੋਟੀ ਲਈ ਪਰਦੇਸੀਂ ਆਉਂਦਾ, ਕਰ ਕੇ ਮਿਹਨਤ ਧਾਂਕ ਜਮਾਉਂਦਾ,
ਇਹ ਰੰਗ ਜ਼ਿੰਦਗੀ ਦੇ ਬੱਲਿਆ! ਉਏ-ਤਿੰਨ ਰੰਗ ਜ਼ਿੰਦਗੀ ਦੇ ਬੱਲਿਆ!!

ਪੁੱਤਰ ਜੰਮਿਆ ਲੋਹੜੀਆਂ ਲਾਉਂਦਾ, ਦੇ ਦੇ ਮੱਤਾਂ ਉਹਨੂੰ ਸਮਝਾਉਂਦਾ,
ਹੋਇਆ ਗੱਭਰੂ ਵਿਆਹ ਕੇ ਲਿਆਉਂਦਾ, ਯਾਰਾਂ ਦੇ ਨਾਲ ਭੰਗੜੇ ਪਾਉਂਦਾ,
ਇਹ ਰੰਗ ਜ਼ਿੰਦਗੀ ਦੇ ਬੱਲਿਆ! ਉਏ-ਤਿੰਨ ਰੰਗ ਜ਼ਿੰਦਗੀ ਦੇ ਬੱਲਿਆ!!

ਬਾਬਾ ਪੋਤਾ ਫਿਰੇ ਖਿਡਾਉਂਦਾ ਤੇ ਖੁਸ਼ੀਆਂ ਦੇ ਵਿਚ ਨਹੀਂ ਮਿਆਉਂਦਾ,
ਰੱਬ ਦਾ ਸੌ ਸੌ ਸ਼ੁਕਰ ਮਨਾਉਂਦਾ, 'ਵਹਿਣੀ ਵਾਲੀਆ' ਲਿਖਦਾ ਗਾਉਂਦਾ,
ਇਹ ਰੰਗ ਜ਼ਿੰਦਗੀ ਦੇ ਬੱਲਿਆ! ਉਏ-ਤਿੰਨ ਰੰਗ ਜ਼ਿੰਦਗੀ ਦੇ ਬੱਲਿਆ!!
ਜ਼ਿੰਦਗੀ ਦੇ ਇਹ ਰੰਗ ਮਿੱਤਰਾ! ਤਿੰਨ ਰੰਗ ਜ਼ਿੰਦਗੀ ਦੇ ਸੱਜਣਾ!!

ਬੱਤੀ ਗੁੱਲ ਹੋ ਗਈ

ਦੇ ਗਈ ਜਵਾਬ ਬੱਤੀ ਗੁੱਲ ਹੋ ਗਈ!
ਐਤਕੀਂ ਤਾਂ ਮੈਥੋਂ ਬੜੀ ਭੁੱਲ ਹੋ ਗਈ।

ਜੇਠ ਅਤੇ ਹਾੜ ਵਿਚ ਧੁੱਪੇ ਮਰਿਆ,
ਪਾਣੀ ਵਿਚ ਵਾਹ ਕੇ ਕੱਦੂ ਕੱਛ ਕਰਿਆ,
ਲਾ ਕੇ ਮਜ਼ਦੂਰ ਪੱਚੀ ਕਿੱਲੇ ਬਿਜਵਾ ਲਿਆ,
ਕੋਡੀ ਢੂਈ ਝੋਨੇ ਵਿਚ ਤੀਲਾ ਕਢਵਾ ਲਿਆ,
ਦੇ ਗਈ ਜਵਾਬ ਬੱਤੀ ਗੁੱਲ ਹੋ ਗਈ!
ਐਤਕੀਂ ਤਾਂ ਮੈਥੋਂ ਬੜੀ ਭੁੱਲ ਹੋ ਗਈ।

ਡੀਜ਼ਲ ਲਿਆਇਆ ਮਸਾਂ ਸ਼ਹਿਰੋਂ ਲੜ ਕੇ,
ਜੋੜਦਾਂ ਹਿਸਾਬ ਬੰਨੇ ਉਤੇ ਖੜ੍ਹ ਖੜ੍ਹ ਕੇ,
'ਗਾਹਾਂ ਨੂੰ ਨਹੀਂ ਪੰਗਾ ਲੈਣਾ ਮਸਾਂ ਸਿਰੇ ਚਾੜ੍ਹਿਆ,
ਮਾੜੀ ਹੋਈ ਤੇਰੇ ਨਾਲ ਕਰਮਾਂ ਦਿਆ ਮਾਰਿਆ,
ਦੇ ਗਈ ਜਵਾਬ ਬੱਤੀ ਗੁੱਲ ਹੋ ਗਈ!
ਐਤਕੀਂ ਤਾਂ ਮੈਥੋਂ ਬੜੀ ਭੁੱਲ ਹੋ ਗਈ।

ਭਰ ਕੇ ਟਰਾਲੀ ਮੰਡੀ ਵਿਚ ਢੇਰ ਲਾ ਲਿਆ,
ਨਾ ਵਿਕਿਆ ਵਿਕਾਇਆ ਦਿਨ ਬੈਠ ਕੇ ਲੰਘਾ ਲਿਆ,
ਮੱਥੇ ਉਤੇ ਹੱਥ ਰੱਖ ਭੁੱਖਾ ਭਾਣਾ ਸੋਚਦਾ,
ਬੀਜੀ ਕਿਉਂ ਨਾ ਮੂੰਗੀ-ਮਾਂਹ ਦਿਲ ਵਿਚ ਲੋਚਦਾ,
ਦੇ ਗਈ ਜਵਾਬ ਬੱਤੀ ਗੁੱਲ ਹੋ ਗਈ!
ਐਤਕੀਂ ਤਾਂ ਮੈਥੋਂ ਬੜੀ ਭੁੱਲ ਹੋ ਗਈ।

ਇਕ ਵੀ ਨਾ ਸੁਣੀ ਜੱਟੀ ਬੜਾ ਕੁਰਲਾਉਂਦੀ ਸੀ,
ਝੋਨਾ ਛੱਡੋ ਗੰਨਾ ਬੀਜੋ ਬੜਾ ਰੋਲਾ ਪਾਉਂਦੀ ਸੀ,
ਮੰਨ ਲੈਂਦਾ ਗੱਲ ਜੇ ਮੈਂ ਕਾਹਨੂੰ ਪਛਤਾਂਵਦਾ,
'ਦਿਆਲ' ਵਹਿਣੀ ਵਾਲੀਆ ਕੰਨਾਂ ਨੂੰ ਹੱਥ ਲਾਂਵਦਾ,
ਦੇ ਗਈ ਜਵਾਬ ਬੱਤੀ ਗੁੱਲ ਹੋ ਗਈ!
ਐਤਕੀਂ ਤਾਂ ਮੈਥੋਂ ਬੜੀ ਭੁੱਲ ਹੋ ਗਈ।

*(ਕਿਉਂਕਿ ਬਾਈ ਜੀ ਬੰਦਾ ਫਰੀ ਦੀ ਚੀਜ਼ ਦਾ ਕਿਸੇ ਨੂੰ ਉਲਾਂਭਾ ਵੀ ਤਾਂ
ਨਹੀਂ ਦੇ ਸਕਦਾ, ਅੱਗੇ ਨੂੰ ਧਿਆਨ ਦਿਓ)*

ਵਤਨ ਦਿਉ ਕਿਸਾਨੋ

(ਗਾਇਕ ਗੁੱਡੂ ਗਿੱਲ)

ਵਤਨ ਮੇਰੇ ਦਿਉ ਸੁਣੋ ਕਿਸਾਨੋ, ਬੱਚਿਉ, ਬੁੱਢਿਉ ਅਤੇ ਜਵਾਨੋ !
ਰਮਜ਼ ਪਛਾਣੋ ਵਕਤ ਦੀ ਸੱਜਣੋ ਹੁਣ ਨਾ ਘੋਸਲ ਮਾਰੋ ।
ਸਾਰੀ ਜਨਤਾ ਇਕ ਹੋ ਜਾਉ, ਰਲ ਮਿਲ ਹੰਭਲਾ ਮਾਰੋ !

(ਲੀਡਰ ਅਨੁਸਾਰ)

ਨਸ਼ਿਆਂ ਵਿਚ ਗ਼ਲਤਾਨ ਤੁਸੀਂ ਹੋ, ਦੁਨੀਆਂ ਵਿਚ ਬਦਨਾਮ ਤੁਸੀਂ ਹੋ,
ਕਿਸ ਨੇ ਗੁੜ੍ਹਤੀ ਦਿੱਤੀ ਤੁਹਾਨੂੰ ਇਕ ਪਲ ਬੈਠ ਵਿਚਾਰੋ ।
ਸਾਰੀ ਜਨਤਾ ਇਕ ਹੋ ਜਾਉ, ਰਲ ਮਿਲ ਹੰਭਲਾ ਮਾਰੋ !

ਮੇਰੀ ਗੱਲ ਖ਼ਾਨੇ ਵਿੱਚ ਪਾ ਲਉ, ਵਿਕਣਾ ਨਹੀਂ ਤੁਸੀਂ ਸਹੁਆਂ ਖਾ ਲਉ,
ਹੋਸ਼ ਸੰਭਾਲੋ ਉਏ ਪਿੰਡ ਮੇਰੇ ਦਿਉ ਭੈਣੋ ਅਤੇ ਭਰਾਵੋ !
ਸਾਰੀ ਜਨਤਾ ਇਕ ਹੋ ਜਾਉ, ਰਲ ਮਿਲ ਹੰਭਲਾ ਮਾਰੋ !

ਉਏ ਨਵੀਂ ਤਰੱਕੀ ਨਿੱਤ ਹੋਵੇਗੀ, ਤੁਹਾਡੀ ਇਕ ਦਿਨ ਜਿੱਤ ਹੋਵੇਗੀ,
ਕਿਰਤੀ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ ।
ਆਮ ਬੰਦਾ ਵੀ ਖ਼ਾਸ ਬਣਾਉਣਾ 'ਦਿਆਲ' ਮਨਾਂ ਵਿਚ ਧਾਰੋ ।
ਸਾਰੀ ਜਨਤਾ ਇਕ ਹੋ ਜਾਉ, ਰਲ ਮਿਲ ਹੰਭਲਾ ਮਾਰੋ !

ਬੇਸ਼ਰਮਾਂ ਨੂੰ ਸੋਧਣ ਲਈ

ਦਾਰੂ ਲਈ ਜਿਹੜੇ ਵਿਕ ਜਾਂਦੇ
ਇੱਜ਼ਤ ਘਰ ਦੀ ਦਾਅ 'ਤੇ ਲਾਂਦੇ
ਦੁਨੀਆ ਬਣਦੀ ਡਾਕਟਰ ਅਫ਼ਸਰ, ਪਰ ਮੈਂ ਪਹਿਰੇਦਾਰ ਬਣਾਂਗਾ
ਸੋਧਣ ਲਈ ਇਨ੍ਹਾਂ ਬੇਸ਼ਰਮਾਂ ਨੂੰ, ਨਵਾਂ ਹੀ ਢੰਗ ਇਖ਼ਤਿਆਰ ਕਰਾਂਗਾ

ਮੂਹਰੇ ਆਉਂਦੇ ਵੈਲੀ ਹੁਣ ਦੇ
ਵੱਟਾਂ ਵਿੱਚ ਲੀਡਰ ਜੋ ਚੁਣਦੇ
ਡੋਡਿਆਂ ਤੇ ਭੁੱਕੀ ਦੀ ਖ਼ਾਤਰ, ਉਨ੍ਹਾਂ ਲਈ ਤਲਵਾਰ ਬਣਾਂਗਾ
ਸੋਧਣ ਲਈ ਇਨ੍ਹਾਂ ਬੇਸ਼ਰਮਾਂ ਨੂੰ, ਨਵਾਂ ਹੀ ਢੰਗ ਇਖ਼ਤਿਆਰ ਕਰਾਂਗਾ

ਪਹਿਲੋਂ ਧੀ ਦੀ ਇੱਜ਼ਤ ਲੁਟਾਉਂਦੇ
ਉਸ ਤੋਂ ਪਿੱਛੋਂ ਨੌਕਰੀ ਪਾਉਂਦੇ
ਐਹੋ ਜਿਹੇ ਮੁਰਦਿਆਂ ਲੋਕਾਂ ਲਈ, ਆਪਣਾ ਆਪਾ ਵਾਰ ਲੜਾਂਗਾ
ਸੋਧਣ ਲਈ ਇਨ੍ਹਾਂ ਬੇਸ਼ਰਮਾਂ ਨੂੰ, ਨਵਾਂ ਹੀ ਢੰਗ ਇਖ਼ਤਿਆਰ ਕਰਾਂਗਾ

'ਦਿਆਲ' ਸੁਭਾਓ ਦਾ ਨਰਮ ਬੜਾ ਏ
ਉਂਝ ਵਹਿਣੀ ਵਾਲੀਆ ਗਰਮ ਬੜਾ ਏ
ਮਰਨ ਤੋਂ ਪਹਿਲਾਂ ਗੱਭਰੂਆਂ ਦੀ, ਟੋਲੀ ਨਵੀਂ ਤਿਆਰ ਕਰਾਂਗਾ।
ਸੋਧਣ ਲਈ ਇਨ੍ਹਾਂ ਬੇਸ਼ਰਮਾਂ ਨੂੰ, ਨਵਾਂ ਹੀ ਢੰਗ ਇਖ਼ਤਿਆਰ ਕਰਾਂਗਾ
ਮਿੰਨਤਾਂ ਨਾਲ ਨਾ ਮੰਨਦੇ ਜਿਹੜੇ ਉਨ੍ਹਾਂ ਲਈ ਹਥਿਆਰ ਬਣਾਂਗਾ
ਵਿਕ ਜਾਂਦੇ ਜੋ ਨਸ਼ਿਆਂ ਖ਼ਾਤਰ ਉਨ੍ਹਾਂ ਲਈ ਤਲਵਾਰ ਬਣਾਂਗਾ।

ਆਓ ਸਾਰੇ ਇਕੱਠੇ ਹੋ ਜਾਓ

(ਗਾਇਕ ਗੁੱਡ ਗਿੱਲ)

ਓਏ ਰੱਬਾ ਕਦ ਮੱਤ ਆਉ ਸਾਨੂੰ,
ਕਦ ਤਕ ਬੁੱਧੂ ਬਣਾਉ ਸਾਨੂੰ,
ਹੋਸ਼ ਸੰਭਾਲੋ ਮੁਲਕ ਮੇਰੇ ਦਿਓ ਭੈਣੋ ਅਤੇ ਭਰਾਵੋ!
ਸੱਚ ਦਾ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ।

ਵਤਨ ਮੇਰੇ ਦਿਓ ਸੁਣੋ ਕਿਸਾਨੋ,
ਬੱਚਿਓ, ਬੁੱਢਿਓ ਅਤੇ ਜਵਾਨੋ,
ਰਮਜ਼ ਪਛਾਣੋ ਵਕਤ ਦੀ ਸੱਜਣੋ ਹੁਣ ਨਾ ਘੋਸਲ ਮਾਰੋ!
ਸੱਚ ਦਾ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ।

ਨਸ਼ਿਆਂ ਵਿਚ ਗ਼ਲਤਾਨ ਤੁਸੀਂ ਹੋ,
ਦੁਨੀਆ ਵਿਚ ਬਦਨਾਮ ਤੁਸੀਂ ਹੋ,
ਕਿਸ ਨੇ ਗੁੜ੍ਹਤੀ ਦਿੱਤੀ ਤੁਹਾਨੂੰ ਇਕ ਪਲ ਬੈਠ ਵਿਚਾਰੋ!
ਸੱਚ ਦਾ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ।

ਜ਼ਹਿਰਾਂ ਪੀ ਪੀ ਛੱਡ ਦਿਓ ਮਰਨਾ,
ਹੱਥ 'ਤੇ ਹੱਥ ਧਰਿਆਂ ਨਹੀਂ ਸਰਨਾ,
ਦੁਨੀਆ ਕਿਥੋਂ ਕਿਥੇ ਪਹੁੰਚੀ ਵੇਖ ਲਵੋ ਬੇਕਾਰੋ!
ਸੱਚ ਦਾ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ।

ਤੁਹਾਡੀ ਇਕ ਦਿਨ ਜਿੱਤ ਹੋਵੇਗੀ,
ਓਏ ਨਵੀਂ ਤਰੱਕੀ ਨਿੱਤ ਹੋਵੇਗੀ,
ਆਮ 'ਦਿਆਲ' ਜੋ ਖਾਸ ਹੋ ਜਾਊ ਆਪਣੇ ਮਨਾਂ 'ਚ ਧਾਰੋ!
ਸੱਚ ਦਾ ਝੰਡਾ ਹੱਥੀਂ ਚੁੱਕ ਕੇ ਝੂਠਿਆਂ ਨੂੰ ਲਲਕਾਰੋ।
ਆਓ ਅਸੀਂ ਇਕੱਠੇ ਹੋ ਕੇ ਰਲ ਮਿਲ ਹੰਭਲਾ ਮਾਰੋ।
ਉਠੋ ਵਹਿਣੀ ਵਾਲੀਓ ਆਓ ਆਪਣਾ ਭਵਿੱਖ ਸੰਵਾਰੋ।

ਸੰਘਰਸ਼ ਜਾਰੀ ਹੈ

ਬਖਸ਼ੀ ਜੋ ਗੁਰੂਆਂ- ਗੁਰਬਾਣੀ ਪੜ੍ਹਨਾ।
ਸੁਣਨਾ- ਤੇ ਸੁਣ ਕੇ ਫਿਰ ਅਮਲ ਵੀ ਕਰਨਾ।

ਸੱਚ ਉੱਤੇ ਪਹਿਰਾ- ਹੱਕਾਂ ਲਈ ਖੜ੍ਹਨਾ।
ਸਬਰ ਵੀ ਕਰਨਾ ਅਤੇ ਜਬਰ ਨਾਲ ਲੜਨਾ।

ਮੰਨਣੀ ਨਾ ਗਲਤੀ- ਦੋਸ਼ ਕਿਤੇ ਮੜ੍ਹਨਾ।
ਨਾ ਲਾਰਾ ਲਾਉਣਾ ਨਾ ਹੀ ਬਹਾਨਾ ਘੜਨਾ।

ਕਿਸੇ ਨੂੰ ਨਾ ਡਰਾਉਣਾ- ਨਾ ਕਿਸੇ ਕੋਲੋਂ ਡਰਨਾ।
ਗੱਲ ਮੂੰਹ 'ਤੇ ਕਹਿਣਾ ਨਾ ਵਿੱਚੇ ਵਿੱਚ ਕੜ੍ਹਨਾ।

ਆਪ ਹਿੰਮਤ ਕਰਨੀ- ਨਾ ਵੇਖ ਕੋਈ ਸੜਨਾ।
ਬਹੁਤੇ ਚਲਾਕ ਬੰਦੇ ਦੇ ਫਾਨੇ ਵਾਂਗੂੰ ਅੜਨਾ।

ਕਰੇ ਬੇਈਮਾਨੀ ਤਾਂ- ਧੌਣੋਂ ਜਾ ਕੇ ਫੜਨਾ।
ਪਵੇ ਗਲ ਨੂੰ ਕੋਈ ਤਾਂ ਥੱਪੜ ਉਹਦੇ ਜੜਨਾ।

ਹੱਕ ਲੈ ਕੇ ਮੁੜਨਾ- ਨਾ ਘਰੇ ਖ਼ਾਲੀ ਮੁੜਨਾ।
ਆਖ਼ਿਰ 'ਦਿਆਲ' ਵਿਗੜਿਆਂ ਨੂੰ ਪਉ ਬੰਦੇ ਬਣਨਾ।

ਕਿਉਂਕਿ ਸੰਘਰਸ਼ ਜਾਰੀ- ਹੈ ਜਾਰੀ ਰਹੇਗਾ।
ਜਾਬਰ ਨੂੰ 'ਵਹਿਣੀ ਵਾਲੀਆ' ਝੁਕਣਾ ਹੀ ਪਵੇਗਾ।

ਕਵਿਤਾ 'ਤੇ ਤਾੜੀ ਵੱਜਦੀ ਨਹੀਂ !

ਤਕੜੇ ਖਾ-ਖਾ ਕੇ ਢਿੱਡ ਵਧਾਈ ਫਿਰਦੇ ਨੇ,
ਮਾੜੇ ਦੀ ਤਾਂ ਬੱਕਰੀ ਵੀ ਕਦੇ ਰੱਜਦੀ ਨਹੀਂ।

ਅੱਖ ਸ਼ਰਾਰਤ ਕਰਦੀ ਐ ਜੇਕਰ ਬਾਬੇ ਦੀ,
ਪਗੜੀ-ਚਿੱਟੀ-ਦਾਹੜੀ ਉਸਨੂੰ ਸਜਦੀ ਨਹੀਂ।

ਗੁਣੀ ਗਿਆਨੀ ਉਹ ਜੋ ਨਾਮ ਜਪੇਂਦਾ ਏ,
ਹੁੱਜਤ ਚੁਗਲੀ ਉਸ ਦੇ ਮੂੰਹੋਂ ਜਚਦੀ ਨਹੀਂ।

ਅੱਜ ਕੱਲ੍ਹ ਡੌਰੀ ਮੇਮ ਸਾਬੂ ਦਾ ਮੂੰਹ ਚੱਟਦੈ,
ਸੀਰੀ ਕਹਾਵਤ ਖੀਰ ਕੁੱਤੇ ਨੂੰ ਪਚਦੀ ਨਹੀਂ।

ਕਈ ਵਾਰੀ ਮੈਂ ਸੋਚਾਂ ਦੇ ਵਿਚ ਪਿਆ ਰਹਿਨਾਂ,
ਮੇਰੀ ਕਵਿਤਾ 'ਤੇ ਕਿਉਂ ਤਾੜੀ ਵੱਜਦੀ ਨਹੀਂ ?

ਇਕ ਮਿੱਤਰ ਨੇ ਆ ਮੇਰੇ ਕੰਨ ਵਿਚ ਕਿਹਾ,
ਮੈਂ ਦੱਸਦਾਂ ਤੈਨੂੰ ਕਾਹਤੋਂ ਤਾੜੀ ਵੱਜਦੀ ਨਹੀਂ।

ਪੁਲ ਬੰਨ੍ਹ ਦੇਹ ਤੂੰ ਵੀ ਨੇਤਾ ਦੀਆਂ ਸਿਫਤਾਂ ਦੇ,
ਹੋਰਾਂ ਵਾਂਗੂੰ ਕਲਮ ਤੇਰੀ ਕਿਉਂ ਘਸਦੀ ਨਹੀਂ ?

ਝੂਠਿਆਂ ਦੀ ਵਡਿਆਈ ਮੈਂ ਦੱਸ ਕਿਉਂ ਕਰਾਂ !
ਕੋਈ ਪਰਵਾਹ ਨਹੀਂ ਭਾਵੇਂ ਤਾੜੀ ਵੱਜਦੀ ਨਹੀਂ !!

ਕੋਈ ਪਰਵਾਹ ਨਹੀਂ ਭਾਵੇਂ ਤਾੜੀ ਵੱਜਦੀ ਨਹੀਂ !!!


ਨੋਟ :- ਪਾਠਕੋ ਪੁਸਤਕ ਪੜ੍ਹਨ ਲਈ ਤੁਹਾਡਾ ਮੈਂ ਤਹਿ ਦਿਲੋਂ ਧੰਨਵਾਦੀ ਹਾਂ।



ਹਰਦਿਆਲ ਸਿੰਘ ਚੀਮਾਂ

‘ਕਿਰਤੀ ਸੰਘਰਸ਼ ਜਾਰੀ ਹੈ’ ਸਿਰਲੇਖ ਹੇਠ ਬਾਗੀ ਕਲਮ ਨੇ ਸੱਚ ਦਾ ਹੋਕਾ ਅਤੇ ਵੰਗਾਰ ਲਿਖ ਦਿੱਤੀ ਹੈ। ਸੰਘਰਸ਼ ਦੇ ਦੋ ਹਥਿਆਰ ਜੋਸ਼ ਅਤੇ ਹੌਸ਼ ਹਨ। ਬਜ਼ੁਰਗ ਜ਼ਿੰਦਗੀ ਦੇ ਤੱਤ-ਮੱਤ ਅਤੇ ਨੌਜਵਾਨ ਸੰਘਰਸ਼ ਰੂਪੀ ਘੋੜੇ ਦੇ ਸ਼ਾਹ ਅਸਵਾਰ ਹੁੰਦੇ ਹਨ। ਥੱਕੇ ਪੈਰਾਂ ਤੋਂ ਸਫ਼ਰ ਨਹੀਂ ਹੁੰਦੇ, ਨਵਾਂ ਖੂਨ ਤਾਂ ਬੇੜੀਆਂ ਲੱਗੀਆਂ ਤੋਂ ਵੀ ਦੜੰਗੇ ਲਾਉਂਦਾ ਮੰਜ਼ਲਾਂ ਸਰ ਕਰ ਲੈਂਦਾ ਹੈ। ਹਰਦਿਆਲ ਸਿੰਘ ਚੀਮਾਂ ਵਰਗੇ ਲੇਖਕ ਅਮਰੀਕਾ ਜਿਹੇ ਖੁਸ਼ਹਾਲ ਮੁਲਕ ਵਿਚ ਵਸਦੇ ਹੋਏ ਵੀ ਕਿਰਤੀ ਦਾ ਦਰਦ ਮਹਿਸੂਸ ਕਰਦੇ ਹਨ। ਬਾਗੀ ਕਲਮਾਂ ਹੀ ਇਹੋ ਜਿਹੇ ਹੋਕੇ ਦਿੰਦੀਆਂ ਹਨ। ਚੀਮਾਂ ਸਾਹਿਬ ਨੇ ਵੀ ਆਪਣੀ ਇਸ ਪੁਸਤਕ ਰਾਹੀਂ ਹੱਥਲੇ ਅਤੇ ਉੱਦਮ ਦਾ ਸੁਨੇਹਾ ਦਿੱਤਾ ਹੈ। ਇਸ ਨਿਬੜਕ ਕਲਮ ਨੂੰ ਸਲਾਮ ਹੈ।

ਚਿੱਤਕ :- ਗੁਰਦਰਸ਼ਨ ਸਿੰਘ ਖੋਸਾ (ਮੈਹਿਣਾਂ)



ਪੰਜਾਬੀ ਲਾਇਬ੍ਰੇਰੀ
PUNJABI LIBRARY
www.PunjabiLibrary.com



PREET PUBLICATION

Thuhi Road, Nr. 40 No. Phatak
NABHA, 147201 (Punjab)
M: 98141-01312, 98551-00712
email: preetpublication16@gmail.com

ISBN: 978-81-953387-8-8



Price: ₹ 200/-